



ليکوال: اسدالله غضنفر

اسدالله غضنفر



ISBN 9-7899-3621



9789936211261

په نيدرلند کې افغاني کلتوري ټولنه

د ارواښاد سيد مجيب احمد لمرد شهادت د پنځم تلين په ياد

د مقالو ټولگه

د نثر ليکلو هنر

اسد الله غضنفر

۱۳۸۹ لمريز لېږديز

د نثر ليکلو هنر

ليکوال:

اسد الله غضنفر

اهتمام:

سيد نور احمد لمر

دیزاین:

سيد عبد الله ولي زي

خپرندوی:

په نيدرلند کې افغاني کلتوري ټولنه

مالي ملاتړ:

د سيدانو کلتوري ټولنه

د چاپ نوبت:

لومړی

چاپ شمېر:

۱۰۰۰ ټوکه

چاپ ځای:

کابل

چاپچاري:

مومند خپرندويه ټولنه

چاپ کال:

۱۳۸۹ لمریز لېږديز

ای ایس بی اپن:

ISBN 978-9936-21-126-1



د خپرنډويې ټولنې يادښت

د لوی څښتن په نامه

درنو هېوادوالو! تاسو ته پته ده، چې زموږ هېواد په وروستيو دېرشو کلنو کې د خپلمنځيو جگړو او د بهرني ښکېلاک ډگر گرځېدلی، چې دغه غميزې تر ټولو زيات زیان د افغان ولس پوهنيزو او کلتوري ارزښتونو ته رسولی او زموږ ځوان نسل يې د نالوستۍ له گواښ سره مخامخ کړی او د ناپوهي کندی ته يې ورټېل وهلی دی.

د افغانستان د دېرش کلنې غميزې په بهير کې د هېواد گنشمېر لوستي خلک يا ووژل شول او يا هم دې ته اړ شول، چې بهرنيو ملکونو ته کډوال شي، د هېواد ټول روزنيز او پوهنيز مرکزونه وران شول، چې د هېواد په ټولنيزه برخه کې يې يوه ستره پوهنيزه تشه رامنځ ته کړه، چې د دغې تشې ډکول به د سلهاوو کلونو په ترڅ کې هم بېرته بشپړ نه شي. د افغان-ولس په ټولنيزې، روزنيزې او پوهنيزې وده کې هر جوت گام غوره گڼل کېږي، چې د دغه کتاب د ليکوال هڅې هم د قدر وړ دي او کېدای شي د ځوان نسل په روزنه کې جوتې ټولنيزې او روزنيزې اغېزې ولري.

افغاني کلتوري ټولنه په دې اند ده، چې پښتو ژبه د هېواد ملي او رسمي ژبه ده او د دې ژبې لپاره هر قدم د ستايلو او تقدير وړ دی، دا چې استاد اسدالله غضنفر د نثر ليکلو په هکله گټورې، خوږې او اړينې ليکنې کړي او هغه يې په دغه شان يوه ټولگه کې را ټولې کړي دي د هېواد د ادبياتو اونثرليکني په ډگر کې يوه ستره لاسته راوړنه ده او ده ته د دغه لوی خدمت د ترسره کولو له کبله مبارکي وايي.

په نيدرلند کې افغاني کلتوري ټولنه په دې اند ده، چې د يو هېواد پرمختگ د وگړو د لوستو او پوهو خلکو په شمېر او کچې پورې په نېغه تړلې ده. د ماشومانو، ځوانانو او وگړو ښوونه، روزنه او پوهونه د پرمختگ بنسټيزه برخه جوړوي، چې د کتابونو ليکل، ژباړل او خپرول د هېواد پوهنيزه پانگه پياوړې کوي، نو افغاني کلتوري ټولنه افغاني کارپوهانو، څانگپوهانو او ليکوالو ته وړاندیز کوي، چې د کتابونو په ژباړه او ليکلو لاس پورې کړي، چې په خپرولو يې د هېواد مرکزي او سيميز کتابتونونه سمبال شي.

په درنښت

په نيدرلند کې افغاني کلتوري ټولنه

نيولیک

سرليک ----- مخونه

- يادونه..... ط
- د سر خبرې م
- کومه کلمه غوره کړو؟ ۱
- بې گناه بندي ۱۴
- سبک به څنگه معلوموو؟ ۲۲
- د کيسې نثر ۴۹
- کليشه ۸۳
- د سرو زرو خبرې ۹۲
- د نصاب نويو کتابونو ته يو نظر ۱۰۰
- مېنود ۱۲۲
- ليکوال او لوستونکي ۱۲۹
- د خاطراتو کتابچه ۱۳۱
- ليکوالي ځيل غواړي ۱۳۳
- د نه ليکلو هنر ۱۳۵

سرلیک ----- مخونه

د جملو ترتیب	۱۳۷
د هره ورځ لیکلو اهمیت	۱۴۰
حسي کلمې	۱۴۲
حجابونه	۱۴۴
د ښوونځيو مقالې	۱۴۶
او	۱۴۹
د ادبياتو درسي کتابونه	۱۵۵
تکيه کلام	۱۵۷
د فکر کليشي	۱۶۰
ادبي ټوټه	۱۶۳
سلاست	۱۶۵
مخاطب	۱۶۷
درې پوښتنې	۱۷۰
خپله لار	۱۷۲
لکه څنگه چې	۱۷۴
سرمقاله	۱۷۶
ولې؟	۱۸۰
په داسې حال کې	۱۸۳
مونوگرافونه	۱۸۶

سرليک ----- مخونه

- د بنسټيزې غونډې نثر ۱۹۵
- د مرکبو جملو د پيل ربطي ادا ت ۱۹۷
- په تياره کې مزل ۱۹۹
- ليکوال او شيطان ۲۰۱
- د ادبي نثرونو په باب څو خبرې ۲۰۴
- د عددي صفت متمم ۲۱۱
- وختونه ۲۱۷
- له نوې رڼا څه راواخلو او څه راواړانه خلو؟ ۲۲۳
- د استاد شپون د اتوبيوگرافي سبکي خصوصيات ۲۴۷
- د صميم صاحب نثر ۲۶۰
- مخزن ۲۷۱
- استادانه نثر ۲۸۵
- د استاد الفت د نثر ځانگړنې ۳۰۱

يادونه

د لوی او بښونکي څښتن په نامه

د سيدانو کلتوري ټولنه وياړي چې د دغه شان فرهنگي کړنو د مالي ملاتړ له لارې د خپل هېواد په کلتوري، پوهنيزو او روزنيزو چارو کې برخه اخلي. د سيدانو کلتوري ټولنې دا درېيم کتاب دی چې د ارواښاد سيد مجيب احمد لمر په تلين يې چاپوي، لکه څنگه چې نوموړي غوښتل د هېواد د ښوونيزو او روزنيزو چارو په ډگر کې برخه واخلي، خو نيمگړي ژوند د ده دغه هيله پوره نشوای کړی نو اوس د سيدانو کلتوري ټولنه د دغه شان کتابونو د چاپ مالي ملاتړ د هغه، د اروا د بنادولو په موخه په غاړه اخلي. دا چې ارواښاد لمر څوک دی په لاندو څو کرښو کې به ورسره وپېژنئ:

د ارواښاد سيد مجيب احمد لمر ژوند ليک

سيد مجيب احمد د سيد عبدالاحمد زوی، د سيد عبدالواحد لمسی، د سيد نور محمد کړوسی، د سيد شېر محمد کودی او د سيد لعل محمد پردی دی، چې د ۱۳۵۹ لمريز لېږديز کال د سلواغې د مياشتې په شپږويشتمه نېټه د جوزجان ولايت د شبرغان په ښار کې زېږېدلی دی او د ۱۳۸۴ هـ ش کال د کوچني مبارک اختر په لومړۍ ورځ چې د ۱۳۸۴ هـ ش کال د لړم له ۱۲ سره سمون لري د بلخ ولايت د

خلم ولسوالۍ د کفتر خانې په سيمه کې د گاډي د اوبنتلو له کبله په حق ورسېد (انا لله و انا اليه راجعون).

ارواښاد سيد مجيب احمد د افغاني دودونو سره سم لومړی د بغداد د قاعدې په زده کړې په کور کې پيل وکړ او په ۱۳۶۵ هـ ش کال د شبرغان ښار د ابن يمين په ښوونځي کې شامل شو، د ژوند د ناخوالو له امله يې د ښوونځي لوستل هلته سر ته ونه رسېدل او د زده کړو لپاره د پېښور ښار ته کډه شو، چې په پېښور کې يې د ښوونځي تر څنگ د کمپيوټر او انگرېزي ژبې زده کړو ته هم اوږه ورکړه او په پوره برياليتوب سره يې د ښو پايلو تر لاسه کولو سره ښوونځی او د کمپيوټر مسلکي زده کړې پای ته ورسولې، چې په پای کې د کمپيوټر او انگرېزي ژبې د ښوونکي په توگه وگومارل شو. سيد مجيب احمد همدا ډول د گنشمېر ديني کتابونو زده کړه له پلاره تر لاسه کړې ده.

سيد مجيب احمد د ۲۰۰۲ م کال په پيل کې له مهاجرته بېرته هېواد ته راستون شو او په يوه غير دولتي پولندي موسسه کې يې د کمپيوټر، اداري چارو او پلان جوړونې دنده پر غاړه واخيسته، چې په هېواد کې د ښوونځيو جوړولو او د ښوونې او روزنې په نورو برخو کې په کار بوخت ؤ. سيد مجيب احمد د دغو دندو تر څنگ د کانکور د آزمويښې د تر سره کولو وروسته د ښوونې او روزنې پوهنتون د ادبياتو په پوهنځي کې پوهنپال هم ؤ.

د پولندي موسسې کارونه د افغانستان په ټولو ولايتونو او لري پرتو سيمو کې تر سره کېدل او ارواښاد سيد مجيب احمد د زړه له تله د هېواد په بيارغاونه کې او د هېواد د بچيانو د خدمت لپاره ملا ترلې وه او د ښوونې او روزنې په بيارغاونه کې يې هر اړخيز زيار گاللی دی. د کارونو د ښه سمبالښت لپاره د هېواد بېلابېلو سيمو ته تللی او د ښوونځيو لپاره يې د سيمو حالات خپله خپرل او همدا ډول يې د ښوونې او روزنې د لارښووالي لپاره د جاپان هېواد په رسمي غوښتنه هغه هېواد ته سفر هم کړی و.

د سيد مجيب احمد په غوښتنه او له پلان سره سم پولندي موسسې د افغانستان په بېلابېلو سيمو کې د ښوونځيو د جوړولو تر څنگ په ښوونځيو کې د څښاک د اوبو د ستونزو د ليرې کولو لپاره د سلهاو ژورو څاگانو په جوړولو لاس پورې کړی، چې افغان ماشومان ترې برخمن شوي دي.

د يادونې وړ گڼم، چې کله سيد مجيب احمد په ۲۰۰۲م کال کې هېواد ته راستون شو، نو د افغانستان د اداري سيستم د چارواکو لخوا ورته د کمپيوټري چارو په برخه کې د لوړپوړي چارواکي په توگه وړانديز وشو، خو سيد مجيب احمد دغه دندې و نه منلې او داسې يې ويل:

«په هېواد کې د ډېرو زياتو ناخوالو له کبله ما ونشوای کولی چې ښوونځی په خپل هېواد کې پای ته ورسوم، نو ځکه زه ټولې هلې ځلې د ښوونې او روزنې په برخه کې کوم، چې ترڅو د هېواد ټول بچيان په

دې وتوانېږي چې ښوونځی په خپل ټاټوبي او خپل هېواد کې پای ته ورسوي او له پوهې برخمن شي.»

درنو هېوادوالو! د سيدانو کلتوري ټولنې هڅه کړې چې د دغه کتاب د مالي ملاتړ له لارې، د تکړه ښوونکي سيد مجيب احمد يادون وکړي او د هغه د هيلو يوه وړه برخه پوره کړي. ټولنه ستاسو څخه يوه هيله لري، چې د دغه کتاب په لوستلو سره ښوونکي سيد مجيب احمد لمر او د نورو وفات شوؤ وگړو اروا ته دعا وکړي! د سيدانو کلتوري ټولنه استاد غضنفر او خپرونډويي ټولنې ته، د دغه کتاب د چاپېدو له امله مبارکي وايي او د دوی د لا برياوؤ او کړنو په تمه ده.

أمين

و من الله التوفيق

د سر خبرې

په کتابونو کې راغلي دي چې د نوح له طوفانه وروسته خلکو د يوه ډير لوړ برج د جوړولو بندوبست وکړ چې د دوی د راغونډيدو مرکز وي او د تيت و پرک کيدو مخه يې ونيسي. خدای پاک د دغو جاه طلبو خلکو په دې فيصله باندې راضي نه و، نو يوه ورځ چې خلک له خوبه راپاڅيدل او خبرې يې سره پيل کړې، پام يې شول چې له يو بل سره په خبره نه پوهيږي. دې شي دوی مجبور کړل چې سره بيل او خواره واره شي.

په پخوانو روايتونو کې دغه برج د بابل برج ياديږي. د بابل د برج کيسه په لږو ډېر اختلاف په نورو ډولونو هم شوې ده خو زما لپاره يو اصلي پيغام پکې دا دی چې کله خلک په خبره سره پوه نه شي، بدگوماني او تفرقه پکې پيدا کېږي.

د يو بل په خبره نه پوهيدا بېلې بېلې مرتبې لري. د واحدې ژبې کسان هم که په خپلو ليکنو کې له دقته کار نه اخلي او د مخاطب د پوهيدو اندېښنه نه لري، په ټولنه کې د بې فکري او بد فکري تيارې خپرېږي او تفرقه پيدا کېږي.

يوه انگرېز ليکوال ويلي وو چې هغه ليکنه چې بې زحمته وليکل شي، په زحمت سره لوستل کېږي، او چې په زحمت سره وليکل شي، بې زحمته يې لولو. د ښوونځي زده کوونکي به د بې خونده سبق لوستلو ته مجبور وي مگر نور خلک د ليکوالو د مقالو لوستلو ته

ځان مجبور نه گڼي. عام لوستونکي يوازې د ښکلي او واضح متن لوستلو ته مایل کېږي.

خو کاله پخوا چې د اوسني اساسي قانون لومړۍ مسوده راووته، ما ولوسته او وريام مې شول چې په پښتو او دري متن کې يې د ليک له طرز سره اړوندې په لسگونو تيروتني دي. د اساسي قانون د ليکلو کميسيون ډېر امکانات لرل او د کميسيون په غړيو کې يو شمير ډېر لايق کسان هم شامل وو، خو له دې سره سره تيروتني زياتې وې. ما په هغو مواردو چې تيروتني رابښکاريدي مقالې وليکله او په (افغانستان) جريده کې مې چاپ کړه. د اساسي قانون د کميسيون ځينو غړيو راته وويل چې دوی له هغې ليکنې د مسودې د بيا ليکلو لپاره استفاده وکړه. وروسته بيا چې بله مسوده راووته، اکثره هغه ټکي بدل شوي وو چې ما ته هم سم نه وو ښکاره شوي.

دې تجربې يوڅه ډاډه او زړه وړ کړم او لا زيات باوري شوم چې په افغانستان کې ممکن د قوانينو او درسي کتابونو په شمول ډېر مهم متون د ليکلو په طرز کې تيروتني ولري او په بې پامۍ سره ليکل شوي وي. له هغه وروسته راسره دا اراده پخه شوه چې د نثر د اهميت په باره کې ډېر څه وليکم.

نثر څه ته وايي؟ يو مشهور او اسانه تعريف يې دا دی چې هغه څه ته نثر وايو چې نظم نه وي؛ خو که له نظمه منظور شعر وي، داسې ډير نظمونه شته چې شعريت پکې نشته او ځينې داسې ليکنې لولو چې نوم ورباندې د نثر اېښودل شوی دی (لکه د استاد الفت د بې گناه بندي په نوم ليکنه چې په غوره نثرونو کې راغلې ده)، مگر د ښو شعرونو هومره شعريت پکې وي. شعر هغه تيريگر پلوان شريک ته ورته دی چې هميشه د نثر کړوندي لاندې کوي او گلونه پکې کري.

نثر هغه لوی ملاک دی چې بې حسابو ځمکې لري او د خپل جايداد اندازه نه ور معلومېږي.

په شعري سبک کې معمولاً خیال، تصویر، مبالغه، موسیقي، ابهام، ایجاز، او ابهام وینو. په مقابل کې له نثر لیکونکي معمولاً غواړو چې خبرې دې یې تر و سه و سه واضح وي او د لیکنې جملې او پاراگرافونه دې یې منطقي ارتباط سره ولري. لکه څوک چې خپل مقصد ته د رسیدو لپاره نیغه لار انتخابوي او دا خوا، ها خوا نه تاویري، بڼه نثر لیکونکي دې هم خپله موضوع نه پریرېدي، د مقصد په لور دې سم سیده روان وي. په انگریزي کې نثر ته prose وایي او دا کلمه د لاتین ژبې له prosa راغلې ده چې د نیغ او سیده معنا ورکوي. د نثر او نظم د توپیر په باره کې بله خبره دا شوې ده چې نثر د خبرو طرز ته ورته وي او نظم، وزن او آهنگ لري. همدا وجه ده چې د نثر واحد ته جمله وایو او د شعر واحد ته بیت او مصرع. البته، د اوسني وخت د شعر په ځینو ډولونو کې نه قافیه شته، نه د مصرعو د څپو برابر والی، او آهنگ هم پکې تر کلاسیک شعر، هنري نثر ته ورته دی. له همدې کبله ځینې اوسني ادبپوهان وایي چې بهتره ده د اوسنۍ ازادې شاعري د جملو لپاره د جملې کلمه استعمال کړو، نه د مصرعې او بیت.

د نثر او نظم بل توپیر دا ښودل شوی دی چې نظم عملي مقاصد نه لري خو نثر معمولاً د عملي مقصدونو لپاره استعمالوو. قانون، تحقیقي لیکنه، د قاضي حکم یا د حج لارښود د عملي استفادې لپاره لیکل کېږي او شعر د ذوق د تسکین لپاره لولو. دا توپیر هم ځکه دقیق نه دی چې د نثرونو یوه لویه برخه د شعر غوندې ذوقي جنبه لري.

که شعر د خوند لپاره اورو، ناول او کیسه هم د خوند اخیستلو په منظور لولو.

د نثر او نظم یو بل فرق، چې د مخکیني توپیر غوندې د توپیر څرگنده کړنه نه رابښي، دا دی چې شعر د صدق او کذب په تله نه تلو، خو له اکثر و نثرونو توقع کوو چې له بهرني واقعیت سره باید سمون و خوري. همدا وجه ده چې د شاعر وسوم، وسوم ته ډیر ښه، ډیر ښه وایو خو که به خبرونو کې واورو چې د چا په کور اور بل شو، خوابدي کیږو.

د نظم او نثر د توپیر په یو بل معیار کې د لیکوال نیت او خپله نومیدل مهمه گڼل شوې ده. د دغه معیار په اساس ویل کېږي چې الفت صاحب بې گناه بندي ته د نثر نوم ورکړی دی، موږ ته هم پکار ده چې نثريې و بولو. ما د همدې منطق په اساس په (بې گناه بندي) باندې خپله تبصره په دې کتاب کې شامله کړه. البته، دغه معیار عیني نه دی او تکیه ورباندې مشکله ده. یو لیکونکی شاید نثر ولیکي او ووايي چې نیت یې د شعرو او شعريې بولي.

د نظم او نثر په اړه له ذکر شویو توضیحاتو دې نتیجې ته رسیږو چې د نثر او نظم تر منځ روښانه کړنه نشته او توپیر یې د معیارونو له انتخاب سره بدلېږي، رابدلېږي؛ مګر بیا هم کابو هر څوک د نثر او نظم د توپیر په اړه یو تصور لري.

زمونږ په پخواني ادب کې شعر ډېر اهمیت درلود او د شعري تخنیکونو د پیژندلو لپاره کتابونه لیکل شوي وو. د نثر د فن په باره کې یا ډېر څه نه وو او یا که وو، هغه اوس تر ډېره حده نه پکارېږي. مثلاً د مسجع نثر صنعتونه اوس د دې په ځای چې د نثر د معنا او ښکلا له څرګندولو سره مرسته وکړي، د لیکوال لاس و پښې تړي. د شعر د اهمیت په باره کې له پخوا څخه راروان دود د دې سبب شوی

دی چې د شعر ویلو لپاره د قافیې، وزن، ردیف او ځینو صنعتونو پېژندل ضروري ګڼو، مګر د نثر لپاره ګومان کوو چې اول یوه خبره او بیا قلم او کاغذ ورته پکار دي. دغه تصور زموږ د نثر کیفیت ته تاوان رسولی دی. موږ ډېر کسان وینو چې په لسګونو کلونه یې مقالې لیکلې دي خو د مقالو په باره کې هیڅ تصور او تعریف ورسره نشته، دا ځکه چې مقاله ورته د عادي خبرو غوندې خبرې ښکاره شوې دي. د دې کتاب د برابرولو یو مقصد دا دی چې نثر لیکلو ته یوازې د بې وزنه او بې قافیې خبرو د لیکلو په سترګه ونه ګورو بلکې لا زیات اهمیت ورکړو.

په کتاب کې راغلې مقالې له بیلو وختونو سره تعلق لري او د لیکلو مقصدونه یې بیل وو. په ځینو مقالو کې په شعر هم خبرې شوې دي، ځکه یو خو د نثر او شعر تر منځ د بیلټون واضح کرښه نشته او بل تر بحث لاندې موضوع به یوازې له نثر سره تعلق نه درلود. یوه نیمه مقاله اخځلیکونه لري، اکثره یې نه لري. ځینې اوږدې او ځینې ډیرې لنډې دي او د ځینو خبرې په نورو کې هم راغلې دي.

دلته د یو شمېر لیکوالو په نثر خبرې شوې او یو شمېر نور مهم لیکوال نه دي یاد شوي. د دې شي یو علت دا دی چې د ځینو لیکوالو د قدردانۍ د سیمنارونو لپاره د څه لیکلو غږ په داسې وخت کې راباندې شوی چې فرصت به راسره و او مقاله به ولیکل شوه.

نه د پښتو نثر ښکلاوې دومره کمې دي چې په څو سوه مخه کې یې ذکر وشي او نه د پښتو نثر مشکلات دومره کم دي چې یو کتاب دې ورته بس وي.

د دې کتاب په باره کې تر ګردو مشکلي توضیح ته اوس راوړسیدم او هغه له دوستانو تشکر دی. تشکر کول مشکله چاره نه ده خو ماته

ځکه مشکله ده چې گڼو دوستانو مرسته راسره کړې ده. د دې مقالو د ليکلو په پنځلس کلنه موده کې چا مقاله کمپوز کړې، چا د مقالې نظريه راکړې، چا د مقالې په تصحيح او بشپړولو کې برخه اخيستي او داسې هم شوي دي چې د بل هڅونې راباندې نوې مقاله ليکلې ده. ماته اسانه لاره دا ده چې يوازې د سيد عبدالله ولي زي نوم واخلم. گران ولي زي د کتاب له تصحيح رانيولې تر مطبعې ته استولو او د ویش د چارو تر تنظيمولو پورې گڼ کارونه په غاړه اخيستي دي.

د دې لړۍ لومړۍ مقاله د کيسې نثر نومېږي چې په ۱۳۷۴ کال کې او وروستۍ يې (د عددي صفت متمم) د ۱۳۸۹ په ليندۍ کې ليکل شوې ده.

کله چې مې دا مقالې د کتاب لپاره سره يو ځای کولې، يو ځل بيا مې ولوستې او په اکثرو کې مې لږ بيا ډېر تغيير راوست، ځکه د وخت په تيريدو سره معلومات او نظرونه بدلېږي. که څوک دا مقالې لولي يوازې هغه وخت به يې احتمالي گټه کړې وي چې د شک او انتقاد په نظريې ولولي. له هر کتاب سره راکړه ورکړه پکار ده. په هغه ټولنه کې چې خبرې وي خو خبرې اترې نه وي، نظريه وي خو د مخالفې نظريې د اورېدلو اجازه نه وي، هلته فکر وده نه کوي. زه که دا مقالې لس کاله وروسته لولم، خامخا به په بل نظر ورته گورم او تغييرات به پکې راولم. هغه لوستونکي چې د ليکوال په نظر کې شک کوي، واقعي معرفت ته ورنږدې کيدای شي.

د دې لپاره چې د بابل د برج د جوړوونکو ټوک راباندې ونه شي، پکار ده د خپل نثر په معياري کولو، واضح کولو او اغيزمن کولو کې په شريکه برخه واخلو.

کومه کلمه غوره کړو؟

هغه چا ته چې حقوقپوه مجرم او مقصر وايي، د جرگې سرې يې گرم، ملامت يا پرې بولي او ملا يې عاصي او گناهگار يادوي. حقوقپوه د رسمي قوانينو، جرگه مار د پښتونولۍ او ملا د شريعت په ژبه غږېږي. دوی په هغو کلمو کې چې مترادفې يې گڼو، د خپل کار د موضوع د بېلوالي په اساس، بېل بېل انتخاب کړي دي. په موضوع سربيره مخاطب هم د يو چا د خبرو په طرز او د کلمو په انتخاب اثر اچولی شي.

له نالوستو کسانو سره د خبرو په وخت ممکن له نوموړيو اوو کلمو څخه چې مترادفې مو وبللې، د مجرم، مقصر او عاصي کلمې په خوله رانه وړو. دغه راز په رسمي او غير رسمي ځای کې زموږ د خبرو انداز بېل وي. له ماشومانو سره يو ډول غږېږو او له مشرانو سره بل ډول. ښځه چې خپل ميره يادوي هغه ممکن خاوند، څښتن، سړی يا د ماشومانو پلار وبولي خو داسې ونه وايي چې ميره مې دي. سړی هم غوره بولي چې د خپلې ښځې د يادولو په وخت د ميرمن، کورودانې، وريندار دې، يا د بچو د مور کلمې په خوله راوړي. البته، موږ د ښځې او ميره د غياب په وخت کې وايو چې پلانی د پلاني ښځه ده، خو چې دوی حاضر وي بيا د خبرو غاړه بدلوو او د مترادفو کلمو په انتخاب کې تغيير راوړو.

هره کلمه په لومړۍ معنا سربيره خو ضمني معناوې هم لري. کلمې په عاطفي لحاظ مثبت يا منفي اړخ لرلای شي. دا لاندې جملې د خپلو بيلو ضمني معناوو او عاطفي اړخونو په وجه د يو بل ځای ناستې نه دي:

مړ شو. وفات شو. په حق ورسېد. پور يې پرې کړ. ساه يې وخته. سترگې يې پټې شوې. نيمه خوا شو. روح يې والوت. د گوربندي شو. پښې يې وغځولې.

وروستۍ جمله د يو چا په مړينه د خوشحاله کيدو ښودنه کوي او طنزي انداز لري. د درېيمې جملې ديني اړخ قوي دی. که څه هم د وفات په کلمه کې ديني معنا نشته خو د افغانستان خلک بهتره گڼي چې د غير مسلمان لپاره يې رانه وړي. د «سترگې يې پټې کړې» جمله ممکن د «سترگې يې پټې شوې» تر جملې محترمانه وي، ځکه لومړۍ جمله د متوفی په باره کې داسې تصور راکوي چې په خپله خوښه او اراده يې يو کار کړی دی. «روح يې والوت» هم ځکه محترمانه ښکاري چې د متوفی روح پکې فاعل دی. دغه راز (الوت) مخ په بره حالت تداعي کوي. يعنې په ضمني ډول راته وايي چې روح يې اسمان ته لاړ او له خدای سره وصل شو. نيمه خوا کيدل، په دې دنيا کې د متوفی د ارمانونو نه پوره کيدلو او ځوانيمرگۍ ته اشاره کوي خو د گوربندي کيدل مو له ژونده وروسته دنيا ته پام اړوي او د نيمه خوا کيدلو په خير خواخوږي پکې نغښتې ده.

د واک د خاوندانو په معنا د «مسوول» کلمه د ملامت او گناهگار ضمني معنا هم لري ځکه خو کله چې د «چارواکي» کلمه جوړه شوه او په هغې کې منفي اړخ نه و، ډير ژر عامه شوه.

کابو ټولې هغه کلمې او جملې چې هم معنی یې گڼو له یو بله معنوي توپیر لري. داسې کلمې چې له هر اړخه د یو بل په ځای راتلای شي، ډیرې لږې دي.

ځینې مترادفي کلمې د شدت په لحاظ له یو بله فرق کوي. په عشق کې د محبت په نسبت شدت زیات دی. د مینې لمن بیا ډیره پراخه ده. په مینه کې له علاقې او دلچسپي رانیولې د ادم او درخانۍ تر عشقه پورې د لېوالتیا ټول مراحل راتللی شي. موږ وایو له زراعت سره مې مینه ده، خونه وایو چې له زراعت سره مې محبت دی. دغه راز پوښتنه کوو چې هغه له دې موضوع سره څه مینه وه؟ یعنې څه دلچسپي یې وه.

زموږ ځینې خبريالان د جگړې او نښتې توپیر ته پام نه کوي. دوی د نښتې په کلمه کې د وخت د کموالي او د شدت د لږوالي اړخونه هیروي. اخ وډب د شدت له لحاظه د نښتې معنی لري، خو د وخت په لحاظ جگړې ته نژدې ښکاري. موږ داسې نه وایو چې هلته ټوله شپه نښته روانه وه، خو داسې وایو چې هلته ټوله شپه اخ وډب روان و. کلک دریځی او سخت دریځی مترادفي کلمې بولو، مگر لومړۍ کلمه نسبت دویمې ته مثبتې ده. ځکه کلک د انسان لپاره ښه صفت دی. موږ هغه چا ته سرزوری وایو چې دریځ یې بیخي منفي رانښکاري، خو دی ورباندې ډیر کلک ولاړوي.

د وخت په تېرېدو سره د یوې کلمې معنی بدلېږي، پراخېږي، محدودېږي، مثبت اړخ مومي یا منفي اړخ پیدا کوي. له دریځه پخوا منبر مراد و، مگر اوس د سټیج او موقف په معنی مشهور دی. حمید مومند وایي:

نه پوښتنه سره کا نه مخ کتنه

شا په شا سره تيريريزي اشنا خلق

خو اوس د کتابونو مخکتنه هم شته. ارواښاد الفت په ديارلس سوه ديرشمو کلونو کې د «غوره نثرونه» په سريزه کې د خپل کتاب ليکنو ته د مقالو نوم ورکړی دی، مگر موږ په ديارلس سوه اتيايمو کلونو کې ممکن د غوره نثرونو اکثره ليکنې مقالې ونه بولو. نن سبا تمايل دا دی چې تحقيقي او غير تخييلي ليکنو ته مقالې وويل شي.

د روانې هجري شمسي پيړۍ په لومړيو لسيزو کې په افغانستان کې د انقلاب کلمه د اغتشاش او اله گولې معادله وه، مثبتې معنا يې نه لرله. وروسته بيا د صنعتي انقلاب، د فرانسې انقلاب، د امريکا انقلاب او اکتوبر انقلاب په باره کې مثبتو ليکنو د انقلاب کلمه لږ تر لږه د لوستو کسانو په ذهنونو کې په بڼې کلمې بدله کړه. د افغانستان اوسني سياستوال د انقلاب د راوستلو خبره نه کوي. په دې کلمه کې د ديرش کاله پخوا جاذبه نه ده پاتې.

نن ورځ د (قانون) په کلمه کې هيڅوک عيب نه ويني، خو په ديارلسمه شمسي هجري پيړۍ کې په افغانستان کې د قانون کلمه په ډيرو خلکو بده لگيده. د ۱۲۹۲ شمسي هجري کال د سنبلې د پنځه ويشتمې نېټې په سراج الاخبار افغانيه کې لولو: «در مملکت عزيز ما کلمه (قانون) از بسيار وقت ها يک کلمه نفرت اوري تلقی شده، هر کس از آن رم و اجتناب ورزیده است و سبب يگانه آن يک اعتقاديست که گويا (قانون) را ضد شرع دانسته و مخصوص نصارا پنداشته اند و اگر کدام قانونی وضع و يا قانون نامه نوشته شده هم باشد، آنرا قانون ني بلکه (دستور العمل) يا (نظامنامه) گفته اند. چنانچه در

زمان اعلیحضرت خاقان جنت مکان سابق قانون نامه که برای حکام ساخته شده است، آنرا (دستور العمل حکام) گفته اند.

په پاسني متن کې له خاقان جنت مکان څخه منظور امير عبدالرحمن خان دی. امير عبدالرحمن خان ډير زورور پاچا گڼل کېږي، خو د هغه په وخت کې له حکومت سره دا جرات نه و چې د (قانون) کلمه استعمال کړي.

ځينې مترادفي کلمې د معنا د وسعت په لحاظ له يو بله فرق کوي. موږ زور سړی، زور ښار او زړه ونه وايو، خو (بوډا) يوازې د عمر خوړلي بنيادم لپاره پکاروو. (عمر خوړلی) شايد د (بوډا) په نسبت لږ څه وسيع وي، ځکه چې د (عمر خوړلې ونې) عبارت چندان غير عادي نه احساسوو.

دغه راز د (لوی) کلمه نسبت (غټ) او (ستر) ته پراخه معنا لري. موږ لوی خدای، لوی غر، لوی ښار او لوی موټر وايو خو (غټ) د معنوي لويوالي لپاره نه کاروو. کله چې (غټ کتاب) وايو، منظور مو د کتاب د حجم غټوالی وي، خو کله چې (لوی کتاب) وايو، منظور مو ممکن معنوي لويوالی وي. (ستر) بيا ډير ځله د معنوي لويښت لپاره راوړو. موږ ستر انسان، ستر مفهوم او ستر بری وايو خو (ستر غر) يا نه وايو يا يې په اکثرو لهجو کې نه وايو.

ملک، هېواد او وطن مترادفي کلمې دي، مگر (وطن) د يادونو او خاطرو ځای دی، په (هېواد) کې د مملکت رسمي معنا نغښتې ده او (ملک) په افغانستان کې د هېواد د غير رسمي معنا لپاره مناسبه کلمه ده.

موږ وايو: وطن مې يادېږي. د هېواد د ځمکنۍ بشپړتيا ساتنه پکار ده او ملک د غلو په لاس کې دی.

قاموس ليکونکي ته سخته ده چې د کلمې په هر اړخيزه معنا رڼا واچوي. دی مجبور دی د کلمو مترادفات ومني. مثلاً د هېواد معنا وطن وليکي او لوی، غټ معنا کړي. حال دا چې د ژبپوهانو په نظر، پوره هم معنا کلمې نه شته او که وي نو ډيرې به لږې وي. دوی د بشپړو او نابشپړو مترادفو کلمو ترمنځ فرق کوي.

ژبپوهانو د هغو کلمو د توپير د معلومولو لپاره ځينې لارې موندلې دي چې موږ يې هم معنی بولو او مترادفې يې گڼو. يوه لاره دا ده چې مترادفې کلمې د يو بل پر ځای استعمال کړو. که په ټولو ځايونو کې د يو بل ځای ونيولای شي، بشپړې مترادفې کلمې يې بللای شو. لکه سين او درياب چې کيدی شي د معنا په لحاظ يې بشپړې هم معنا کلمې وگڼو. لوړ، دنگ، جگ او هسک د يو بل مترادف کلمات دي، خو په ټولو موردونو کې د يو بل په ځای نه استعمالېږي. ونې لوړې وي، هسکې نه وي؛ ديوالونه جگ وي، دنگ نه وي؛ غاړې هسکې وي لوړې نه وي.

د مترادفو کلمو د توپير د اندازه کولو بله لاره دا ده چې له خپلو متضادو کلمو سره يې پرتله کړو. مثلاً د (زلمي) ضد (زور) له (بوډا) سره يوه معنا لري خو د (نوي) ضد (زور) له بوډا سره هم معنا نه دی، نو دې نتيجه چې ته رسيږو چې زور او بوډا تل د يو بل ځای ناستې کلمې نه دي.

د کلمو د انتخاب په بحث کې يوه بله د يادولو خبره دا ده چې په مترادفو کلمو کې د ځينو په معنا ډير کسان او د ځينو نورو په معنا لږ کسان پوهېږي. زما په مورنۍ لهجه کې (اننگو) ته (بغور) وايي. بغورو ته په پښتو کې بارخوگان او غومبرې هم وايي. بارخوگان او اننگي تر بغور مشهورې کلمې دي، ډيری کسان يې په معنا پوهېږي،

نو که غواړم چې ډیر خلک مې په خبره پوه شي او بله خاصه اړتیا هم نه وي، بیا خو بهتره ده چې په لیکنه کې د بغور په ځای هغه نورې کلمې راوړم.

د فرانسې د نولسمې پیړۍ نامتو ناول لیکونکی او د نثر استاد گوستاو فلوربر وايي: «د ویلو لپاره چې څه لرې، د هغه لپاره یوازې یوه کلمه ده چې بیانولی یې شي، یوازې یو فعل دی چې خوځولی یې شي او یوازې یو صفت دی چې توصیفولی یې شي. نو پکار ده چې د هماغه یوې کلمې په موندلو پسې ووځې او دومره پسې وگرځې چې اخر یې ومومې. دا ښه خبره نه ده چې په داسې کلمو قانع شې چې هماغه نه وي خو هماغه ته ورته وي.»

فلوربر په حقیقت کې وايي چې کلمې د یوبل مترادفې نه دي او په ډیرو نژدې کلمو کې هم باریک توپیرونه پیدا کېږي. نو لیکوال ته پکار ده چې د خپل منظور د بیان لپاره کلمې له هر اړخه وڅیړي او تر ټولو مناسبه کلمه پکې خونښه کړي، خو په دې ډول لیکنه واضحه او دقیقه شي. لکه د رڼو او بو په تل کې چې سیندني کاني وینو دغسې به د واضحې لیکنې په کړښو کې د معنا تل ته رسیږو.

د نثر نوموړي استاد دا هم ویلي دي چې: «...زه د جملې تال و آهنگ ته دومره اهمیت ورکوم چې کله وگورم چې جمله مې په زړه نه کښیناسته نو په لوړه اواز یې لولم او تر هغو پورې یې بدلوم رابدلوم چې ویل یې راته اسانه شي.»

موږ دمخه دا خبره کوله چې د معنا د رسولو لپاره د کلمو ترمنځ دقیق انتخاب ته اړ یو. اوس دا ویل غواړو چې د لیکنې د موسیقي او رواني لپاره هم اړ یو چې د کلمو ترمنځ انتخاب وکړو.

په دا لاندې جملو کې چې د پښتو نثر د منلي استاد ارواښاد قیام الدین خادم له یوې لیکنې یې رااقتباسوو، د مور او والدي د کلمو ځای ته پام وکړئ.

«... دا انتقاد په ما باندې زما والدي هم هر وخت کاوه، مگر زما ځواب دا و چې که زه منونکي وای خو زه به هم د نورو خلکو غوندې وای. په ورکووالي کې به مې د مور سره تل په دې جنګ و...» دلته که د مور او والدي کلمې د یو بل په ځای راشي، نثر به هغومره روان ونه ویل شي لکه اوس چې یې لولو.

د بلاغت علماوو په یوه جمله کې د کلمو داسې راوستل چې د یو بل په څنګ کې یې په ژبه ادا کول سخته وي، د شعر او نثر لپاره عیب بللی دی.

په یوه کتاب کې مې د (هوټل) لپاره د (مېلمستځي) کلمه ولوسته. په دې کلمه کې د (س، ت او ځ) د ساکنو اوازونو یو ځای والي د تلفظ مشکل پیدا کړی دی. د بلاغت علما دغه ډول مشکل ته د توریو تنافر وایي او د کلام عیب یې ګڼي.

د پخوانو په نسبت اوسني خلک د اولاد د نوم په غوره کولو کې دقت کوي. تاسې وګورئ چې دوی د کلمو اواز ته څومره اهمیت ورکوي. جیحون انتخابوي خو کوکچه نه انتخابوي. شمله یې خوښه ده خو جوغه نه. د کوتري نوم لرو مګر ګوګوښتو نه لرو. خوښ او خوشحال یوه معنا لري، خو خوشحال د نوم لپاره عام دی، ځکه چې (خوښ) د اواز له مخې (خوږ) یعنې درد ته نژدې دی او له خوښې یعنې چټي څخه یې یوازې یو توری کم دی. توتکی به ازاره مرغۍ ده، د پسرلي زیری راوړي او پښتانه ورته د خونو په چټ کې ځای ورکوي، مګر پخپلو ماشومانو یې د توتکۍ نوم نه دی ایښی. که د توتکۍ کلمه په

ژبه ژر ژر ادا کړو، د هغه چا د خبرو پېښې به رايادې شي چې ترې وي او يا مو ممکن د توتکۍ په څير لنډ ټوپونه او وارخطا پروازونه سترگو ته ودرېږي.

د نومونو په انتخاب کې لنډوالي ته هم پام کوو. د (باز) د نوم د زياتوالي يوه وجه داده چې لنډ دی.

په ليکنه کې موسيقي د يوې ژبې د فونيمونو له تکرار سره تعلق لري. (فونيمونه د ژبې اوازونو ته وايو. د ژبې ځينې اوازونو ته په الفبا کې توري لرو، مثلاً د پې يا بې د اواز لپاره، خو ځينو اوازونو ته توري نه لرو، مثلاً د زوره کې د اواز لپاره. څرنگه چې د ژبې د الفبا توري معمولاً د هغې تر اوازونو کم وي نو ممکن څو بيلو اوازونو ته صرف يو توري استعمال شي. لکه موږ چې مثلاً د واو څو قسمه اوازونو ته د واو دا يو توري لرو. د کلام په موسيقي کې يوازې د ژبې توري نه بلکې ټول فونيمونه برخه اخلي.) په دې جمله کې د واو او (رې) تکرار پياوړې موسيقي پيدا کړې ده: واوره ورو ورو اوږي. په لنډيو کې اوږو:

د گودر هر بوټی دارو دی

پې لگيدلي دي د پيغلو پلوونه

دلته په هغه وزن او موسيقي سربيره چې لنډۍ يې لري او خارجي موسيقي ورته وايو، په اوله مصرعه کې د (واو)، (دال) او (رې) توريو تکرار او په دويمه مصرعه کې د (پې) او (لام) تکرار د داخلي موسيقي په پيدا کولو کې برخه لرلې ده.

د (رې) اواز د مکرر حالت د احساس په پيدا کولو کې مرسته کوي او دلته چې د هر بوټي خبره کېږي، د (رې) تکرار د کلام اغيزه پياوړي. دغه راز (رې) د (خې) غوندې داسې اواز دی چې ممکن د وښو

وچوالی رایاد کړي. ځینې بوټي له وچیدو وروسته د طبیبانو په دوکانونو کې د دارو په توګه خرڅېږي.

په دویمه جمله کې چې له بوټو سره د پلوونو د لګیدو خبره ده، د (پ) د ویلو په وخت زموږ شونډې له یو بل سره لګېږي. د دال غږ هم هغه اواز رایادولای شي چې د دوو شیانو د لګیدو په وخت راولاړېږي. دغه راز د لام غږ د هغه پوستوالي په احساسولو کې راسره لاس کوي چې د پیغلو پلوونه یې باید ولري.

د معنا او موسیقي غاړه غږی کېدل د ښې شاعرۍ اصلي غوښتنه او د تلپاتې شاعرۍ همېشني ځانګړنه ده. البته، ښه نثر هم د موسیقي ښکلا ته محتاج دی. د مثال لپاره به بیا هم د استاد قیام الدین خادم یو لنډ پاراګراف سره ولولو: «خلک په امورو کې د نورو نورو ملاحظاتو مراعات کوي. مګر زه په حقیقت او واقعیت پښې نه شم اېښودای. ما خپل دغه عادت په هغه نظم کې چې د شاعر مسلک یې نوم دی، ښه تصویر کړی دی.»

د بیت الله له زیارته راغلی سړی چې د حج په مراسمو کې د خلکو د زیاتوالي ذکر کوي، ممکن ووايي: یو خلک وو، خلک وو، خلک وو چې عقل کار نه ورکاوه.

د (خلک وو) د تکرارولو په ذریعه حاجي غواړي د خلکو د زیاتوالي په باره کې خپل احساسات څرګند کړي. څرنگه چې شعر د احساساتو او عواطفو د بیان ژبه ده نو ډیر ځله د کلمو تکرار په شعر کې بې خوندي نه بلکې خوند پیدا کوي.

د مصطفی سالک یو نظم چې یوه شپه نومېږي، داسې پیلېږي:

هغه شپه رانه جانانه نه هیرېږي

هغه شپه زما په ذهن کې انځور ده

هغه شپه چې په نظر کې مې رڼا وه
هغه شپه چې لا زما د سترگو تورده

هغه شپه چې مو زړگوتې سندرېزو و
هغه شپه چې د وختونو سروتال شو
هغه شپه چې دې په زلفو کې ویده وم
هغه شپه چې د ماضي د تندي خال شو

دغه نظم ديارلس نور بندونه لري، چې هره مصرعه يې د (هغه شپه) په کلمو پيلېږي. په دغه نظم کې هغه شپه عبارت شپيته ځله راغلی دی، خو څرنگه چې د شاعر د احساساتو په رسولو کې يې مرسته کړې ده، نو د نظم خوند يې کم کړی نه، بلکې يو په دوه کړی دی. حال دا چې په نثري ليکنو کې د يوې کلمې بيا بيا راوړل معمولاً بې خوندي پيدا کوي. ځکه خو په ښو نثرونو کې، که ليکوال خاص مقصدونه لري (لکه زرین انځور چې په خپلو ځينو کيسو کې يوه نيمه کلمه يا عبارت بيا بيا تکراروي او مقصد يې دا وي چې د کلمې يا عبارت سمبولیکې معنا يا په بله وينا تر لومړني او ظاهري مفهوم لا پراخ مفهوم ته د لوستونکي پام واړوي.) د کلمو ډير او په لنډه فاصله کې تکرار نه وينو يا يې کم وينو.

د کلمو له تکرار څخه مخنيوی يو بل هغه مورد دی چې ليکوال په هم معنا او لږ و ډير مترادفو کلمو کې انتخاب ته اړباسي. د دغه بحث په نتيجه کې ويلاى شو چې ليکوال بايد د کلمو په انتخاب کې مختلفو اړخونو ته پام وکړي. نن سبا ځينې ليکوال په پښتو کې راغلي کلمې په خپلو او پرديو ویشي او بې له دې چې د

کلمو د انتخاب نورو موردونو ته پام وکړي، هغه کلمه غوره کوي چې د دوی په گومان د پښتو خپله کلمه ده، حال دا چې په یوه ژبه کې مستعملي کلمې ټولې د هغې ژبې لپاره خپلې دي. که موږ د کلمو د انتخاب مختلفو اړخونو ته پام ونه کړو نثر به مو د معنا په لحاظ مبهم او د موسیقي او رواني په لحاظ بې خونده وي؛ لوستونکو ته به مصنوعي خبرې ښکاري او د خپلولۍ احساس به نه ورسره کوي.

له دغه بحثه موږ دا نتیجه هم اخلو چې مترادفي کلمې نشته یا ډیرې لږې دي او کله چې د کلام موسیقي او رواني ته پام کوو، بیا خو هېڅ کلمه د بلې پوره ځای نه نیسي. سیند او دریاب د معنا په لحاظ بشپړې مترادفي کلمې دي خو د (سین) د توري په باره کې ویل شوي دي چې ساړه تداعي کوي. دغه راز د سیند د (ی) او (ن) اواز ممکن د چټکوالي او ازانګې احساس راکړي، حال دا چې د دریاب (آب) ممکن د وړو کیدو او سکون موسیقي وغږوي.

د کلمو د اواز د اغیز په باره کې په ډاډ سره خبرې ناممکنې دي. ممکن د یوه توري یا کلمې اواز یو چا ته یو احساس ورکړي او بل چا ته بل. خو بې شکه چې لویو شاعرانو او لیکوالو، د کلمو او جملو د موسیقي له مرموزې دنیا سره د غریزي یا څه نا څه شعوري بلدتیا په برکت، خپلې لیکنې خوږې او اثرناکې کړې دي.

رحمان بابا چې کله د عمر ژر تېرېدل انځوروي نو وایي: لکه سین د اباسین په غورځنگ درومي. او خوشحال خټک فرمایي:

له دریاب سره دریاب وي یو څو وخته

بیا په هر لوري پراته وي او بو وړي

دلته د دریاب له کلمو زور او دهشت ورېږي. ایا که ووايو چې:

له سينده سره سيند وي يو خو وخته
 بيا په هر لوري پراته وي او بو وړي
 بيا به هم د لومړۍ مصرعې د اصلي بڼې زور او دهشت چې د معنا
 غوښتنه ده ، احساس کړو؟
 کاظم خان شيدا وايي:
 گرداب وگوره درياب حلقه بگوش کا
 هيڅ تحقير د صغير مه کوه ، کبيره
 زما لپاره د سيند اوبه رڼې دي او سيندني کاني پکې ښکاري خو د
 درياب د اوبو په تل کې کاني نه وينم. درياب راته له رازونو ډکه
 سرپټې دنيا ده. شايد دغه احساس به ځکه کوم چې د درياب د ويلو په
 وخت مو شونډې سره ورځي. پخوانو متل کړی دی: کتابونه دريابونه
 دي. موږ د عالم سړي په تعريف کې وايو چې: د علم درياب دی ، خو
 داسې نه وايو چې د علم سيند دی. او ما د پېښور د کبابيانو د سيمې
 په يوه وړه هديره کې د يو چا د قبر په شناخته لوستي وو چې: د هڅو
 سيند او د ثبات غرو.
 زما په گومان که هغه کلمې چې د معنا په لحاظ يې بشپړې مترادفې
 گڼو ، په مشهورو متلونو ، ښو شعرونو او اصيلو لنډيو کې وپلټو ، د
 هغوی د موسيقي د اغيز په باره کې به نويو نتيجو ته ورسېږو.

بې گناه بندي

پرېږدئ! دا بې گناه بندي پرېږدئ!
 مه وپرېږئ، د ده په ازادولو کې هېڅ خوف او خطر نشته.
 فساد او شرارت له ده نه، نه پيدا کېږي.
 د ده بندي کول لويه گناه ده.
 دا هغه يوسف دی چې د بې گناهی په سبب په زندان کې لوېدلی دی.
 که دی له زندانه راووتی، ستاسې آينده سنجولی شي او ستاسې د
 بلې ورځې غم خوړلی شي.
 پرېږدئ! دا بې گناه بندي پرېږدئ! که دی خلاص شو، ستاسو انتظام
 به په ډېر ښه شان وکړي.
 ستاسې وړې به ماره کړي، ستاسو بربنډ به پټ کاندې.
 تاسې دغه ښکلی موجود په تورو شاه گانو کې مه غورځوئ.
 په زندانونو کې يې مه اچوئ.
 په لېوانو او پرانگانو يې مه خورئ.
 پرېږدئ! دا بې گناه بندي پرېږدئ!
 دی به ستاسې د گډوډو او پرېشانو خوبونو صحيح تعبيرونه وکړي.
 ډېرې سخرې، مبهمې او مجملې غوټې به پرانېزي.
 دی د راتلونکي حال پېښيني کولی شي.
 د طبيعت په رمزونو او اسرارو پوهېږي.
 د جوي او فلکي اوضاعو اقتضاآت ورمعلوم دي.

پرېږدئ! دا بې گناه بندي پرېږدئ!
 د دۀ په ازادي باندې علم او پوهه زياتېږي.
 وطن رڼا کېږي، ړانده بېنا کېږي.
 دی له خپلو جفاکارو وروڼو سره هم ښه سلوک کوي.
 دی ډېر پېچومي او ارولی شي.
 ډېرې کړې لارې سمولې شي او ډېر مشکلات حل کولی شي.
 ما خوب ليدلی چې دا بندي خلاصېږي او د سلطنت په کرسۍ کېږي.
 ښه فکر وکړئ! دا بندي څوک دی؟
 پس له ډېره فکره وایم:
 فکر دی، فکر!

د استاد الفت په دې لیکنه کې فکر له یوسف علیه سلام سره تشبیه شوی او ټول متن د یوسف نبي کیسې ته اشاره او تلمیح ده. د یوسف کیسه په قرآن کریم کې په دولسمه سپاره کې چې د یوسف په نوم ده، راغلي او احسن القصص بلل شوي ده.
 یوسف د یعقوب نبي زوی دی. مور یې راحیل نومېده. مور یې مړه وه. دی خپلې ترور ایلیا لوی کړ. یعقوب دولس زامن لرل چې تر گردو نېک او تر گردو ښکلی پکې همدا یوسف و.
 یوسف یوه شپه خوب ویني چې یولس ستوري او سپوږمۍ او لمر ورته سجده کوي. یوسف خپل خوب پلار ته تېر کړ. پلار یې ورته وویل، خوب دې وروڼو ته مه تېروه. له یوسف سره د وروڼو رخه کېده. یوه ورځ یې په څه چل صحرا ته بوت، هورې یې کوهي ته گوزار کړ او د هغه په وینو سور کمیښ یې پلار ته وروړ، ورته ویې ویل، یوسف لېوانو وخور.

يو کاروان چې مصر ته روان و، يوسف يې له کوهي راويست. مصر ته يې ورسره يووړ چې خرڅ يې کړي. د مصر عزيز (د مصر د چارو سنبالگر) چې نرېنځی و د خپلې ښکلې مېرمن زليخا په ټينگار، يوسف په ارزانه بيه وپېرود. د مصر عزيز، زليخا ته وويل چې اولاد نلرو، يوسف ښه وروژه، په زوی ولی به يې ونيسو.

يوسف د عزيز په کاله کې لوی شو او خدای د خوبونو د تعبير علم وروښود. زليخا چې د ده ځوانۍ ته وکتل ورباندې ميینه شوه. هڅه يې وکړه يوسف ته ورته شي خو يوسف ورنه ځان وساته. يو ځل چې په يوسف پسې ورغله هغه ځنې وتښتېد. هغې پسې منډه کړه. د يوسف د کميس شاتنۍ لمن په گوتو ورغله لمن خپرې شوه. دغه وخت د زليخا مېړه راپيدا شو. زليخا مېړه ته وويل، دی بندي که.

د مالت ښځې چې د زليخا له کيسې خبرې شوې، په هغې يې بد وويل چې په غلام يې زړه بایللی دی. زليخا دوی مېلمنې کړې. له ډوډۍ وروسته مېړه راغله. ښځو چاکوگان راواخيستل چې مېړه وخوري. دغه وخت يوسف راښکاره شو. مېلمنې د يوسف په ننداره کې داسې غرقې شوې چې د مېړې په ځای يې چاکوگان لاسونو ته ونيول، لاسونه يې ژوبل کړل. زليخا مېلمنو ته وويل، دی هماغه دی چې ما ورباندې ملا متوی.

يوسف په نه کېرې گناه بنديخانې ته واستول شو. په بنديخانه کې يې خوبونه تعبيرول. هلته د عزيز د دربار اشپزباشي او شرابدار هم بنديان وو. شرابدار خوب وليد چې انگور ټينگوي، شيره يې باسي او اشپزباشي خوب وليد چې مرغه ورنه د سر له پاسه ايښي شکوره ډوډۍ تروري. يوسف دواړه خوبونه تعبير کړل. ويې ويل، اشپزباشي

به په دار شي، غوښې به يې د هوا مرغان و خوري، او شرابدار به بيا په دربار کې شرابدار شي.

همداسې وشول. يوسف اووه کاله په بند کې پاتې شو. دغه وخت د مصر عزيز خوب وليد چې اووه ډنگر غويي راشي اووه چاغ غويي و خوري. د خوب په تعبیر څوک پوه نه شول. شرابدار، عزيز ته يوسف ورياد کړ. يوسف وويل، د خوب معنا دا ده چې اووه کاله به پرېماني وي، بيا به اووه کاله کاڅتي پسې راشي.

د مصر عزيز د يوسف تعبیر خوښ کړ. يوسف له زندانه خوشي شو. عزيز خپله ښځه زليخا، هغه ته وبخښله او د مصر خزانه دار يې مقرر کړ. يوسف د پرېماني په کلونو کې زېرمه کړې غله باندې د وچکالۍ په موده کې د قحط مخه ونيوله. د کاڅتۍ په کلونو کې چې د يوسف وروڼه په غنمو پسې مصر ته لاړل، له يوسف سره يې وليدل. يوسف له دوی سره ښه چلند وکړ او خپل کميس يې پلار ته واستاوه. يعقوب چې د يوسف له غمه ډېر ژړلي او نابينا شوی و، د زوی د کميس بوی بيا کړ. وروسته بيا يعقوب او زامنو يې مصر ته کډه وکړه. دوی ټولو هلته د يوسف په برکت خوشحاله او د عزت ژوند وکړ. دغه کيسه چې اول په تورات کې راغلې، په مختلفو طريقو روايت شوې ده. د زليخا نوم په قرآن کریم کې نشته.

د تلميح د ښکلا او معنا د درک لپاره له اړوندې کيسې سره بلدتيا ضروري ده. د يوسف کيسه که څه هم ډېره مشهوره ده خو په (بې گناه بندي) کې يې دومره گڼو اړخونو ته اشاره شوې ده چې په ليکنه باندې د پوهېدو لپاره يې د خلاصې راوړل لازم ښکاره شول.

تلميح د ايجاز او تشبيه او تناسب له لارې د ليکنې ښکلا او معنا زياتوي. تلميح د کيسې ناويلې برخې لوستونکي ته وريادوي او هغه د ايجاز خصوصيت چې په لږو کلمو کې د ډېر څه ويل دي، په تلميحي ليکنه کې پيدا کېږي. گناه د زليخا وه مگر بنديخانې ته يوسف واستول شو. د استاد په ليکنه کې دې موضوع ته اشاره نشته خو لوستونکي د يوسف او فکر ارتباط ته انکشاف ورکولی او فکر هغه محکوم بللی شي چې د هوا او د نفس د پيروانو قرباني شوی دی، د هغو کسانو چې د شخصي گټو او غوښتنو په خاطر د فکر او نظر له ازادۍ سره مخالفت کوي.

کله چې لوستونکي د ليکنې د معنا او ښکلا په بشپړولو کې ځان شريک وويني، د رضایت احساس يې زياتېږي. موجزې ليکنې همدا کمال لري او تلميح د ايجاز يوه ذريعه ده.

له تناسبه منظور په ادبي متن کې د کلمو معنوي ارتباط او تړاو دی. د استاد په ليکنه کې يوسف، بې گناه بندي، څاه، خوب، لپوه، د خوب تعبیر او ځينې نورې کلمې د يوسف عليه السلام د کيسې په تار پېيل شوې او له يو بل سره يې تناسب او تړاو پيدا شوی دی. تناسب د يو متن د اجزاوو ترمنځ وحدت پياوړی کوي او د اثر انسجام زياتوي. د استاد په ليکنه کې فکر له يوسف سره تشبيه شوی دی. هره تشبيه دوه اصلي مقصده لري:

يو - د يوه مفهوم، معنا او ناليدلي وجود مجسم کول.

بل - د مشابه د اهميت زياتول.

فکر نه ليدل کېږي خو د يوسف کيسه په خيال کې ليدل کېږي. استاد الفت د دې کيسې په مرسته د فکر د مظلوميت، اهميت او نهايي بري د مجسم کولو کاميابه هڅه کړې ده. زموږ په ادب کې يوسف عليه

السلام د ښکلا اعلى مثال دى، نو، د فکر د ښکلا د ښودلو لپاره يوسف ډېر مناسب انتخاب بللى شو. استاد داسې نه وايي چې فکر د يوسف غوندې دى بلکې ليکي چې (دا هغه يوسف دى ...) يعنې د ورته والي په ځاى د يوشان والي خبره کوي خو په دې ډول د مشابه (فکر) په اهميت لا ډېر تاکيد شوى وي.

د تشبيه د موثريت دوه اصلي شرطه دا دي: يو چې نوې وي او بل چې د مشابه او مشابهه تر منځ يې د ورته والي وجوهات ډېر وي. د فورمالستو ادبپوهانو په نظر ليکنه هغه وخت ادبي ارزښت پيدا کوي چې نا اشنا شي، چې د ناڅاپي توب ځانگړنه پکې پيدا شي. د معشوقې قد له سروې سره ورته بلل يا د معشوق حسن د يوسف له حسن سره تشبيه کول ځکه نور ادبي ارزښت نه لري چې نا اشناوالى پکې ختم شوى دى خو له يوسف سره د فکر تشبيه بالکل نوې خبره ده، سمدستي توجه جلبوي.

د کيسې د ښه پاى په باره کې يو مشهور نظر دا دى چې هم بايد نابره وي هم قانع کوونکى. لوستونکي ته بايد ټکان ورکړي چې ما خو داسې نه گڼله، دا څه وشول؟ او ورسره جوخت چې کيسې ته په ذهن کې يو ځل بيا ځير شي نو له ځان سره ووايي: هو، ولا، همدا سې بايد شوي وای.

د استاد په ليکنه کې صرف په اخر کې پوهېږو چې له يوسفه منظور فکر دى. دا نا اشنا او نابره نتيجه ده، ټکان راکوي خو چې ټول متن گورو نو قانع کېږو چې هو، همدا سې ده!

هر څومره چې د مشابه او مشابهه تر منځ د شباهت اړخونه زيات وي هغومره تشبيه پياوړې او اغېزمنه بللى شو. يوسف او د يوسف کيسه له فکر او په استبدادي ټولنه کې د فکر له تقدير سره دومره

مشابهتونه لري چې د شمېرلو لپاره به يې مجبور يو د استاد کابو ټوله ليکنه رانقل کړو.

لکه څنگه چې يوسف بې گناه بندي وو او ازادي يې د فساد سبب نه گرځېده بلکې ټولنې ته يې گټه راوړه، د غسې فکر هم په استبدادي ټولنه کې په بند محکوم وي، تنگ نظري ورڅخه واهي وېره کوي او د فساد سبب يې گڼي حال دا چې د فکر د ازادۍ په برکت انسان له ناخبرۍ راوتلی او خپلو ستونزو ته د حل لار لټولی شي. لکه يوسف چې د جفا کارو ورونو په کار راغی، د فکر ازادي ان د هغو په گټه هم ده چې جفا ورسره کوي او لکه څنگه چې يوسف اخر ازاد شو، تاريخ راته وايي چې په ځولنو کې د فکر ساتل مشکل دي، فکر به خامخا ازاد پري، رڼا په فانوس کې نه ايسار پري.

ساينس پوهانو ويلي دي چې ستن، هغه حشره چې د کابل خلک يې بمبیرک بولي، د ځمکې په مخ درې سوه ميليونه کاله ژوند کړی خو په دا هومره موده کې يې په ژوند کې تغيير نه دی راوستی. خو عاقل انسان، يوازې په څو زره کاله کې د ځمکې په مخ لوی مدنيتونه وهستول او بې شمېره وسايل يې وپنځول. ده دا هر څه د فکر په مټ وکول.

په پخوانيو تمدنونو کې تر بل هر يوه د يونان اغېزې ډېرې ژورې او خورا زورورې دي او دا ځکه چې هلته د فکر ګل غوړېدلی و. هلته که د قدرت لېوال، د شتمنۍ شوقيان يا ملنګان و مرتاضان اوسېدل نو ځينې داسې کسان هم وو چې فکر کول يې کسب و کار و. د دغو محدودو کسانو په برکت، يونان چې د هغه وخت تر ايران کمزوری او تر مصر بېوزلی و، زموږ په ذهنونو باندې ترننه پورې معنوي

حکومت کوي. موږ په لېسو، په مدرسو او په پوهنتونونو کې په زرگونو هغه کلمې اورو چې اصلي سرچينه يې په يونان کې ده. نو، استاد الفت که د انسان د عزت او ترقي عامل، يعنې د انسان فکر، د ښکلا، پت او پوهې له اعلې مثال يعنې يوسف سره تشبيه کوي، د نخښې منع ولي.

سبک به څنگه معلوموو؟

الفت صاحب د سبک په باره کې لیکي: "د سبک حقيقي معنا سره يا سپين زر ويلي کول او په قالب کې اچول دي. مجازا د بيان د اظهار خاص طرز ته سبک وايي." (۱)

د سبک يو څه مفصل تعريف دا رنگه هم شوی دی: "د ژبې د کارولو خاصه طريقه چې د يوه لیکوال، ادبي مکتب، ادبي پير يا صنف ځانگړنه وي، سبک بللی شو.

د لغتونو د انتخاب طرز، د جملو د جوړښت ډول، خيال انځورونه، وزن، د بديعي صنايعو د راوړلو طريقه او يا بله هره ژبنۍ ځانگړنه د يو خاص سبک په پيژندنه کې مرسته راسره کولای شي." (۲)

په اروپا کې له پخوا وختونو راهيسې د سبک د "ارسطويي" او "افلاطوني" معنا تر منځ توپير شوی دی. سبک په افلاطوني مفهوم يو داسې خصوصيت دی چې خپلو مطالبو ته د اظهار د مناسبې طريقې له موندلو پيدا کيږي. په دې حساب سبک يو مثبت صفت دی چې ځينې لیکوال يې لري، ځينې يې نه لري؛ خو په ارسطويي تعبير کې هر لیکوال د سبک څښتن دی. دلته سبک مثبت يا منفي صفت نه دی، بلکې داسې صفت دی چې د يو کس ليکنې د بل له ليکنو بيلوي. سبک ته ستايل هم وايو. د ستايل په باره کې يو بل ځای ليکلي دي: "د ستايل کلمه لږ تر لږه دوه مفهومه لري چې توپير يې پکار دی. که موږ ووايو چې پلانی لیکوال د ښه فکر خاوند دی خو ستايل نه لري

نو له ستايله به زموږ مطلب يو داسې ثابت کيفيت وي چې د ځينو ليکوالو په اثارو کې شته او د ځينو نشته. د سبک په دغه تعبير کې چې افلاطوني تعبير يې هم بولو، ستايل، له يو بل سره د وسيلې او هدف (يعنې ژبې او هدف، ژباړن) پوره انطباق او سمون خوړلو ته وايي. په دې حساب سبک د غوره او ښه معادل دی او د سبک څښتن هغه څوک دی چې د وينا يو خاص انداز يې موندلی چې د هغه په مټ خپل مطلب په دقيق ډول څرگندولی شي.

سبک په دويمه يعنې ارسطويي معنا کې د ارزښت ټاکلو لپاره نه بلکې د ډلبندي کولو لپاره پکاريزي. موږ د سبک ارسطويي مفهوم ته په پام سره، مثلاً وايو چې د ميلټن سبک، ايتاليايي سبک او داسې نور. دلته کره کتونکي ممکن د خاص ستايل ستاينه ونه کړي. دی شايد په ځينو موردونو کې د يو خاص سبک پکارول نامناسب وگڼي. دلته د ليکوال د سبک له پيژندلو څخه د کره کتونکي مقصد دا هم نه وي چې ليکوال وغندي بلکې يوازینی موخه يې د ليکوال د کار ډلبندي کول دي. د يوه ليکوال د سبک پوره شننه د هغه د شخصيت د معلومولو هينداره په لاس راکوي. ټول هغه کيفيتونه چې د يوه ليکوال سبک ځانگړی کوي (البته، ځينې کيفيتونه ممکن دومره پټ او باريک وي چې کله به هم تشخيص نه شي.) د هغه ادبي شخصيت راپيژني او د هغه د رواني شخصيت څرگندوی وي. "(۳)

د لرغوني يونان او روم ليکوالو د سبک د هغه تعبير په اساس چې په ارسطو پورې منسوب دی، په لومړي ځل، سبک په ډير ښه، ښه او معمولي ډولونو ويشلی دی.

وروسته بيا د سبک يوه بله ډلبندي ډيره مشهوره شوه چې په هغه کې سبک د ليکوال په اساس (مثلاً په پښتو کې موږ وايو د خوشال يا

حمید سبک)، د موضوع په اساس (مثلا شاعرانه سبک یا ژورنالستیک سبک)، او داسې نورو بنيادونو باندې په اووه ډوله وويشل شو.

په اروپا کې له رنسانس څخه راوړوسته د سبک په باب خورا ډيرې خبرې شوې دي چې سر يې تر ډيره حده هماغه په افلاطون او ارسطو پورې منسوبو نظريو ته رسيږي.

د فرانسې د اتلسمې پيړۍ ليکوال او فزيکپوه بوفن، سبک د ليکوال شخصيت گڼي. مانا دا چې د ليکوال سبک د هغه د شخصيت هينداره ده. دا نظريه له ارسطويي نظريې سره اړخ لگوي.

ارواښاد استاد محمد صديق روحي د سبک په باره کې يوه مقاله کښلې او په هغې کې يې ليکلي دي چې "ايم، ارنولډ د اپلاتون مفکوره هلته چې د مشهور شاعر وردزورث د سبک په باب غږيږي، داسې توضيح کوي: داسې ښکاري لکه طبيعت پخپله... د ده له لاسه قلم اخلي او د هغه د پاره په خپل ساده، لطيف او موثر قوت ليکنه کوي." همدغه د اپلاتون نظريه ده چې وروستيو ليکوالو د هغې په اثر ځينې اصطلاحات لکه د سبک نشتوالی او داسې نور اختراع کړي دي. "(۴)

تر اوسه پورې مو د سبک په باره کې عمومي خبرې وکړې. اوس به په دې وغږيږو چې په يوه اثر کې به سبک څنگه پيژنو؟ استاد روحي ليکي: "په يوه سبک کې هغه څه چې يو لوستونکی درک کوي يوازې ليکل شوې مفکوره نه ده بلکې ځينې نورې ضمني اشارې Connotations ورسره شته. همدا ضمني اشارې دي چې فکرونو ته رنگ ورکوي او د رنگونو توپير او ترتيب پخپل ذات کې ډير اهميت

لري. دلته زما مقصد له رنگ څخه د ليکونکي احساسات او ذهني حالات دي چې د يوه فکر د افادې پر ډول اغيزه کوي". (۵)
دغه ضمني اشارې چې د استاد روحي په قول فکرونو ته رنگ ورکوي، په يوه اثر کې د سبک اصلي عناصر دي. په دې لاندې جملو کې:

"هغه مړ شو."

"هغه وفات شو."

او: "هغه له فاني دنيا رخصت واخيست." مفهوم يو دی، خو احساسات بيل دي. د لومړۍ جملې ويونکي په عاطفي لحاظ بې طرفه دی. د دويمې هغې ويونکي هم بې طرفه دی خو څرنگه چې د نن سبا پښتانه ممکن د "مړ شو." په نسبت "وفات شو." د بيان محترمانه انداز وگڼي، نو ويلی شو چې متوفی ته تر لومړي کس، دويم کس په درنه سترگه کتلي دي. د درېيمې جملې ويونکي د احساساتو په لحاظ بې طرفه نه دی. دی د متوفی په مړينه غمجن دی. په معاصره سبک پېژندنه کې دا خبره ډېره مشهوره ده چې: په بېلابېلو بڼو د واحد فکر بيانول د بېلابېلو سبکونو نماينده گي کوي. ارواښاد استاد الفت د سبک پېژندنې دې طريقې ته متوجه و. دی ليکي: "د پښتو ژبې دوه لوی او مشهور شاعران، خوشحال خان او رحمان بابا، چې دواړه خپل استقامت او صبر و ثبات بيانوي يا موږ ته د مقاومت او زغم درس راکوي نور اته وايي:
د عالم ډيرې خبرې، لور په لور تورې لښکرې
زړه مې نه خوځي له ځايه، غر خو هسې وي کنه
هغه بل يعنې رحمان بابا همدغه مقصد په دې ډول بيانوي:

لکه ونه مستقيم په خپل مکان يم

که خزان راباندې راشي که بهار

د خوشحال بابا باتور شخصيت او رزمي احساس همدغه تقاضا لرله چې د ډيرو لښکرو او ډيرو خبرو په مقابل کې خپل زړه لکه غرځای په ځای ولاړ وښيي او خپل زړه ورتوب په دغه ډول څرگند کړي، مگر رحمان بابا د خپل صوفيانه او عارفانه ژوند او احساس په غوښتنه بل راز فکر کوي او داسې تعبير پيدا کوي چې د ده له ذوق او نظر سره موافق دی.

دی لکه حکيم د دنيا دورنگي، خزان او بهار، غم او خوشحالي په نظر کې نيسي او انسان ته دا درس ورکوي چې سړی بايد د زمانې د حوادثو او انقلابونو په مقابل کې لکه ونه مستقيم ودرېږي چې نه يې د دنيا بهار له چټې وباسي او نه يې خزان ملا ماته کړي.

دغه د سبک او لهجې اختلاف چې د دې دوو سترو شاعرانو په وينا کې شته، په دې دوو بيتونو کې يې ډير فرق راووست او په يوه مطلب کې يې دوه مضمونونه پيدا کړه. " (۲)

له پاسني بحثه دوو نتيجو ته رسيږو:

يو دا چې د سبک د پيژندلو لپاره د مفکورې پيژندل ضروري دي. ځکه د يو فکر د بيان خاص طرز ته سبک وايي.

او بل يو سبک له بل سبک سره د مقاييسې په وخت پيژنو.

خو که وغواړو چې د يوه ليکوال د يوه اثر سبک معلوم کړو، نو څه به کوو؟

دلته هم د مقاييسې له لارې سبک معلوموو، داسې چې هماغه ليکنه له صفر سبک سره پرتله کوو. دا لاندې جمله په سبکي لحاظ شنډه ده:

کابل د افغانستان مرکز دی.

دې جملې ته د سبک له جهت څکه شنه وایو چې په خورا معمولي او عام اندازه بیان شوې او د ویونکي د خپلو احساساتو او تمایلاتو نڅښه پکې نه وینو. اوس که موږ غواړو د دې جملې سبک معلوم کړو چې: کابل د افغانستان زړه دی؛ نو د همدې جملې له صفر سبک یعنې مخکینۍ جملې سره یې پرتله کوو او طرز یې معلوموو. موږ په دویمه جمله کې مثبت احساسات وینو، ځکه ویونکي افغانستان یو ژوندی موجود ګڼلې او کابل یې د هغه زړه بللې دی. که یو بل کس ووايي چې: کابل د افغانستان پلازمینه ده؛ دلته هم سبک له ورايه ځان رانښيي او د پښتو له سوچه کلمو سره د ویونکي دلچسپي پکې وینو.

د سبک یو بل مشهور او معاصر تعریف چې له نورم Norm څخه کړېدلو او انحراف ته سبک وایي، د پاسنیو خبرو تاییدونکی دی. په دې تعریف کې له نورم څخه منظور په سبکي لحاظ هماغه خنثی یا شنه حالت دی.

سوال پیدا کېږي چې موږ به صفر سبک څنګه پیژنو؟ د خپلې زمانې د صفر سبک پیژندل راته ممکن سخت نه وي، ځکه موږ د خپل وخت په ژبه ویل او لیکل کوو او د کلام له خورا عام انداز څخه انحراف ته په اسانۍ سره متوجه کېږو، مګر د تیرو وختونو مثلاً د دوه سوه کاله پخوا وخت د صفر سبک په باره کې مو معلومات ډیر کم دي. د دوه سوه کاله پخوا زمانې د یوه اثر سبک د هماغې زمانې له اثارو سره د مقایسې له لارې پیژنو. البته داسې هم کولای شو چې د خپل وخت له صفر سبک یا نورو سبکونو سره یې مقایسه کړو. دا هم د سبک پیژندنې یو ډول دی. د رحمان بابا په دیوان کې د (نو) وییکی نشته خو زموږ د زمانې په شعرونو او نثرونو کې دغه وییکی ډیر عام دی. دا د دوو زمانو د سبکي توپیر یو مثال دی. که رحمان بابا له خپل

همعصر شاعر اشرف خان سره پرتله کړو، سمدستي راملومېږي چې اشرف د عربي د مشکلو لغتونو راوړلو ته مایل و، خو رحمان بابا دغه تمایل نه لري. که موږ د صفر سبک یا د بل چا د اثر نوم اخلو یا یې نه اخلو خو چې د یو چا په سبک رڼا اچوو نو په ذهن کې مو پرتلنه او مقایسه روانه وي.

رحمان بابا یا اشرف خان هجري د (نو) په ځای (ترو) وییکی راوړی دی. هغوی که (نو) راوړی وای، دا به له نورم څخه انحراف و او د دوی سبکي خصوصیت به موباله، خو اوسني لیکوال یا شاعران که (ترو) ولیکي، دا کار یې له نورم څخه انحراف او سبکي ځانگړنه گڼو. لکه څنگه چې د وخت په تېرېدو سره صفر سبک بدلېږي، دغسې د هر ژانر لپاره د بیل صفر سبک تصور موجود دی. مثلاً که یو خبري رپوټ د کیسې په سبک پیل کړو او ولیکو چې: "احمد او محمود دواړه قومندانان وو. دواړو له یو بل سره پخوانۍ دښمني لرله. ډیر ځله یې یو بل ته کمین نیولی و..." دا د خبري راپورونو له صفر سبک څخه انحراف دی او په همدې وجه یې سبکي ځانگړنه بللی شو. البته، دا بیا بیله خبره ده چې دغه سبکي ځانگړنه مفیده نه ده، مضره ده.

کله چې د سبکي ځانگړنې په مثبت والي یا منفي والي خبرې کوو، د سبک افلاطوني مفهوم مو په نظر کې وي.

اوس به یوه بله پوښتنه وکړو: که یوه لیکنه ټوله په صفر سبک لیکل شوې وي او یوازې په یوه جمله کې له نورم څخه کوږوالی ووينو، ایا ویلی شو چې د نوموړې جملې سبک هماغه له سبک څخه وتلې جمله ده؟

ځواب منفي دی. ځکه سبک د یوې لیکنې غالبې بڼې ته وايي. غني خان په هشنغری لهجه شاعري کړې ده، دا د ده د سبک یوه ځانگړنه

ده. د سعدالدين شپون په نثر کې له طنزي عناصرو سره بيا بيا مخ کيږو، دا د ده د نثر سبکي خصوصيت دی.

سبک که له يوې خوا له هغو عناصرو سره تړاو لري چې له نورم څخه بيلوالی پکې احساسوو، له بلې خوا له بيا بيا والي (فريکونسي) سره هم تعلق لري. که موږ ووايو چې د کاظم خان شيدا په شعر کې د حباب کلمه، د حمزه شينواري په کلام کې د سترگو کلمه او د پير محمد کاروان په شعرونو کې د گلاب کلمه سبکي ارزښت لري، نو منظور مو بايد دا وي چې دغه کلمې نسبتاً زياتې او بيا بيا راغلې دي.

که په يوه ليکنه کې مثلاً فعلونه زيات وي، په بله کې نومونه او په بله کې ستاينومونه، دا نسبي زياتوالی د نوموړيو ليکنو د سبک په ټاکلو کې برخه اخلي. ويل کېږي چې د فعل، اسم يا صفت زياتوالی په ترتيب سره خوځښت، وضعيت او تاثيرات داعي کوي.

له نورم څخه زياتوالی له مختلفو اړخونو مطالعه کولی شو. مثلاً که په يوه ليکنه کې خاص ډول جملې (مثلاً سواليه جملې، لنډې جملې، مرکبې جملې...) تر معمول حد زياتې وي، دا له نورم څخه انحراف دی. د ځينو نثرونو اهنگونه ډير محسوس وي او د ځينو لږ، په ځينو ليکنو کې د ابهام ښکلا وینو او په ځينو نورو کې د وضاحت رڼا، يو شمير ليکوال اطناب ته مايل دي او ځينې نور ايجاز ته. د دغو او داسې نورو گڼو تمايلاتو پيژندنه د سبک پيژندنې موضوعات دي.

د يوې ليکنې د سبک پيژندنه د هغې د بيا بيا لوستلو او د هغې روح ته د ننوتلو له لارې ممکنه ده. په هر اثر کې سبک يو پټ راز دی چې د ليکنې د مختلفو تمايلاتو، ځانگړنو او انحرافونو د پرتله کولو له لارې وررسيدلی شو.

راځئ دلته د پښتو نثر د دوو زبردستو استادانو ارواښاد صديق الله رشتين او ارواښاد گل باچا الفت يوه يوه ليکنه چې د دواړو موضوع نوی کال دی، ولولو او د سبک معلومولو هڅه يې وکړو. د استاد الفت ليکنه نوی کال نومېږي چې له "غوره نثرونه" را اخیستل شوې ده.

نوی کال

موږ حسابي خلک یو او له ځان سره یو حساب لرو. زموږ په حساب زوړ کال ختم شو او د نوي کال په سرباندې مو قدم کېښود. موږ پوهیږو چې زموږ حساب نورو غونډې نه دی. د هغوی نوی کال د شلم قرن شپږپنځوسم کال دی او موږ د څوارلسم قرن پنځه دیرشم کال ته نوی وایو. په رښتیا چې موږ په خپل حساب ډیر ښه پوهیدلي یو او پوهیږو چې په کومه زمانه کې ژوند کوو او څومره بیرته پاتې یو. موږ هم د زمانې په ګرځندې ګاډي کې سپاره یو او چیرته ځو. دا ګاډی لکه د وزیرانو موټر کال په کال نوی کېږي، مګر په زړو او خرابو لارو روان یو، ځکه ګرځندي نه شو تللی. موږ په کال، کاله او کالو کې ژوند کوو او ډیر خوشحالیږو چې له زار په کوره نوي کاله ته او له زار په کال نه نوي کال ته لاړ شو. هو! موږ نوي کال ته خوشحالیږو او هر کله غواړو چې نوي لوبښي پیدا کړو او په نوي پیاله خوله کېږدو.

که څه هم د زړې زمانې د قرمز او جانان لوبښي د دې وخت له لوبښو نه ډیر ښه دي.

زمان او مکان هم دوه ظرفه او لوبښي دي چې زموږ ژوند ورپورې تړلی دی او په دواړو کې مو نويټوب خوښ دی، مگر د مکان په ساحه کې زوړ او نوی ښه پیژنو او پوهیږو چې دغه ښار نوی او هغه زوړ دی، دا ودانۍ زړه او دا بله نوې ده، خو د زمانې په زړښت او ځوانۍ کې لکه چې تیرو تلي غوندي یو.

د زمانې ظرف چې څومره زړېږي زموږ په حساب هماغومره نوی کیږي، موږ د زمانې اغاز ته نژدې وختونه، زړه زمانه بولو او د زمانې وروستیو پیړیو ته نوی عصر او نوې زمانه وایو.

نوی کال هم په همدغه صحیح حساب بنادي.

د اتیا کالو بوډا خپل وروستی کال نوی کال گڼي او د خپل ماشومتوب زمانه زړه ورته معلومېږي.

هر کال چې نوی کېږي، له ځان سره څه نوي شيان راوړي، ځکه یې نوی گڼو.

له نوي کال سره نوي خیالونه، نوي فکرونه، نوي کارونه ملگري وي. که نوی کال خپل ټول کالي نوي نه کړي یو څه خو نوي کوي او ځینې زړې جامې له ځانه لرې غورځوي.

د نوي کال د نويټوب معیار همدغه دی.

موږ هیله لرو چې نوی کال په ډیرو نوو جامو کې وویښو او ډیر نوي شيان ورسره وي.

موږ له نوي کال نه په رښتیا نوي څه غواړو او په دې پوهیږو چې زوړ بوډا په نوې جامه کې هم زوړ دی او نوی زلمی په زړو جامو کې هم زوړ نه دی.

که نوی کال زړو ښکاریانو ته نوې مرغۍ راوړي نوی کار ورته نه شو ویلی.

د نوي کال د لومړۍ ورځې مېله هم څه نویتوب نه لري، ځکه چې موږ په هېواد کې د هر نوي کال شروع په مېلو او ساعتیرو کیږي او قلبه کشي یعنې د کار اغاز رسماً په یوه نمایشي لوبه وي. موږ باید په دې پوه شو چې نوی کال له موږ نه څه غواړي او پخپله څه کوي؟

نوی کال سمدلاسه د ورځو په اوږدولو او د شپو په لنډولو پیل کوي. یعنې د خوبونو وخت کموي او د بیدارۍ وخت د کار او فعالیت د پاره زیاتوي، د تیاري او تورتم عمر لنډوي او د رڼا عمر اوږدوي. که موږ د نوي کال په رمز او اشاره پوه شو د پسرلي بریښناګانې همدغه مطلب ته اشاره کوي چې د نوي ژوند اساس په برق او بریښنا ایښودل شوی دی او هغه زمانه تیره شوه چې د حیات اوبه په تورتم کې وې او ژوند په تیارو کې و.

د نوي کال له شروع کیدو سره سم په هوا کې اعتدال پیدا کیږي او د ژمي سوږوالی ورکېږي.

د نوي کال لومړی درس همدغه دی او ساره زړونه یې نه دي خوښ. راشئ چې د زمانې په تقاضا ځان پوه کړو او پیروي یې وکړو.

د دې لیکنې ګڼ سبکي عناصر لکه حسابي خلک، د نوي کال په سرباندې پل کېښودل، د څورلسم قرن پنځه دیرشم کال نوی بلل، د وزیرانو د موټر غوندې د زمانې د ګاډي کال په کال نوي کیدل او داسې نور مو په اسانه پوهوي چې په لیکنه کې د طنز ښه غالبه ده.

ليکوال غواړي د زمانې د نوبت په اړه زموږ په ټولنه کې موجود تصور ناسم وگڼي او چون د ټولنې له رسمي او منلو اقدارو سره مخالفت کوي نو طنز په اندازه يې ورته مناسب گڼلی دی.

ارواپوهان وايي چې وگړي ته د ټولنيز ژوند له اصولو او ارزښتونو سره مخالفت اسانه کار نه دی، وگړي مجبور دي چې ډيرې خبرې په زړه کې پټې وساتي، تيره ورباندې کيږدي او د لاشعور ساحې ته يې وشړي، خو لکه څنگه چې تر زمکې لاندې ايسار اورو نه او گازونه د مجرا د موندلو په وخت فوران کوي، دغسې زموږ خپل شوي فکرونه او احساسات هم چې له لاشعور څخه د راوتلو فرصت ومومي، په فشار راوځي او ممکن د خدا سبب شي.

د ارواپوهانو په اند، خدا هماغه ازاده شوې انرژي ده چې د بنيادم شعور يې تروسه وسه رابرسيره کيدو ته نه پريږدي. تاسې وينئ چې اکثره ټوکې يا جنسي اړخ لري، يا له منل شويو باورونو سره مخالفت پکې نغښتی وي او يا له قدرت او سياست سره تعلق نيسي.

په ملانصرالدين، ملا دوپيازه يا شيخ چيلي پورې د گڼو ټوکو د تړلو علت دا دی چې د فرد احساسات او باورونه له ټولنيزو باورونو او اجتماعي احساساتو سره توپير لري. افراد په دغسې کسانو پورې د خندلو په وخت خپله هغه رواني انرژي ازادوي چې له اجتماعي اقدارو سره د پټ مخالفت په وجه د دوی په لاشعور کې بندي ده.

طنز د دوو غير متجانسو وضعيتونو له يو ځای کولو زيرې هغو خلکو ته حسابي ويل چې لا تراوسه پورې د چوټ په ذريعه حساب کوي، يا د زمانې موټر د وزيرانو له موټر سره ورته گڼل، طنزي ماهيت لري.

الفت صاحب چې په دې ليکنه کې خومره په خلکو انتقاد کوي په حکومت يې هم کوي. موږ پوهيږو چې د دې ليکنې د کښلو په وخت په وطن کې دموکراسي نه وه او سياسي اختناق لیکوال ته اجازه نه ورکوله چې ښکاره خبرې وکړي. دغسې وضعیت لیکوال طنزي او کنایي انداز ته متمایل کړی دی.

د ليکنې د غیر رسمي، کنایي او طنزي انداز یو بل علت دا دی چې لیکوال خپلو لوستونکو ته مخاطب دی او غواړي هغو کسانو ته یو اجتماعي پیغام ولري چې ځان ورسره په یوه بیړۍ کې سپور ويني. متن داسې پیلېږي: "موږ حسابي خلک یو او له ځان سره یو حساب لرو." او په دې جمله ختمیږي: "راښئ چې د زمانې په تقاضا ځان پوه کړو او پیروي یې وکړو." یو څوک خپلو خلکو او خپلو دوستانو ته معمولاً په رسمي انداز نه مخاطب کېږي.

د دې ليکنې بله سبکي ځانګړنه دا ده چې لیکوال خپل هدف ته د رسیدو لپاره له ادبي استدلاله کار اخلي. مثلاً د پسرلي د موسم برېښناګانې د برق او انرژي د تولیدولو لپاره پیغام بولي. د اروپا د اوولسمې پیړۍ یهودي فیلسوف سپینوزا چې د تورات په سبک باندې یې غور کړی دی، لیکلي دي:

"د تورات بیان په لوی لاس له استعارو او تمثیلونو سره اخیښلی دی. د دې شي وجه دا نه ده چې شرقي سبک د کلام پسرللو ته مایل دی او په بدیعي محسنانو کې افراط کوي بلکې وجه یې دا ده چې انبیا او حواریون د خپل دین د تبلیغ لپاره مجبور وو چې د خلکو تخیل وپاروي او د عامه اذهانو له ذوق او استعداد سره برابرې خبرې وکړي." (۸)

سپيوزا زياتوي: "مقدس کتاب... د خيزونو داسې ذکر کوي چې خلک په تيره بيا نالوستي خلک تقوا ته وبولي. د مقدس کتاب مقصد د عقل قانع کول نه بلکې د تخيل د قوت هڅول دي." (۹)

الفت صاحب پوهيږي چې عامو خلکو ته د خطاب په وخت شاعرانه استدلال او د مثالونو راوړل ډيره اغېزه لري.

په خلکو باندې د خپلو خبرو د منلو لپاره بهتره ده چې د دوی ژبې ته په ورته ژبه وغږېږي. په دې متن کې مشکل لغت نشته او په اسانو لغتونو کې هم هغو ته ترجيح ورکړه شوې ده چې خلک يې ډير استعمالوي.

تر مرکبو جملو په ساده جملو باندې پوهيدا اسانه ده. ساده جمله هغه ده چې يو فعل ولري. د الفت صاحب د دې ليکنې لويه برخه داسې ساده جملې تشکيلوي چې دوې، دوې يې د (او) په ذريعه سره يو ځای شوي دي. لکه:

"زموږ په حساب زوړ کال ختم شو او د نوي کال په سرباندې مو قدم کېښود... د هغوی نوی کال د شلم قرن شپږپنځوسم کال دی او موږ د څوارلسم قرن پنځه ديرشم کال ته نوی وايو... د نوي کال لومړی درس همدغه دی او ساړه زړونه يې نه دي خوښ." په دغسې جملو کې د (او) دواړه غاړې د ترازو له دوو پلو سره ورته بللی شو چې دوه بيل شيان پکې ايښي وي. د دغه متن د ترازو په يوه پله کې زړه زمانه ده او په بله کې نوې زمانه.

په دې ليکنه کې (او) يو بل نقش هم لري او هغه دا چې د ليکنې شاعرانه خصوصيت راکموي. مثلاً د متن اوله جمله داسې هم راتلای شوی: "موږ حسابي خلک يو، موږ له ځان سره يو حساب لرو." چې په دې بڼه کې به شعریت پکې زيات شوی و، ځکه د (موږ) د تکرار په

وجه به تاکيد زيات شوی و او تاکيد و تکرار د شاعرانه ژبې خصوصيت دی. غني خان وايي: نه منم، نه منم ياره مرگ انجام د هستۍ نه دی. دلته په نه منلو باندې تاکيد د جملې د شعریت اصلي برخه ده.

سوال دا دی چې په دې متن کې د ليکنې د شاعرانه خاصيت کمولو ته ولې اړتيا ده؟ اړتيا ځکه شته چې په ليکنه کې شاعرانه استدلال غالب دی. له شعري صنعتونو پکې استفاده شوې ده او موضوعات يې تر ډیره حده په هنري ذريعو له يو بل سره تړل شوي دي. مثلاً (حساب) د لومړيو جملو مشترکه کلمه ده او له هغه وروسته چې لولو: "موږ په کال، کاله او کالو کې ژوند کوو." په زمان سربيره د مکان بحث هم مطرح کېږي.

خو الفت صاحب غواړي چې لوستونکي ته دا تاثر ورنه کړي چې شاعرانه خبرې اوري، ځکه شاعرانه خبرې په اصل کې د احساس د پارولو کار په غاړه لري، د صدق او کذب په تله نه تلل کېږي او معمولاً عملي مقاصد نه لري. حال دا چې دا ليکنه تر ډیره حده فکر ته مخاطبه ده او د حقایقو د رابرسيره کولو هڅه کوي.

اوس به د مرحوم استاد صديق الله رشتين ليکنه سره ولولو چې (نوی کال او نوی زیری) نومېږي. دغه ليکنه د (ليکوالي، املا او انشا) له کتابه راخيستل شوې ده.

نوی کال ، نوی زیری

لمر د خپلو زرینو پلوشو په زنځیرو کې د براسونو ذرې او بخړې د وریځو ټاپوانو ته وخیژول. هلته ژر ژر له تاوه او به شول او بیرته د بوټو او ژویو د ژوندانه او بنسیرازی د پاره زمکې ته راګوز شول.

د زمکې په غيږ کې پرتو ویدو بوتو او شنېلو د ژمي له اوږده خوب نه سترگې وغړولې، د وريځو له جزیرو نه راغلو څاڅکو ورله مخونه ووينځل، د نمر تودو وړانگو پکې گرمي او تودوخه واچوله، د اوچتیدو، پاخیدو پورته کېدو قوت یې وموند او هرې خواته د ودې د ټوکیدو او زرغونیدو ګونګوسی شو. وږمه په تلوار له خپل ټاټوبي راوالوتله، په سمه او غر، کلي او بېدیا، لوړه او ژوره وګرځیده او د یوې مهربانې مور په څیر یې د ونو څانګې او بڼاخونه، د بوټو لښتې او غنډلونه، د ګلونو څوکې او ډنډرونه یو له بل سره نژدې کړل، د ژوند سا یې پکې وپوځله او د زیربندې، ودې او لویښت تومنه یې پکې واچوله. د اسمان په شنه چمن کې هم د ژوند ګریال وغږید، برښنا وخنډل، ستورو ونځل، تالندو ډولونه ووهل، د وريځو اوبڼان یوه خوا بله خوا وزغلیدل، د باد لښتو او متروکو د سپینو وريځو مالوچ شاوخوا وشیندل، د غرو له لمنو د لږو سپاره تاو شول، منډې ترې، الغالو تلغاو، های هوی جوړ شو، د لویو غرونو او ناوونو څخه هم د ژوند غږ راوخوت، د سختو ډبرو له منځه د ژوند چینې راووتلې، د هندوکش او سپین غره د زړونو مینه د اباسیند غيږې له غاړه غږې ورغله، د اوبو په سرد مستۍ چپې راغلې او د سیندونو، رودونو، دریابونو له منځ څخه د ژوندانه زوړ پورته شو. لنډه دا چې غرونه وجرکیدل، سیندونه وشنیدل، بادونه وزغلیدل، ستوري وخرکیدل، کاینات وخوځیدل، د زیربندې او ودې له مخې بندیزونه لرې شول. د ځمکې لږمون و سپړدې شو او د پسرلي ښکلې څیره رابرسیره شوه. د سبا باد په لرې ملکونو د بڼادۍ زیری وګرځاوه، بڼایستوکې مرغۍ او ګلالۍ بلبلي خبرې شوې، په ډیره مینه، په ډیره تلوسه، په بیره بیره یې ځانونه د ګلونو د خنډیدو تماشې ته راوړسول. د سرو ګلانو

کتارونه جوړ شول او د زېرو گلونو صفونه ودریدل، د رنگ او بوی قافلې راووتې او د خوشبویي جوړې وچلیدې، د بلبلو چغار، د زرکو کټهار، د مرغیو چوغهار، د توتیانو نغمو، د بوراگانو زمزمو، د تاروگانو او تنخرو نارو، د تاوسانو نخیدو، زړونه په اوچتیدو او شوقونه په مستیدو راوستل. د شین بڅملي گلالي فرش د پاسه د هوسیو او کبلو د رغښتو او ټوپونو سیل ته ریډي او غاټول په یوه پښه ودریدل. د رنگینو او ښایست کاروان، د دښت په لور د لیرد نغمه شروع کړه، د شپونکي شپیلۍ په جوش راغله، گډې او اوزې په مزه مزه په څر لگیا شوې، گلالي ورغومي او پۍ مخي وري په مستۍ مستۍ د شنو وښو د پاسه ورغښتل او سترگې په یوه ډیره ښایسته تماشه کښیوتلې.

جونه او زلمي هم د ژوند ذوق او د گلو شوق د باغ و بڼ، د دښت او بېدیا په لور رانښکل، په زړونو کې د مینې یوه څړیکه راولاړه شوه، د سترگو پیمانه له نشو ډکه راواوښته، په پښو او لاسونو کې نوي حرکت غزوونې وکړې. له دې ټولو کیفیتونو او خوندونو څخه د نڅا او اتڼ ننداره جوړه شوه، د تور وړبل میرمنو د گلانو غنچې په لاس د شینکي چمن په غیر کې د خوندورې نڅا، رنگینه تماشه وښودله. د پاولیو او سپینو روپو ډکه لمن د تاوس د رنگینو او گورو څانگونو په شان تاوراتاو وچورلیدله، د امیدونو غوټۍ گل شوې، د آرزوگانو گلونه ومسیدل، مینه د شوق په ټال وزنگیده، خوندونه په لپو لپو وشیندی شول، د ژوند د ناوې په سرکو شونډو د ناز نری خدا وغوړیده، گرگوتۍ زلفې خورې وړې لارې، گورې خنې د نسیم په پستو گوتو تار په تار شوې؛ په دې نشه ییزه نڅا کې د خوږو ارمانونو، پاکو مینو، سترمنو ارزوگانو او سپیڅلو امیدونو ماشومان

وزنگيدل؛ گلالۍ سندر غاړې د ورينمينو غاړو له پستو غږونو سره د اتڼ په ميدان ورگډې شوې، داودي نغمې يوه بله شان تماشه جوړه کړه، سترگو يو داسې خوند وليد، غږونو يو داسې تال واوريد، چې په عمريې نه اوريدلی او نه ليدلی و.

د ذوق غونچې په زنگيدو راغلې او د مينې غوټۍ په غوړيدو. د نوي کال استاخي او د نوي ژوند قاصد په ډير درز او دروز د اکسوس په غاړو، د بنايسته بلخ په ورشو، د هري رود په څنډو، د غور په غوړې مرغۍ، د بست په لرغونو مينو، د هلمند په گل کڅونو، د قندهار او کابل په دربارونو، د غزني په يادگارونو، د پکتيا په زړو دېرو، د بولان او گومل په تاريخي درو، د کسې غره او سپين غره په څوکو، د خيبر او تاتري په تړو، د سوات او بونير په سردرو، د باگرام په باغ وېن، د چترال او گلگت په ځنگلونو، د پسنې او گوادريه بندرونو کښته پورته وگرځيدلو، د اباسين د غورځنگونو تماشي ته ودرید.

لنډه دا چې د پښتيانا ټوله سيمه يې وغوښتله او په ښځو او نرو، وړو، پېغلو او زلمويې د نوي ژوند او نوي کال زيری وکړ. دا زيری د پوهې او لوړتيا، د ودې او ترقي، د يووالي او نژدې والي زيری دی. د دې زيري ټوله او پوره معنا دا ده چې د پښت (افغان) ساوو توکم پخپله لرغونۍ پلارنۍ خاوره او ځمکه کې د خوشالۍ او ترقي، خپلواکۍ او سرلوړۍ ښکلی ژوند وکړي او د پوهې او مدنيت په لاسونو د مينې او محبت په غيږ کې ځانله د ورورولۍ او پښتونولۍ يوه نوې دنيا جوړه کړي. نوی کال او نوی پسرلی د نوي سياست، نوي فکر او نوي ژوند نوی زيری دی.

د استاد رشتين په ليکنه کې مو تر هر څه دمخه د تصويرونو ډيرښت او د موسيقي قوت ته پام اوږي.

دلته په انځورونو کې تر ډيره حده پرسونيفکيشن وینو، يعنې غير ذیروح او غيرانسان څيزونو ته د ژوندي سارو او بنيادمانو خصوصيات ورکړه شوي دي.

د ژمي له خوبه د بوټو راويښيدل، د څاڅکو په لاس د بوټو د مخونو وينځل، په ونو بوټو باندې د وږمې د مينې لاس رابښکل، د ستورو نخل، د تالندو ډولونه وهل او داسې نور د پرسونيفکيشن مثالونه دي.

ژوندي موجودات فعال وي، څنگه چې فعاليت او خوښت ته بلنه د متن د اصلي پيغام برخه ده، نو پرسونيفکيشن په دې ليکنه کې د اصلي مطلب له رسولو سره لاس کوي.

په تصويرونو کې تحرک، پريکړو جملو، هيچاني کيفيت، پياوړې موسيقي او د لوی افغانستان تاريخ او جغرافيا ته اشارو، د دغه متن روحیه تر ډيره حده حماسي کړې ده.

د متن دا رنگه جملې مو سترگو ته د مقابلي ميدان دروي: د اسمان په شنه لمن کې هم د ژوند گريال وغږيد، برېښنا وخنډل، ستوريو ونخل، تالندو ډولونه ووهل، د وريځو او ښان يو خوا بل خوا وزغليدل، د باد لښتو او متروکو د سپينو وريځو مالوچ شاوخوا وشيندل، د غرو له لمنو د لږو سپاره راتاول شول، منډې ترې، الغاو تلغاو، های و هوۍ جوړ شو... "

په متن کې د موسيقي قوت ډير اوڅار دی.

که سبکي عناصرو ته پکې پام وکړو او هغه کلمې وڅيرو چې ليکوال يې په راوړلو کې ازاد و(يعنې د څو مترادفو کلمو په منځ کې يې يوه

انتخاب کړې ده) رامنځته کولو به شي چې د گڼو هغو په انتخاب کې موسيقي هم نقش لرلی دی.

د ليکنې د اهنګين کولو ځينې تخنيکونه يې په اسانه پيژنو. مثلاً دلته: "د ځمکې په غيږ کې پرتو ویدو بوټو او شنبلو..." د مجهول و او په وجه موسيقي پيدا شوې او يا په لاندې جمله کې د کلمو جوړو موسيقي زيږولې ده: "د ونو څانګې او بڼاخونه، د بوټو لښتې او غنډلونه، د گلو څوکي او ډنډرونه يې له يو بل سره نژدې کول."

خو د متن د موسيقي د ځينو نورو مواردو پيژندل يې يو څه دقت غواړي. مثلاً په دې جمله کې: "د اسمان په شنه چمن کې هم د ژوند ګريال وغږيد." که د چمن په ځای د ورشو کلمه راغلې وای، بيا به يې په آهنگ کې دومره چستې نه وه، ځکه (چمن) له (هم) سره او د جملې له نون لرونکو کلمو سره د موسيقي په رامنځ ته کولو کې برخه اخلي. دغه راز که د (سبا باد) په ځای (سهارنۍ وږمه) راغلې وای، دومره موسيقي به پکې نه وه، لکه اوس چې د سبا او باد (با) رامنځ ته کړې ده.

موږ لولو: "بنايستو کې مرغۍ او ګلالۍ بلبلي خبرې شوې." دلته که د بنايستو کې مرغۍ ځای ګلالۍ بلبلي ته ورکړو، آهنگين قوت يې کمېږي، ځکه هغه موسيقي له منځه ځي چې د (خبرې) د کلمې څنګ ته يې د (بلبلي) کلمه د مجهولي يا د لرلو په وجه پيدا کوي.

همدا شان، په دې جمله کې چې لولو: "په بيره يې ځانونه د گلونو د خنډيدو تماشي ته راوړسول، د سرو ګلانو کتارونه جوړ شول او د زيږو ګلو صفونه ودریدل."

دلته که د گلونو، ګلانو او ګلو ځايونه له يو بل سره بدل کړو، د موسيقي قوت کمېږي.

(گلونو) چې د (گلونه) مغیره بڼه ده، له (ځانونه) سره موسيقي زيربوي. دغه راز، (گلانو) او (کتارونه) دواړه الف لري او (زيرو) او (گلو) مجهول واو.

له بلې خوا، (ځانونو) او (گلونو) درې سيلابي کلمې دي، او (گلو) د (زيرو) غونډې دوه سيلابي. د (گلانو) يو سيلاب که څه هم تر (کتارونو) کم دی، خو د (گلانو) کشداره ويل، د سيلاب کموالی جبرانوي.

تاسې دا جمله په لوړ اواز ولولئ، بيا يې د هرې جوړې د اولې او دويمې کلمې ځای سره بدل کړئ، وبه گورئ چې جمله يوازې په اصلي بڼه په پوره اسانۍ او روانۍ سره ويلی شو: "دا زيری د پوهې او لوړتيا، د ودې او ترقي، د يووالي او نژدې والي زيری دی."

د افعالو په کارولو کې دقت او تنوع، د پېښورۍ لهجې له خاصو امکاناتو څخه استفاده او د ژبې په استعمال کې جدت او تازه والی د دې نثر نور د پام وړ خصوصيات دي.

موږ لولو: "د لمر تودو وړانگو پکې گرمي او تودو بڼه واچوله." زموږ اوسني ليکونکي دغه جمله ممکن داسې وليکي: "د لمر تودو وړانگو ورته گرمي او تودوخه وبخښله." بخښل يو هغه فعل دی چې نن سبا يې ډير استعمالوو او وجه يې دا ده چې د لا مناسب فعل د موندلو او نثر ته د وسعت ورکولو زحمت نه باسو.

په دې جمله کې: "سترگې په يوه ډيره نښايسته تماشه کښيوتلې." د کښيوتلو فعل د معنا په دقيقولو او تازه کولو کې پوره مرسته کړې ده.

په متن کې د پېښور د خوا د پښتو اثر هم وينو. مثلاً الغاو تلغاو، په مزه مزه او داسې نور، چې په ټولو موردونو کې د پښتو د ختيځې

لهجې له خاصو امکاناتو څخه استفادې، د نثر له رواني، د مطلب له رسولو او د کلام د موسيقي له زياتولو سره مرسته کړې ده.

په دې متن کې د ژبې تازه کېدو ته تمايل وینو. موږ لوستي وو چې: سين خپخپاند شو؛ سين مست شو؛ اوبو موجونه وو هل؛ سين خپې خپې شو؛ اوبه په خپو راغلې او... خو د رشتين صاحب د دې جملې غوندې ترو تازه جمله موندله: "د اوبو په سرد مستۍ خپې راغلې." په دې ليکنه کې داسې نور مثالونه هم شته.

د نړۍ نامتو ناول ليکونکي گوستاو فلورېر په خپلو يادښتونو کې ليکلي دي چې کله به يې يو څه وليکل، هغه ليکنه به يې څو څو ځله په لوړ اواز لوستله. د ده مقصد دا و چې د خپل نثر په موسيقي او رواني باندې ډاډه شي.

زما زړه خورا ته وايي چې رشتين صاحب به خپله همدا ليکنه څو، څو ځله په لوړ اواز لوستې او د هغې موسيقي به يې تللې وي. ارواښاد رشتين په کابل راډيو کې ډيره موده ادبي پروگرام وړاندې کاوه. شايد دې تجربې هم د کلام موسيقي ته د هغه توجه زياته کړې وي. اوس به دغه دواړه نثرونه سره پرتله کړو:

۱- د الفت صاحب نثر د هغه چا خبرو ته ورته دی چې په سره سينه غږېږي، خو د رشتين صاحب نثر د هغه چا وينا ته ورته دی چې په ستيج ولاړ دی او له احساساتو مالا مال تقرير کوي. د رشتين صاحب په نثر کې هيچان وینو، مگر د الفت صاحب نثر آرام دی.

۲- د الفت صاحب په نثر کې اندرستيتيمنت Understatement ته تمايل وینو خو د رشتين صاحب په نثر کې د اندرستيتيمنت مخالف حالت يعنې مبالغې ته.

اندرستیتیمنت د اروپایي ادب اصطلاح ده او منظور ورڅخه حد اقل ته ترجیح ورکول دي. که په یوه مظاهره کې دوه نیم سوه کسه وي او خبريال وايي چې په سلگونو کسان پکې وو، دا مبالغې ته تمایل دی خو که رپورټ ورکړي چې د مظاهره کوونکو تعداد د دوه سوه کسانو شاوخوا و، دا اندرستیتیمنت دی. په ژورنالیزم کې اندرستیتیمنت تر مبالغې بهتره دی، خو په ادب کې مبالغه او د هغې ضد حالت خپل ځایونه لري.

الفت صاحب لیکي: "هر کال چې نوی کیږي له ځان سره څه نوي شيان راوړي، ځکه یې نوی گڼو."

(څه) دلته اندرستیتیمنت رامنځ ته کړی دی. په دې لاندې جمله کې د (لکه چې) په وجه اندرستیتیمنت وینو: "د زمانې په زړښت او ځوانۍ کې لکه چې تیروتلې یوو." د الفت صاحب د نشر عمومي روحیه د مبالغې ضد حالت ته متمایله ده. دی هڅه کوي چې د بیان محتاطانه انداز خپل کړي.

۳- د الفت صاحب لیکنه د هېواد داخلي ستونزو او د خلکو او حکومت نیمگړتیاوو ته متوجه ده، خو د رشتین صاحب په لیکنه کې د افغانستان د تاریخي او جغرافیایي عظمت اعادي ته اشارې وینو. همدا وجه ده چې د رشتین صاحب نشر حماسي رنگ لري، مبالغه پکې شته او هیجان پکې احساسوو، خو الفت صاحب د بیان کنایي انداز او د جملو طنز ته ډیر پام ساتلی دی.

دغه دواړه لیکنې د سردار محمد داوود خان د صدارت په دوران کې لیکل شوي دي. دا نو هغه وخت دی چې په افغانستان کې د بیان ازادي نشته، صدراعظم هېواد په استبدادي طریقو اداره کوي او د الفت صاحب غوندې دموکراسي پلوه بنیادم په دغه حالت باندې د

نيوکې لپاره له مختلفو طريقو کار اخلي. دی ليکي: "د نوي کال د لومړۍ ورځې مېله هم څه نویتوب نه لري، ځکه چې زموږ په هېواد کې د هر نوي کال شروع په ميلو او ساعتیرو کېږي او قلبه کشي يعنې د کار اغاز رسماً يوه نمايشي لوبه وي."

دلته د ايهام په ژبه د استبداد او ناخوځنده حالت په خلاف فرياد اورو. دا سمه ده چې په هغه وخت کې به د نورو په مناسبت د بزگر جشن جوړېده او يوې او غويي به نندارې ته وړاندې کېدل خو الفت صاحب غواړي دا هم ووايي چې ټولنه په احمقانه ارزښتونو او غولونکو رواجونو کې راگيره او د احمقانو په کنټرول کې ده.

د ده په ټوله ليکنه کې د افغانستان په حکومت او ټولنه باندې نيوکې لولو، خو رشتين صاحب د هغه وخت ډيرې مشهورې کشالي يعنې د پښتونستان کشالي ته متوجه دی. د ده په نثر کې د لوی افغانستان د لرلو ارزو وینو او په تير تاريخ، ښکلي هېواد او سرلوري ملت باندې ډاډ احساسوو. دی د لوی افغانستان يا پښتونستان د جوړولو لپاره د حکومت د سياستونو ملاتړی ښکاري او د داوودي نغمو ترکيب يې ايهامي ترکيب بللای شو. يعنې هم د داوود عليه السلام ښکلي اواز ته اشاره ده چې د پسرلي د موسم د خوش اوازو مرغانو اواز ورسره تشبيه کېږي او هم د لوی افغانستان د جوړيدو لپاره د صدراعظم سردار محمد داود خان هڅو ته غير مستقيمه اشاره ده. د داوود خان جمهوريت په دوران کې هم ځينو ليکونکو او شاعرانو د داوودي نغمو ترکيب استعمال کړ چې په تلمیحي منظور سربيره د داود خان هڅو ته پکې اشاره وه. په اسلامي رواياتو کې لولو چې داوود عليه السلام د خورا ښکلي غږ څښتن و. په کتابونو کې راغلي دي چې داوود عليه السلام به مزامير (چې مقصد ورنه د زبور کتاب دی) په

دومره اثرناک ډول زمزمه کول چې د هوا مرغانو به الوت بس کړ او د ده د نغمو اوریدو ته به راټول شول.

۴- د الفت صاحب د نثر په نسبت د رشتین صاحب په نثر کې موسیقي ته زیاته توجه وینو. مثال: (نون) یو هغه توری دی چې د کلام په موسیقي کې لویه برخه لرلی شي. د رشتین صاحب په لیکنه کې د (نون) تعداد د الفت صاحب د نثر په نسبت دوه برابره دی، حال دا چې د رشتین صاحب لیکنه د الفت صاحب د لیکنې یونیم برابر ده. د الفت صاحب د نثر کابو نیم یعنې شاوخوا پنځوس فیصده نونونه د (نوي) د کلمې دي چې د هغه د لیکنې اصلي موضوع ده. د رشتین صاحب په جملو کې د کلمو مشترکو قافيو، مشترکو توريو او سجعو ته ډیر پام شوی دی.

۵- د الفت صاحب نثر تر ډیره حده له معقولاتو خبرې کوي، خو د رشتین صاحب نثر له محسوساتو. رشتین صاحب یوازې د خپلې لیکنې په وروستیو پارگرافونو کې غواړي چې له محسوس عالم څخه معقول عالم ته لاړ شي چې زما په گومان دغه هڅه یې هم برسيرنه ده.

۶- د رشتین صاحب په نثر کې د داسې فعلونو تعداد نسبتاً زیات دی چې د یوې چارې په پېښیدلو دلالت کوي. دغه راز ستاینو مونه پکې زیات او متنوع دي. همدا وجه ده چې لیکنه یې احساسات پاروي او چټک حرکت پکې وینو. د الفت صاحب نثر د یوه ولاړ او غیرمتحرک حالت تر څخه احساس رابڅښي او په شونډو مو تر څخه خندا کښینوي.

۷- رشتین صاحب غوښتي دي چې زموږ احساس وپاروي، خو الفت صاحب زموږ فکر ته مخاطب دی. رشتین صاحب په نثر کې شعرویلې او الفت صاحب د شعري وسایلو په مرسته نثر لیکلی دی.

سبک پیژندونکي اکثره وخت د یوه اثر ژبني، ادبي او فکري ځانگړنې درې واړه مطالعه کوي. که د ادبي اثر ژبني او ادبي ځانگړنې (له ادبي ځانگړنو منظور خیال انځورونه، بدیعي صنایع او نور ادبي، هنري وسایل دي) سمې ونه پیژنو په اثر کې د نغښتې فکر پټې ځانگړنې شاید سمې ونه وینو. که د یوه اثر ادبي او ژبني ځانگړنې د هغه له فکري ځانگړنو سره سمون وڅوري، نو د سبک د افلاطوني مفهوم په اساس ویلی شو چې د لیکنې سبک کامیاب دی. د الفت صاحب او رشتین صاحب په دغو لیکنو کې د مفکورو او ادبي، ژبنيو ځانگړیو ترمنځ ډیر کامیاب تناسب موجود دی.

یو سبک پیژندونکی ممکن د ادبي اثر په مفکورې باندې خاصې خبرې ونه کړي او ټوله توجه یې ژبنيو او ادبي ځانگړنو ته وي، خو که د اثر په ادبي او ژبنيو خصوصیاتو چوپا تې شي او ټوله توجه یې د اثر د مفکورې معرفي ته وي، دا کار یې گټور کار دی، خو سبک پیژندنه یې نه بولو.

اخځونه:

۱- گل پاچا الفت، لیکوالي، املا او انشا، کابل، پښتو ټولنه، ۱۳۳۹، پنځوسم مخ

2- Charis Beckson: Concise Dictionary of Literary Terms, 1996

3- Karl Beckson and Arthur Oans: A Reader, s Guide to Literary Terms, New York p, 204

۴- محمد صدیق روهي، ادبي څیړنې، ننگرهار پوهنتون، ۱۳۲۱، ۷۲ مخ

۵- همدا اثر، ۷۲ مخ

۶- گل پاچا الفت، لیکوالي، املا او انشا، ۵۰ او ۵۱ مخ

۷- د سبک په باره کې د خبرو په وخت د فریکونسي له کلمې سره ډیر مخ کیږو. فریکونسي لږ تر لږه زموږ د معارف په کتابونو کې یوه فزیکي

اصطلاح ده، ځکه مې مناسبه وبلله چې په ادبي بحثونو کې يو بل نوم ورته ولرو. زما په گومان بيا بيا والی ورته مناسب نوم دی.

۸ او ۹- ويل دورانت، تاريخ فلسفه، ترجمه عباس زرياب خويي، ۱۵۵ ص

د کيسې نثر

په اروپا کې د ناول تر زېږېدو دمخه د داستاني نثر ليکوال ته دا بده نه ايسېده چې اصلي مطلب او معنا تر بديعي صنايعو او د نثر تر ظاهري ښکلاوو جار کړي، خو د ناول ليکونکي ته د نثر تر ظاهري سينگار دا ډېره مهمه وه، چې خپله خبره په دقت او وضاحت سره وکړي. د ناول ليکوال ځکه داسې وکړل چې مقاصد يې ريالستيک وو او د ده مقاصد ځکه ريالستيک وو چې د رنسانس له راتلو، د اسمان په اړه د بشر د جهل له څرگندېدو، د کليسا د زور له کمېدو، د مطبعې له اختراع او د علم له خپرېدو سره نور د لوستونکو زړه ته په اسانه نه لوېده، چې په سمندر کې به ښاپېری لامبي، په ځنگل کې به پر خزانه باندې ښامار پروت وي او په غره کې به دېو اوسي.

ناول ليکونکي د ښامار، ښاپېری او ښامار وژونکي اتل د کيسې په ځای د يوه عسکر، يوه مامور، يا د کور د يوې مېرمنې کيسه وليکله. ده وغوښتل هغه پېښې بيان کړي، چې پېښېدل يې ممکن وي او هغه کرکټرونه انځور کړي، چې په ورځني ژوند کې يې مثالونه موندلای شو. د عادي او واقعي ژوند بيان عادي او واقعي خبرو ته ورته طرز غوښت. عادي خبرو ته يو څه ورته والی، د کيسه ييز نثر د سټايل يوه اصلي ځانگړنه ده. له بلې خوا کيسه ييز نثر، هنري نثر دی. د بې تجربې کيسه ليکونکي په ليکنه کې دا دوې ځانگړنې يو بل شنډولای شي. که د کيسې د نثر هنري والي ته ډېر پام وشي، ليکنه

ممکن تر هغه څه مصنوعي احساس کړو، چې د يوې واقعي پېښې د بيان لپاره ورته اړتيا وه او که عادي خبرو ته ډېره ورته شي، ممکن هغه ايجاز، فصاحت او ښکلا پکې ونه وینو، چې هنري نثري بايد ولري. د کيسې د نثر لوی کمال د همدې دوو ځانگړنو تر منځ د انډول او توازن په ساتلو کې دی. تر دغه پل صراط تېرېدل، دقت او تجربه غواړي.

په دې کې شک نه شته چې د کيسې نثر له ځينو اړخونو عادي خبرو ته يو څه ورته دی، خو دا دوه طرزونه په هېڅ وجه يو شان نه وي. د کيسې د نثر او عادي خبرو تر منځ بنيادي توپير ته پام پکار دی، د ليک او غږېدا رسنۍ له آره بېلې دي.

موږ د خبرو په وخت د گرامر خاص خيال نه ساتو، خو د ليکلو په وخت ورته پام لرو. په خبرو کې ډېر مطالب په اشارو، په داسې اوازونو چې د ليک په توريو نه ښودل کېږي، په مکثونو، په تاکيداتو او داسې نورو ذريعو بيانوو، چې په ليک کې ورته بېخي علایم نشته.

که څه هم د کيسې په نثر کې يونيم ځای، په تېره بيا د مکالمې لپاره، د ليک طرز عادي خبرو ته بېخي ورته کېږي، خو دا د دې معنا نه لري، چې د دوی تر منځ بنيادي توپير ته پام ونه کړو.

هغه عوامل، چې کيسه ييز نثر د غږېدا طرز ته ورته کوي، په دې ډول شمېرلای شو:

۱- هره کيسه يو راوي لري، دغه راوي يا څرگند وي، يا ناڅرگند، يا د کيسې يو کرکټر وي، يا له بهره پېښې څاري. پخواني نکلوڼه به نکلچيانو اچول، خو له اوسنۍ کيسې د دغه راوي په ذريعه خبرېږو.

د اوسنۍ کيسې راوي، که څه هم خبرې نه کوي، خو هغه څه چې بيانوي يې، په کار ده خبرو ته څه ناڅه ورته وي. دی د پخوانيو نکلچيانو ځايناستی دی.

۲- د کيسه ييز ادب يو مهم توکی خبرې اترې دي. د خبرو اترو د ليکلو يو اصل دا دی، چې تر و سه- و سه بايد د رښتيا خبرو تنده باندې ماته شي. دغه اصل هم کيسه ييز نثر د غړېدا طرز ته ور نژدې کوي.

۳- د کيسې موضوعات اکثره وخت د عادي ژوندانه موضوعات دي او طبعاً د عادي ژوندانه په باب د جملو طرزونه او کلمات په عادي خبرو کې لرو.

يو وخت په دې نه پوهېدم، چې په اوسنۍ زمانه کې جوړې شوې اکثره کلمې (لکه پيوستون، مهاليز، روزنيز) ولې د کيسې د نثر لپاره مناسب نه دي، حال دا چې ځينې يې لکه (پوهنتون) مناسب دي؟

وروسته بيا متوجه شوم، چې اکثره نوې جوړې شوې کلمې د کيسې په نثر کې ځکه پردی لگي، چې زموږ په عادي ژوند کې (چې معمولاً کيسه د هغه په باب ليکو)، دغه کلمې ډېرې نه راځي. د کيسې راوي هم نوې جوړې شوې کلمې د روايت په وخت تقريباً نه استعمالوي. د کيسې راوي د "پيوستون" تر ټکي د "ملگرتوب" کلمه غوره گڼي او تر دې جملې چې: "زه درسره پيوستون اعلانوم؛ دا جمله غوره بولي چې: زه درسره ولاړ یم". راوي د پوهنتون د کلمې له استعماله ځکه مخ نه اړوي، چې په عامه محاوره کې پوهنتون ته پوهنتون وايو.

داسې به وگڼو چې د يوه سړي ملگری وفات شوی دی، ډېر ورباندې خوابدی دی، بنځه چې د ميره د ملگري له وفات څخه نه ده خبره، ميره ته وايي: "فکر دې خراب دی، چې ولې؟". دی ځواب ورکوي: "پلانی وفات شوی دی". مېرمن يې، چې وفات شوی کس چندان نه

پېژني، ورته وايي: ”خداي دې يې وبخښي، دا نو د ټولو لار ده“. دى د دې لپاره چې خپل خپگان پر خاي وښيي، خپلې مېرمنې ته د متوفا په اړه معلومات ورکوي: ”ډېر د خير سړى و، ډېر ښه-ښه کارونه يې کړي دي“

ايا ممکنه ده چې نوموړى سړى همدا وروستى خبره دا رنگ وکړي: ”په ټولنيزو چارو کې يې کارنده برخه اخيسته“؟ داسې ځکه نه وايي چې دا رنگه جملې د ډېرو لږو کسانو زده دي او ډېر امکان شته، چې ده يا يې ښځې، يا دواړو نه وي زده. که دغه جمله د ده زده هم وي، استعمال يې ناشونى ښکاري. د کيسې راوي يا زه، يا ته، يا بل څوک دا جمله ځکه نه وايو، چې عامه او رواج نه ده. هر غير عادي شى توجه جلبوي. په پاسني مثال کې د خبرې مقصد دا دى، چې مېرمن د خپل خاوند خپگان بېخايه ونه گڼي، منظور دا نه دى چې د ښځې پام د جملې د جوړښت نوي والي او غيرعادي والي ته شي. د دا بلې جملې (هغه په ټولنيزو چارو کې...) په اورېدو شايد ښځې ته خدا ورشي او خاوند ته ووايي: ”ته دې ملگرى ژاړې، که خپل لغتونه رانښيي؟“

۴- په کيسه ليکنه کې وار په وار دغه تمايل زيات شوى دى، چې راوي دې د پېښې له تحليل او شننې څخه لاس واخلي، صرف هغه څه دې بيان کړي، چې د سر په سترگو يې ويني. شننه معمولاً داسې کلمې او جملې غواړي، چې موږ يې په عادي خبرو کې چندان نه استعمالوو. په عادي خبرو کې که شننه هم وي، په طرز کې يې د شننې او استدلال کلمې دومره نه وي. يو بزگر نه وايي: ”څرنگه چې واورې ډېرې اورېدلې دي، نو انشاء الله چې وچکالي به نه وي“. بزگر وايي: ”واوره ډېره وشوه، وچکالي به انشاء الله نه وي“.

۵- د اوسنۍ کيسې اکثره ليکوال هڅه کوي چې لوستونکي يې کيسه د رښتياني ژوند انځور وگڼي. د ژوند د دارنگه انځور د ايستلو لپاره معمولاً داسې نثر په کار دی، چې واقعي غږېدا ته ور نژدې وي. اوس به راشو د کيسه ييز نثر او هنري ژبې پر خپلوی، به خبرې وکړو. هنري ژبه د غږېدا له ژبې بېله ده. په ځينو ځايونو کې خو يې يو له بله توپير بېخي ډېر دی. له دغو دوو ژبو هم مهاله استفاده د کيسې له ليکواله پوره خواري غواړي.

د غږېدا ژبه، د پوهاوي راپوهاوي ژبه ده، هره کلمه يې مشخصه معنا لري، هر دال يې يو مدلول لري، يعنې که څوک د غږېدا په ژبه ووایي: "منگي"، نو معلومه خبره ده چې هماغه د اوبو راوړلو او يخ ساتلو خاورين لوبنۍ بڼې، خو په هنري ژبه کې "منگي" بيا نورې معناوې هم لرلای شي. له منگي سره شايد لوستونکو ته مازيگر، جينکۍ، گودر، مينه، ميين او ځينو ته هماغه سندرې ورياده شي، چې وايي: "د منگي غاړه مې شنه، لمن يې سپينه..."

هنري ژبه د مطلب غير مستقيم بيان ته مايله او له ايمان ژونو، آهنگونو، استعارو، تشبېهاتو او داسې نورو ذريعو، چې عواطف پاروي، کار اخلي.

د عادي مطلب، چې په پښو کې گټه ده، په بدو کې تاوان، په هنري ژبه داسې بيان شوی دی: "کرد گلو کره، چې سيمه دې گلزار شي- اغزي مه کره، په پښو کې به دې خارشې".

په هنري ژبه کې د الفاظو او جملو تال او اواز هم خاص اهميت لري، مثلاً د لنډۍ وگورئ:

چې خوب کوي، خاورې به يوسي
شاه د هغو، چې شوگيرې ورته کوينه

د لنډۍ په اوله جمله کې د "خ" توري تکرار او په دويمه جمله کې د "ش" توري تکرار لفظي خوند پيدا کړی او ورسره يې د لنډۍ د معنا اغيز ډير کړی دی. خوب او خاورې هم د علت او معلول رابطه سره لري، هم په لومړيو توريو کې سره شریک دي. دغه ښکلا په شاه او شوگړو کې هم شته. د دې ښکلا په برکت احساسات پارېږي او هغه مقصد پوره کېږي چې هنري ژبه يې لري. د هنري ژبې لوی مقصد دا دی چې عواطف وپاروي، هنري ژبه پارندويه ده او عادي ژبه ښوونديه. هنري ژبه که د پوهونې تکل هم وکړي، د پارونې له لارې يې کوي. په هنري ژبه کې د ژوندي او ناژوندي توپير نه کېږي، دلته لمر، غراو کمر ژوندي کېدای شي او خبرې ورسره کېږي:

د مازيگر زېږيه لمره

په روغو وايه، د رنځورو سلامونه

دلته کوه قاف شته، ښاپېری شته، تور دېو شته او داسې دعا شته چې جلات خان، شمایلې ته رسوي:

که بېر دی، شاه فقير سرمې بېر دی

يوه داسې دعا راکړه، چې په مخ د شمایلې سخت سفر دی

د عادي او هنري ژبې توپيرونه يو او دوه نه دي، ښه ډېر دي. د کیسې ژبه د دغو دوو څنگلوريو تر منځ د اوسېدو لپاره خاص مهارت ته ضرورت لري.

کیسه ييز نثر چې د خبرو او غږېدا له ژبې يې ځان نه دی بېل کړی، له هنري ژبې يې څنگه استفاده کړې ده او د هنري ژبې له ډېر مهم صنف، يعنې شعر څخه يې ځان څنگه بېل ساتلی دی؟ د دغو پوښتنو ځينې ځوابونه دا دي:

۱- شعر د خپلو خاصو بلاغي تمايلاتو او وزنونو (rhythms) دومره تابع دی، چې د گرامر قواعد په اسانۍ سره تر پېښو لاندې کوي، خو د کیسې نثر دا کار نه کوي، که یې وکړي، د یو مقصد له مخې به وي. د گرامر یو اصل دا دی، چې نوم تر ضمیر دمخه راځي. شعر د دغه اصل پروا نه لري، خو د کیسې په نثر کې که خاص دلایل نه وي، نو اول نوم او بیا یې د ضمیر راوړل په کار دي. زموږ په گڼو کیسو کې د گرامر دغه اصل ته پام نه دی شوی. زما په گومان دغه شی زموږ د کیسې نثر ته له ادبي ټوټو څخه په میراث پاتې دی. زموږ د کیسې نثر ته د ادبي ټوټو ژانر ځینې نور تاوانونه هم رسولي دي. ادبي ټوټه، منشور شعر (prose poem) ته ورته صنف دی. په انګلیسي ادب کې د منشور شعر دا رنگه تعریف شوی دی:

یوه لنډه لیکنه ده چې د نثر غونډې لیکل شوې وي، خو د شعر عناصر لري، لکه: ښه په پام سره غوره شوی تال او آهنگ، هم صامتې (Alliteration)، هم مصوتې (Assonance)، تکرارېدونکي ایماژونه، سجع، مجاز او استعاره. (۱)

زموږ په ادبي ټوټو کې تال معمولاً ښه په پام سره غوره کېږي، د شعر غونډې د ځینو خبرو او انځورونو تکرار هم پکې وینو، چې د دغو تکرارونو او تاکیدونو مشهوره علامه "هو" ده. "هو" له ادبي ټوټو څخه زموږ کیسه ییز نثر ته لاره کړې او ډېر ځله یې تاوان پېښ کړی دی. لفظي صنعتونو، په تېره جناس ته زموږ په ادبي ټوټو کې یو څه ډېر پام شوی دی. هم صامتې (په سره نژدې کلمو کې د یوه بې غږه توري تکرار، په تېره بیا د کلماتو په سر کې لکه: خلک خپله خاوره خرڅوي) او هم مصوتې (په سره نژدې کلمو کې د یوه غږن توري تکرار

لکه: واوره ورو- ورو اوري)، چې په انگلیسي ادب کې دود پخواني لفظي صنعتونه دي، زموږ په ادبي ټوټو کې ورته ډېر پام نه دی شوی.

۲- د شعر په دنیا کې په هر شي باندې د ژوندي او انسان گومان کېدای شي، دلته کاني- بوټي خبرې کوي او انساني خصوصیت د طبیعت په هر څه کې لیدل کېږي، خو کیسه په دې برخه کې دومره ازاده نه ده. ریالستيکې کیسې خو داسې یوه خبره هم نه خوښوي، چې په واقعي دنیا کې یې د پېښېدو امکان نه وي. البته په سمبولیکو او تمثیلي کیسو کې (لکه: د کافکا سمبولیکې کیسې یا د لقمان حکیم تمثیلي حکایتونه) د شعري ژبې له دغه خصوصیت پریمانه استفاده کېږي.

چیخوف یو وخت ماکسیم گورګي ته لیکلي وو: "سمندر نه خاندې، سمندر نه ژاړي، سمندر یوازې غورېږي او ځلېږي".^(۲) چیخوف دا خبره د گورګي د کیسو د نثر په اړه کړې وه، چې هلته طبیعي پېښې له انساني ځانګړنو سره ډېرې تشبیه شوې دي. چیخوف د گورګي له دې شاعرانه خصوصیت سره د خپل مخالفت دلایل داسې راوړي: "...په بیان کې تنوع کموي، یونیم وخت زړه وهي او کله ناکله د موضوع د پېچلتیا سبب کېږي."^(۳)

زما په خیال د چیخوف په دلایلو دا هم زیاتولای شو چې د ماکسیم گورګي په کیسه ییز نثر کې دا رنگه شاعرانه تمایلات ځکه ښه نه ښکاري، چې هغه د ریالیزم د لارې پیروي کوي.

۳- د شعر انځورونه معمولاً مجازي وي او د کیسو معمولاً واقعي. له مجازي انځورونو څخه مراد هغه تصویرونه دي، چې د تشبیه او استعارې په مرسته جوړېږي، مطلب دا چې کیسه ییز نثر د شعر او شاعرانه نثر په نسبت د تشبیه او استعارې استعمال ته لږ مایل دی. په

انځور کې چې مبالغه نه وي، واقعي يې بولو. په مجازي انځورونو کې مبالغې ته تمايل وينو. که زه ووايم چې پلانی غمرنگې ده، دلته د يو چا د پوست د رنگ د انځورولو هڅه شوې ده، خو انځور چندان غيرواقعي نه دی او ممکن تشبيه يې ونه بولو خو که ووايم چې پلانی لمر مخې ده، دا انځور غيرواقعي دی، مجازي دی، مبالغه پکې ده او د تشبيه يو ډول يې بولو. رائي دا لاندې جملې سره ولولو او پر کيسه ييزو انځورونو يې غور وکړو:

”په پسرلي کې د باران پر ځای سرې خاورې اورېدې، پوره يوه مياشت د سره بخونو دوړو پرېړه پرده، لکه سره وربخ د کورونو پر سر ولاړه وه، دومره ټيټه، چې د جگو چنارونو څوکې په کې پټې وې. د خلکو مخونه، کالي او د کاله لوبني ټول زېړ وو، لکه چا چې کورکمن ورباندې پاشلي وي. هسې په دليل پوهېدو چې لمر راختلی، ځکه چې د هوا زېړوالی به يو څه زيات شو او که نه رڼا ورځ داسې خوپه او تياره بنکارېده، لکه په يوه لويه خونه کې چې يو وړوکی لالتهين لگېدلی وي.“ (۴)

پاسنی جملې مو د استاد سعدالدين شپون ”د بنگي پر غاړه“ له نهم فصل څخه رااقتباس کړې. دغه فصل د نورو وروسته، وړاندې برخو په څېر د پنځوس، شپېته کاله پخوا خان اباد په يوه کلي کې د ژوند او چاپېريال د تصويرولو په منظور ليکل شوی دی. دلته موږ درې ځايه تشبيه وينو. په اول ځای کې سرې بخونې دوړې مشبه او سره وربخ مشبه به ده. دا چې سره وربخ له سوربخونو دوړو سره د رنگ، ذراتو او په فضا کې د معلق والي او ځينو نورو اړخونو له درکه څومره ډېر ورته والی لري، دا به په خپل ځای پرېږدو. دا خو هغه بحث دی چې د شعري انځورونو لپاره يې هم کوو، په کيسه ييز لحاظ د دې تشبيه

يو کامياب اړخ دا دی، چې ورېځ د طبيعت يو مهم توکی دی او "د بنگي پر غاړه" کې د يوه کلي د ژوند حال او چاپېريال او هغه هم له تمدني امکاناتو څخه د بېخي محروم کلي حال بيانېږي. په داسې سيمه کې طبيعت پر انسان زورور وي. کله چې سره ورېځ يادېږي، د طبيعت زورور حضور يو ځل بيا احساسېږي. له مشبه به څخه دا رنگه استفاده د کيسو د هنري ژبې بلاغي قوت زياتوي. که څه هم زموږ په ادبي بحثونو کې تشبيه ته له دې اړخه نه دي کتل شوي خو د لويو ادیبانو په اثارو کې يې کافي مثالونه موندلای شو.

په دويمه تشبيه کې د خلکو مخونه، کالي او د کاله لوبني مشبه دي او کورکمن مشبه به. کورکمن زموږ په ژبه او خصوصاً کليوال فرهنگ کې اعلی مثال دی. موږ د زېږوالي لپاره تر کورکمن ښه مثال نه لرو. له بلې خوا کورکمن بوټی دی، له کرنې سره تعلق لري او کرنه د کليوالي ژوند اصلي برخه ده. منظور دا چې تشبيه پر خپل ذاتي کمال سربېره د کليوال ژوند د انځورولو له کيسه ييز مقصد سره هم همآهنگه ده. په دې تشبيه کې يو بل خوند هم شته او هغه د مشبه او مشبه به په کلمو کې د "کاف" د توري تکرار دی، خو ليکوال د دې لفظي ښکلا د زېږولو لپاره هېڅ داسې کار نه دی کړی، چې د معنا د رسولو په چار کې خنډ پېښ کړي او يا يې د لفظي ښکلا په خاطر داسې کلمه نه ده راوړې، چې خلک يې معمولاً نه استعمالوي.

په وروستۍ تشبيه کې د ورځې د رڼا تتوالی مشبه او په لويه خونه کې وړوکی لالتين مشبه به دی. لالتين د کيسې د کلي د ژوند د بې وسۍ، بيوزلۍ او وروسته پاتې حالت په باره کې ډير څه رايادولای شي.

په دغو تشبیهاتو کې مبالغه او یا په بله ژبه د مشبه او مشبه به ترمنځ فاصله ډېره نه ده. دلته چې د کلیوال ژوندانه د انځورولو هڅه روانه ده، د لیکوال تشبیهات د کلي له حدودو بهر نه وځي، خو پیرمحمد کاکړ، چې یوازې په بستر باندې د معشوقې د اوبستلو ننداره کوي، د خیال مارغه یې لیرې صحراگانو ته رسېږي:

محبوباً پر بستر اوښته له خوابه

که هوسی وه، د بهار په گلو رغښته

د همدې موضوع د سپړلو په سلسله کې به د ډاکټر محمد اکبر اکبر د یوې لنډې کیسې "ناویشتلې نخښه" پر ځینو تشبیهاتو خبرې وکړو. دا کیسه د تنظیمي جگړو د دوران، له کابل سره تعلق لري او د کابل د خلکو هغه ستونزې په کې انځورېږي، چې د بدفرهنگو توپکوالو له لاسه ورپېښې دي. لیکوال د کیسې د اصلي کرکټر "گلخان" په کور کې د ډوډۍ د نشتوالي انځور داسې باسي:

"د کور تاخونه له ډوډۍ څخه داسې پاک وو، لکه د شوم سړي زړه چې له سخاوت په پاک وي." (۵)

په دې کیسه کې د بې رحمۍ ذکر شته، خو د "شومتیا" ذکر نه شته او په همدې خاطر دا تشبیه، لکه څومره چې د شعر لپاره مناسبه ده، هغومره د کیسې لپاره مناسبه نه ښکاري. که دا تشبیه داسې وای:

"لکه د بېرحمه سړي زړه چې له رحمه تش وي"، نو د کیسې له چاپېریاله به بهر نه وتله. په همدې کیسه کې یو بل ځای لولو:

"گلخان دومره ډارېدلی و، لکه د غلیم د مورچو تر شا چې له سپاهي څخه لاره ورکه شي".

دلته مشبه به نه یوازې د خپل مشبه په انځورولو، بلکې د کیسې په انځورولو کې برخه اخلي. لږ څه وړاندې د یوې شرې پوځي څوکۍ په

باب لولو: "څو کي شړه بنکارېده، تا به ويل جوړ لوټ شوی ښار دی". دلته هم مشبه د کیسې د ځایزمان (setting) له پولو بهر نه ځي او د کیسې د اغیز په زیاتولو کې برخه اخلي.

البتہ دا ضرور نه ده چې کیسه ییز انځور دې خامخا د کیسې له ځایزمان سره کلک تعلق ولري، بلکې ضرور دا ده چې د ریالستيکو کیسو په انځور کې دې مبالغه ډیره نه وي.

د استاد سعدالدين شپون د "گتيايي" په ناول کې اصلي کرکټر "گلاجان" په امريکا کې خټکي کرلي دي. دی یوه ورځ له ملگرو سره پالېزته ځي، چې وگوري خټکي پاڅه او خواږه دي، که څنگه؟ په ناول کې لولو:

"گلاجان ورغی او خټکی يې په احتياط د بوټي نه راکش کړ، چې د خپل لاندۀ بوټي نه بېل شو، نو گلاجان خوشاله شو چې پوخ دی. د جېب نه يې چاقو راوښکۀ، اول يې سرور غوڅ کړ، چې حلال شي، بيا يې درې ترازي ورنه بېلې کړې او ملگرو ته يې ورکړې. ده هم ځانته يوه ورۀ ترانگه بېله کړه، ټولو ته يې د خوړلو اشاره وکړه. هر چا په هغې چک لگاوه او بيا يې د قاضيانو په شان ټنډه تريووله او د هغې خوند يې ازمايه. تر ټولو کره کولي جدي و، ډېره شېبه يې شخوند واهه او فکري يې کاوه..."

دلته "قاضيان" د کیسې د ځایزمان په انځورولو کې برخه نه اخلي، خود يوې معنا د تصويري کولو او مجسم کولو په کار کې برخه اخلي. دغه راز د قاضيانو د رسمي او د خټکي د خوند معلومولو د غير رسمي کار تر منځ واټن يو پټ طنز جوړوي چې د ټول ناول له سېک سره سمون خوري.

۴- د فرانسې د نوميالي شاعر پل والري يوه مشهوره خبره ده، چې شعر نڅا ته ورته دی او نثر پلي تگ ته. زه نه پوهېږم چې هغه دغه خبره تر څه پورې کړې ده، خو د شعر او نثر د وزن او تال د توپير لپاره هم ښه چست مثال دی. د نڅا حرکات تېز او منظم وي، خو د پلي تگ حرکات ورو وي او چندان منظم نه ښکاري. د شعر وزن دومره څرگند او منظم دی، چې په پېړيو- پېړيو پخوا لا پوهانو د هغه د اندازه کولو قاعدې پيدا کړې وې. د وزن تعريف داسې شوی دی: "ريدم يا وزن په نثر يا شعر کې يوه تال يا د تال احساسولو ته وايي، چې د خجونو او بې خجو سېلابونو د ترتيب او د سېلابونو د استمرار د حد او اندازې په وسيله څرگندېږي. د شعر وزن په بحرونو پورې اړوند دی، د شعر وزن منظم دی، خو په نثر کې ممکن نظم ترتيب ولري، يا يې ونه لري."^(۷)

د هنري او کيسه ييز نثر تال د يو حساب له مخې وي. د نثر تال د کيسې يو توکی دی او پکار ده چې ليکوال حساب ورباندې وکړي. د ښاغلي عبدالله غمخور د خولې خبره ده، چې ارواښاد استاد سيد شمس الدين مجروح به نورو شاعرانو ته موضوعات ورکول او ځنې غوښتل به يې چې نوموړي موضوعات شعر کړي. يوه ورځ استاد ته چا وويل: ته په خپله ښه شاعري، ولې دغو موضوعاتو ته پخپله د شعر جامه نه وراغوندي؟

استاد ځواب ورکړ چې: زه د ځينو موضوعاتو د بيان لپاره لازم آهنگونه نه لرم.

دا شی ما عیناً په کيسو کې احساس کړی دی، کله ناکله يوه کيسه ييزه موضوع راسره وي، د کيسې تنسته بوده او جزئیات يې هم په ذهن کې راسره شته وي، خو کيسه نه شم ليکلای، د يوه تال انتظار کوم چې د کيسې د ليکلو لار پرانيزي. عجيبه لا دا ده چې يونيم ځل يو

تال و آهنگ د دې سبب شي، چې له يوې داسې خبرې سلامتته کيسه جوړه شي، چې د آهنگ تر پيدا کېدو دمخه پکې د کيسه کېدو نطفه نه معلومېږي.

د جملو لنډوالی او اوږدوالی د نثر آهنگ ته تغیر ورکوي. که کيسه ليکوال غواړي لوستونکو ته د واقعياتو د سرعت احساس ورکړي، نو هغه آهنگ، چې د لنډو جملو په وجه پيدا کېږي، د نوموړي احساس په پيدا کولو کې مرسته کولای شي. دغه راز د يوه مضطرب او پرېشان حاله راوي له خولې لنډې جملې مناسبې ښکاري. موږ چې د غم خبره واورو، نو سوالیه جملې مو تر نهايي حده لنډې شي: څنگه؟ چېرته؟ ولې؟ د ادبپوهانو په نظر د کيسې نثر د کيسې له موضوع او مضمون سره متناسب پکار دی. د کيسې د نثر د تال بدلول هغه وخت مناسب ښکاري، چې موضوع بدلېږي.

د کافکا په يوه لنډه کيسه کې مې د يوه اوږده وخت د احساسولو لپاره اوږدې جملې لوستې وې، چې ډېر اثرناک تخنيک راښکاره شو. په هنري نثر کې د آهنگ نظم او ترتيب ځکه اهميت لري، چې د دې ژبې اصلي کار خود عواطفو پارول دي او آهنگونه د انساني عواطفو او جذباتو د پارولو غوره ذريعه ده.

موږ تر دې ځايه پورې له عادي غږېدا او شعري ژبې سره د کيسه بيز نثر د گډوالي او بېلوالي په اړخونو او هم د دغه نثر په خپلو ځانگړنو خبرې وکړې. اوس به د نثر په يو بل ډول، يعنې ژورناليستي نثر وغږېږو، چې د هغه پېژندل هم د کيسه بيز نثر له پېژندلو سره مرسته کوي. له ژورناليستي نثر څخه مراد هغه د ليکلو طرز دی، چې خبرونه، راپورونه او د ورځپاڼو مضامين ورباندې ليکل کېږي. همدې ډول نثر ته موږ عادي نثر هم ويلای شو. د دغه طرز تعريفول،

اسان کار نه دی، خو په پښتو ژبه کې يې له هنري نثره د بېلوالي ځينې
علايم او هم يې خپلې ځينې نڅېنې دا دي:

۱- په ژورناليستي نثر کې د پردو ژبو اثرات جوت دي او دا ځکه چې
يو خو د ژورناليستيکو موضوعاتو لويه برخه ژباړه وي او بله دا چې
موضوعات يې هم داسې وي، چې ځينې وخت موږ ورته د خپلې ژبې
له روحيې سره سمې جملې نه لرو، مثلاً په خبرونو کې اورو: "جمهور
رئيس د ملگرو ملتونو د سرمنشي استازی خپل حضور ته ومانه".
حضور منل، د رسمي تشریفاتو اصطلاح ده. زموږ د کيسو راوي، چې
معمولا په غير رسمي انداز غږېږي، د دې اصطلاح راوړلو ته زړه نه ښه
کوي. موږ په خبرونو کې ممکن واورو: "د وسلې ټولونې بهير روان
دی". په کيسو کې همدا جمله شايد داسې ولولو: "وسلې ټولېږي".

۲- په ژورناليستي نثر کې د زړو او تکرار شويو تشبیهاتو، استعارو
او ترکیبونو راوړل، لوی عیب نه دی، خو په هنري نثر کې لوی عیب
گڼل کېږي. هر ادبي انځور خپل خاص عمر لري، که ډېر تکرار شي، په
کلیشه بدلېږي او د انځورونې خاصیت يې ختمېږي.

نوي انځورونه ځکه د عواطفو او احساساتو د پارونې سبب کېږي چې
د نويوالي په خاطر د لوستونکي پام وراوړي. کلیشه شويو انځورونو
ته پام نه وراوړي. په دې جمله کې: "زموږ هېواد به د ښکېلاک له
منگولو ازاد شي"، د ښکېلاک منگولې استعاري ترکیب دی، چې
ډیر تکرار شوی دی او په همدې وجه اوس انځوریز قدرت نه لري او
خیال نه شي پارولای. موږ که دغه ترکیب په عادي او ژورناليستي نثر
کې راوړو، ممکن جواز ولري، خو که د هنري نثر د لیکلو ادعا لرو،
بیا نو له کلیشو تېښته پکار ده. د (ښکېلاک منگولې) ترکیب دې ته
اشاره کوي، چې ښکېلاک د ځناورو په شان دی او د داپړونکو ځناورو

غوندي منگولې لري. په اوله کې به دې ترکيب خامخا توجه جلبوله او له خيرونکو ځناورو سره به يې د بنکپلاک د ورته والي تصور پيدا کاوه. اوس پکې دا خاصيت ختم، يا کمزوری شوی دی، ځکه د ډېر تکرار په وجه ورسره عادي شوي يو.

زموږ د هنري ژبې ډېر تشبيهات او ترکيبونه، لکه د گل غوندي ماشوم، د دنگو غرونو بچۍ، د اسلام د بن ګلان، د غليم د سترگو اغزی، د شفق سره ډولۍ، د مينې اور، د اميد غوټۍ، د ازادۍ ناوې، د تورې شرنگ، د غيرت چيغه، سندريزه فضا او د حيا مجسمه دومره تکرار او عام شوي، چې هنري خاصيت يې تقريباً ختم شوی دی. په هنري ژبه کې د کليشه شويو انځورونو بيا هماغسې راوړل، بې هنري ده. رښتيانۍ هنري ژبه د عادي شويو استعارو، تشبيهاتو، کنايو او ترکيبونو د استعمال په وخت احتياط کوي او تر وسه- وسه هڅه کوي، چې نوی انداز پکې پيدا کړي، مثلاً د پسرلي په موسم کې د سره بخونو دوړو په وجه د خلکو د مخونو، کاليو او لوښو زېږوالي داسې انځورول: "لکه چا چې ورباندې کورکمن پاشلي وي"، نوی والی لري. کورکمن د زېږوالي زوړ مثال دی، خو په دغه بڼه او دغه مورد کې نه و استعمال شوی.

دغه راز ليکوال د کيسه ييزو غوښتنو له مخې، مبالغه نه کوي او نه وايي چې د کورکمنو غوندي زېږ شوي وو، بلکې وايي: "لکه چا چې ورباندې کورکمن پاشلي وي".

په کيسه ييز نثر کې کله- کله سولېدلي ترکيبات او تشبيهات په لوی لاس د دې لپاره راوړل کېږي چې د خاص کرکټر د خبرو، فکر او شخصيت له انځورونې سره مرسته وکړي. ګوستاد فلوبر، د کيسه ييز

نثر لوی استاد بلل کيږي. دی باوري و چې: "...د نثريوه ښه جمله بايد د شاه بيت غوندي وي، داسې چې د تغير گنجایش پکې نه وي." (۷)

د فلوبر په باب ويل شوي، چې هغه د ورځې له اوو څخه تر دوولس ساعتونو پورې د ليکلو کار کاوه، خو په متوسط ډول يې د يو مخ مسوده په څلورو ورځو کې ليکله. هغه د بې عيبه او عالي سبک په لټه کې و او د کمال داسې څوکې ته ختلو د اثر چټکه ليکنه ناممکنه گرځوله. (۸)

د کيسه ييز نثر دغه استاد په خپل معروف ناول (اما بواري) کې د ځينو خبرو د انځورولو لپاره د هغوی په مکالمو او خبرو کې له سولېدلو او تکرار شويو ترکيبونو څخه کار اخلي. د فلوبر منظور دا دی چې د ناول د کرکټرونو ذوق، سليقه، علمي، ادبي، فکري او کلتوري سويه د هغوی په خبرو اترو کې منعکسه کړي او له دې لارې هغوی راوښيي چې په څومره اوبو کې ولاړ دي. د دې ناول د يوې مشهورې مکالمې په باب د شلمې پېړۍ نامتو اديب ولاديمير نباکوف وايي: "...فلوبر د سياسي ويناوو او عادي نثر ټولې ممکنې کليشې راغونډوي، که رسمي خبرې يې د بېکاره او بې مزې ژورناليستيک نثر غوندي ليکلې دي، نو د مېرمن اما او رودلف رومانتيکې خبرې يې هم په بې مزې او مکرر عاشقانه نثر کښلې دي." (۹)

د نباکوف اشاره د مېرمن اما بواري د ناول هغې برخې ته ده، چې د کرنې د انعامونو د ورکړې په جشن کې سياستوال خپل کليشه يي افکار څرگندوي او ورسره دوه د پيو مجنونان يعنې اما او رودلف خپلې کليشه يي رومانتيکې خبرې کوي.

۳- په ژورناليسټيک نثر کې تر کيسه ييز نثر د مرکبو جملو (complex sentences) د راوړنې امکان ډېر وي. يوه مرکبه جمله له لږ تر لږه يوې مستقلې او يوې نامستقلې جملې جوړه وي، مثلاً: "که ته راغلې، زه به کتاب درکړم". دلته دوي جملې لرو، چې اوله يې بشپړه معنا نه لري، او دويمه يې که له لومړۍ څخه بېله هم وي، معنا يې بشپړه ده. دلاندې عبارتونو بڼې بېلې، خو معنا يې يوه ده. اول عبارت د شاعرانه نثر، دويم د ژورناليسټي نثر او درېيم د کيسه ييز نثر نماينده گي کولای شي.

شاعرانه: زه په داسې حال کې چې لمر ورباندې وروستی شغلې شيندلې، د وطن د اوراخيستي زړه لوگو کوڅو ته ورسېدم.
ژورناليسټي نثر: زه مابنام مهال، په داسې حال کې چې جنگ و او کوڅې له خلکو تشې وې، کابل ته ورسېدم.
کيسه ييز نثر: زه کابل ته مابنام ورسېدم، جنگ و، په کوڅو کې څوک نه ښکارېدل.

په وروستي عبارت کې اصلي خبره، چې کابل ته رسېدل دي، په سر کې راغلې ده. موږ د خبرو په وخت اصلي خبره معمولاً اول کوو او د کيسه ييز نثر تمايل دا دی چې غږېدا ته تړدې وي او د مصنوعي طرز ښکار نه شي، خو د کيسې جوړښت مصنوعي دی. د کيسې ليکوال د پلان له مخې ځينې خبرې په سر کې کوي، ځينې بيا وروسته بيانوي او خصوصاً د کيسې د راز خبره يې تر وسته وسته اخر ته ساتلې وي. شايد په همدې پټ ساتنې باندې د پردې اچولو لپاره به د کيسې راوي تظاهر کوي، چې زه خو هېڅ شی نه پتوم، هڅه کوم چې اصلي خبره په سر- سر کې وکړم.

د پښتو معاصرې کيسې پيرۍ پوره کيږي. دا کافي موده ده، خو هغه نثر چې د کيسې او ناول لپاره مناسب دی، لا عام شوی نه دی. موږ په عادي خبرو کې د پېښو او وگړو په عملونو باندې په قضاوت کولو عادت يو، خپله رايه نه پټوو. د کيسې راوي بيا برعکس اکثره وخت بې طرفه وي، او د لانجې د يو ښکېل لوري په سترگو نه، بلکې لږ له بهره پېښو ته وگوري.

ماستر عبدالکريم، د پښتو نثر لوی محسن دی، خو د نثر سبک يې د کيسو لپاره مناسب نه شو بللای. د دې شي اصلي وجه دا ده چې په روايت کې يې بېطرفي نه شته. د ده يوه کيسه "بې گناه" داسې پيلېږي: "داسې خو چې به څوک د جېل په تورو تنبو رادننه شو او ما به ترې نه تپوس وکړو، چې دا په څه؟ نو ويل به يې چې خدای شته او تل به وي، چې نه خبر، نه اتر، خالص په دښمنۍ راسره شوي دي. ولې په نوروز غريب خو ډېر زياتی شوی و. تش په دريو مړو کې پوره لس کاله راغلی و او مړي يې هم خپل وو. يو مړی يې سکه د تره زوی و او خور چې غله کاسيره نه وي، نو هم څوک وژني؟ او ماشوم خوري يې له به څنگه د چا لاس ورشي؟ پښتانه هسې هم بخت بد نام خلق دي..."^(۱)

د کيسې تر پايه پورې راوي په همدې طرز په منځ ځي او په نوروز قاتل باندې د طنز په ژبه خاندی.

طنز لوی هنر دی، د اکثر و لویو کيسه ليکوالو په نثر کې طنز وینو، خو په کيسه کې چې راوي د طنز په ژبه يا په جدي ژبه د يو چا ښکاره مخالفت يا ښکاره پلويتوب کوي، کيسې ته اکثره وخت تاوان رسوي. د پښتو په يو گڼ شمېر کيسو کې راوي د هغه عاطفي واټن حد نه دی ساتلی، چې د ښه روايت لپاره پکار دی.

په شعري سبک کې د شاعر د عاطفي او فکري دريځ څرگندېدنه عامه خبره ده او شايد کيسو ته دغه شی له شعره راغلی وي، خو نن سبا په شعر کې هم د شاعر د دريځ د پټ پاتې کېدو تمایل وینو. د جاپان په هايکوشاعري او د لوېديځ شعر په گڼو بېلگو کې وینو، چې شاعر په عاطفي لحاظ موضوع ته ډېر نه ورنژدې کېږي، خپله تجربه داسې بيانوي، لکه د بل چا کيسه چې کوي، لکه د ده کار چې يوازې د پېښې انځورول وي.

د سيد رسول رسا د "خود کشی" په نوم ناول کې، چې په لومړي ځل په ۱۹۶۳م کال کې چاپ شوی دی، سرفراز خان نومی زلمی د کابل-جلال اباد په لاره کې يوه کوچۍ پېغله ويني، ورباندې مينېږي. ليکوال (راوي) د نجلی د حسن د انځورونې پر وخت وايي: "د دې پېغلې غټې، تورې د هوسۍ په شان سترگې، د خور ورتور ستوګي (پېکي) د لاندې داسې تړېدلې نمناکې معلومېدې، لکه چې د هوسۍ د سترگو د ښکاري نه د تېښتې په وخت کې حالت کې وي. صراحي دار ښکلې څټ، پلن سور سپين، لکه د څوارلسمې د سپوږمۍ په شان مخ، تا به ويل چې له اننگو نه يې وينې راڅاڅي او په دې ښايسته، ماشوم او ساده مخ کې حسن څه داسې اثر کړی و، چې سړي به محسوسوله، که ګوتي وروږم نو لکه د صحرايي ريدي گل په شان به ترمې- ترمې ځانته ورژي، غنچه خوله، نرۍ سړې شونډې، داسې سړې چې د پان او لب ستيک سرخي ورنه ځار شه، نېغه لوړه نرۍ پزه، لنډه زنه، لوی اوږده، اوږده بانه، وروژې لکه د نوې مياشت په شان په خوند تاو شوې، تا به ويل چې گنې د سينما هدايت کار يوه حسينه اداکاره ډېر په محنت د سينگار په زور د صحرايي پېغلې د پارټ ادا کولو لپاره سنبال کړې ده.

د دې پېغلې پلنه، وتې سینه، د گلو د لېستې په شان بدن، د سحر د نسیم په شان خرامان، خرامان تلل، بې مثاله وو. نو د زلمي خان زړه ته څه گناه وه، نو بې اختیاره یې د خولې نه وختل: څه کافر ښایست خدای ورکړی دی.“^(۱۱)

پاسنی- جملې د شاعرانه سبک له مبالغې مالامالې دي. د شعري سبک تاکید و تکرار هم زموږ پر گڼو کیسو اثر کړی دی؛ د زرین انځور د یوې کیسې پیل دا دی:

”هغه زما د خوښې سندرغاړی و، د هغه په اواز کې ماته عجیبه سوز و ساز ښکارېده، ما چې به هر وخت د هغه اواز واورېد، پر ما به یې هماغه اغېزه لرله. د هغه اواز پر ما د ماتم په شپږو کې هم ښه لگېده او که خوشاله به وم، نو زما خوشالي به یې څو چنده نوره هم ورزیاته کړه. ماته د هغه غږ پر گران و، هغه خپله هم راته گران و، خو خپله مې نه و لیدلی. زما د ژوند یوه سخته هیله دا وه چې هغه ووينم. کله چې به د سندرغاړي غږ پورته شو، نو زه که به په هر کار لگیا وم، هغه به مې بس کړ، که له چا سره به مې خبرې کولې، هغه به مې بس کړې او د راډیو غږ به مې ښه پرېمانه لوړ کړ. زه به راډیو ته تل په دې انتظار کې وم، چې د خپلې خوښې د سندرغاړي اواز ترې واورم، د سندرغاړي په اواز کې ماته عجیبه جادو پروت ښکارېده. زه نه پوهېدم چې څنگه مې د سندرغاړي اواز داسې ځانته راکاږي. خو بس هر کله به مې چې له چا څخه د هغه نوم واورېد، بیا به مې د هغه د سندرو انگازو په غوږونو کې هنگامې جوړې کړې وې.“^(۱۲)

د ملي هینداري په نکلونو کې هاغه زماني تسلسل او تراو، چې په کیسو او ناولونو کې وي، نه لیدل کېږي. د نکلونو راوي په اسانۍ سره له یوه ځایزمانه (setting) بل ځایزمان ته ځي او د جزئیاتو د

راوړلو پر ځای د هغو خلاصه رااخلي. د طالب جان او گلېشري په نکل کې لولو:

”...يو سوداگرو، درې زامن يې وو. دوه زامن يې له يوې ماینې وو او يو زوی يې، چې عباس نومېده، له گرانې ماینې څخه و. د دوی خورا ډېره دنیا وه، په هېڅ شي نه وو اړ. د گرانې ماینې زوی، يعنې عباس يې له ملا سره په مسجد کې پر سبق کښېناوه، نور د دنیا کار يې نه پرې کاوه، په هغه نورو زامنو يې سوداگري کوله، تجارت يې په زده کاوه. دا هلک هم خورا د سبق او علم شوق درلود، د ورځې به يې سبق وایه.

په دغه مسجد کې يوه د پاچا لورده، چې گلېشره نومېږي، دا هم د ملا سره سبق وایي... څه سر دې گرځوم، دا عباس او گلېشره په کوچنيوالي کې سره مين شول. عمر دی تېرېږي، خو دواړه غټان شول، مگر په سبق کې گلېشره تر تېره وه، ولې چې هغه ترده دمخه لا پر سبق کښېناستلې وه.

په دې مابين کې سوداگر خدای واخيست او مړ شو. پس له څه عمره چې يې د پلار پاتا (فاتحه) واخيستله سره، دغه نورو وروڼو يې بد ورسره کول، سبق ته يې نه پرېښوده. ويل يې راشه له موږ سره کار کوه. عباس په تنگ شو، موري يې ورته وويل چې زويه راشه خپله مخه ځنې وکړه، ولاړ به شو يو بل ځای ته. ته به هم سوداگري کوي، اوس نو ته په خپل لمانځه- اوداسه پوه يې، دغه د پلار سوداگري کوه، سبا به نه پوهېږې، نه په خرڅولو، نه په اخيستلو. حيران به پاته يې، پر يوه گوله ډوډۍ په قدرت نه لرې، وروڼه دې سوداگري کوي، خانان به وي. عباس ورته ويل چې يا ادې! چې زه ژوندی يم، سبق نه وایم، پر ما د دنیا کار حرام دی، دنیا دې وروڼو ته پاته وي، تاته دې يوه گوله

ډوډۍ درکوي... خو څه سر دې گرځوم، مور يې هم ورته ويل بڼه دی زويه ستا خوښه، زما هم خوښه ده. لنډه دا چې عباس د ملا داسې خدمت کوي چې توبه هره ورځ مسجد جارو کوي، اوپاشي کوي يې، اوس عباس د طالب جان په نوم مشهور شو، کور ته به هم نه راته؛ دلته په مسجد کې يې حجره ونيوله...

څه سر دې گرځوم، د خدای شپې او ورځې دي تېرېږي، د پاچا لور گلبشره غټه شوه، طالب جان هم لوی شو، زلمی شو دی. وروسته دا ملا راغی، د گلبشري پلار ته يې وويل چې اوس دې نور غټه شوه، ډېر سبق يې ووايه، اوس يې نو نوره په ستر کړه، مبادا انسان دی، نفس و شيطان لري، سبا يو څه پېښ نه شي، ستا به هم رنګ ژير شي، زما به هم.

په دغو جملو کې د پېښو او مکالمو خلاصه وینو، راوي چې هره شېبه غوښتي، له ماضي، حال زمانې او له اوس مهاله تېر مهال ته تللی دی. په روايت کې يې زماني تسلسل نه شته. د نکلونو دغسې طرز هم زموږ پر ځينو کيسو او ناولونو منفي اثر کړی دی.

د نور محمد تره کي په "څړه" نومي ناول کې لولو:

"تور لېڅې راوغښتې او له هر چا سره يې ځان پر څړه او يا سړي پېلغو کاوه. ده په لږه موده کې کافي څړه او سړي وگتيل، چې د ده د بوټو وهلو، تړلو او راوړلو کار ورسره اجرا کړي. د قافلې د تيارېدو او اوزه او ځوږه د تور فعاليت نور هم پسې زياتوي او زړه يې رېږدي، چې قافله به ترې ولاړه شي او د ده د کور کار به لا سرته نه وي رسېدلی. د څړا کا يوه زاړه ملگري يوه ورځ ورته وويل:

دا ستا وراره کوز ملک ته ځي، دی زلمی دی او دومره تجربه نه لري، احتمال شته چې هلته برساتي شي او بېخي رانه شي، ځکه هغه ملک

خو داسې نه دی، لکه دا؛ هغه ډېر زړه وړونکی ملک دی، زلميان، په تېره چې خوار او پوره وړي وي. نو د دې لپاره چې دی هلته پاتې نه شي، نو دلته يې پښه وروته او په خور يې په موخې کوزده ورته وکړه، گوندې بيا د ده مينه او علاقه دلته ډېره وي او د هغه ځای پاتې کېدو ته دومره زړه ښه نه کړي، دغه کار بايد که دې د لاسه وشي، په همدې خو شپو کې مخکې تر دې چې قافله تياره شي، وکړه او دا خبره مې ځکه درته وکړه چې له تا سره مې پخوانۍ مينه ده او بېرېرم چې که دې وراره رانغی او لکه دا دوه تېر کلونه، بيا به د لوږې فرياد کوي.

خړاکا! زه په خپله له ډېرې مودې را ايسته په همدې فکر کې وم او يم، خو داسې ځای نه راموندل کېږي، چې هغه ته دې زړه وروړم او دوستي ورسره وکړم. د جانو بزگر پر لور مې مرکه وکړه، خو هغه پزه په هوا ونيوله او غوښتل يې چې يو څه نغدې روپۍ سر هم ورکړم، ځکه چې د ده لور زما تر ورېږې درې-څلور کاله لويه او پرواده برابره ده. خو ځکه چې زما جېب سوړ و او څه نه ترې بودېدل، له دې کبله زموږ او د ده دوستي ونه شوه. توکل پر خدای دی، گوندې دا پلا مې وراره بېرته په خير راشي، بيا به يې گورو، تر هغې به موږ په يوې مناسبې نجلۍ پسې گرځو.

تور د خپل خوري په برابرولو لگيا شو، دوه-درې ورځې يې د يو بډای شانته بزگر مزدوري وکړه، دويمه پلا يې غوزي په شا راوړل، هغه يې خرڅ کړل او په دغو پيسو يې يو څه توت رانيول او هم يې ښې ډېرې نينې خور ورکړې او يوه کڅوړه يې له توتانو او نينو ورکه کړه، چې هغه پر لارې د مزله په وخت کې خوري او په دې توگه ځانته د تگ او لارې پرې کولو لپاره تودوخه ورکړي.

خړ اکا يوه ورځ په داسې حال کې چې په سترگو کې يې اوبنکې گړځېدې، تور ته وويل: ته نه په غاړه کې څه لرې او نه په پښو کې. د مني ساړه خو کاني چوي، زه هر څه پر زړه گړځوم، چې په دې خصوص کې څه مرسته در سره وکړم، خو هېڅ شی زما فکر ته نه راځي، چې څه کولای شم.

تور: په دې برخه کې ډېر زړه مه سوځوه، ما يو زور کوسی موندلی دی. هغه کوسی د شېراکا د ماینې دی، چې کونډه ده. دې راته ويلي دي چې دا کوسی به راکړي، خو زه به څلور کاله د دې د ژمي د بوټو کوټه ورکوم. د پښو لپاره به پر لار کوم ځای "سوگلي" جوړې کړم، ځکه چې لويه قافله ده. گوندي کوم خړيا اوبن پر لارې مړ شي او د هغه په پوتکي به پښې پټې کړم.

د تور خور، که څه هم کوچنۍ ده، خو ځکه چې ډېر مسوولیتونه يې پر غاړه دي او تل د خپل ورور د ښېگنې لپاره فکر کوي، داسې کارونه او حرکتونه کوي، لکه يوه لويه ښځه. مثلاً دا کلي ته ځي او له دې او هغې څخه ستن، سپنسي، اهاک، تنباکو او داسې نور شيان غواړي او هغه د ورور په بنۍ کې چې په هغه کې د نينو او توتانو غوټه هم ايښې ده، ږدي.^(۱۳)

دلته هم د ځايزمانونو تر منځ کلک او طبيعي پيوستون نه وینو او داسې احساسوو، لکه راوي چې د پېښو او مکالمو د خلاصه کولو هڅه کړې وي.

نکلونه، چې په اصل کې په شفاهي توگه وړاندې کېږي، د جزئياتو د رااخيستلو حوصله نه لري. نکل که هرڅومره اوږد وي، خو د بيان طرز به يې تر ډېره حده د پېښو او عملونو خلاصه کولو ته تمايل ولري. د

کیسې او ناول لیکوال مجبور دی، چې د جزئیاتو د لیکلو مشکل کار ته متې راو نغاړي.

په کیسه او ناول کې د جزئیاتو وړاندې کول، په دوه ډوله وېشلای شو: یو هغه جزئیات دي چې پېښه او عمل هم پکې شته، لکه:

”د کور د میرمنې یوه غټه اوښکه پر بارڅو راوړغړېده او وېې ویل: زه په دوه زره روبلو نه یم خوا بډې، په خپله دا پېښه ما ځوروي، زه په خپل کور کې غله نه شم زغملای؛ زه د سینې په گل نه یم خوا بډې، هېڅ پروا نه کوي، خو دا ډېره لویه نمک حرامی ده چې زما څخه غلا کېږي، زما د دومره ښو بدل باید دا وي؟...“

هر چا خپلو بشقابونو ته کوز کتل، خو مشینکا گومان کاوه، چې د مېرمن کوشکین تر خبرو وروسته ټول دې ته گوري. ستونی یې ډک شو، ژړا ورغله، د ستمال یې شونډو ته ونيوه، وېې ویل: وبخښئ ځان نه شم کنټرولولای! پر سر مې درد دی، درڅخه ځم.^(۱۳)

دلته له پېښو سره مخامخ یو، د اشرافي کور مېرمن کوشکین، چې یو زېږ (د سینې گل) یې ورک دی، په قهر ده، توندې خبرې کوي. پر دسترخوان ناست کسان ټول لاندې گوري او مشینکا، چې تر دې دمخه معرفي شوې، چې د دغه کور د ماشومانو کورنۍ معلمه ده، د هغې کترې کنایې د ځان سپکاوی ګڼي.

دغه پېښې د راوي (لیکوال) په واسطه نه، بلکې لکه د تیاتر په سټیج باندې د ممثلانو خبرې او حرکات، د کرکټرونو په ذریعه وړاندې کیږي. د هر هغه عمل ننداره د ډرامې یوه صحنه (scene) بولو، چې په واحد زمان و مکان کې وي. کله چې د پېښو زمان او مکان بدلېږي، صحنه هم ورسره بدلېږي. په تیاتر کې معمولاً د پردې د را کوزېدو، له سټیج څخه د څو شېبو په مخه د ممثلانو د وتلو او یا چوپتیا په

وسيله له يوې صحنې څخه بلې ته اوږو. همدا د صحنې اصطلاح د کيسې بحث ته هم راغلې ده. هغه څه ته، چې په واحد زمان و مکان کې پېښېږي او لوستونکي ته په مستقيم ډول وړاندې کېږي، د داستان صحنه وايو.

د ادبي اصطلاحاتو په يوه ډکشنري کې لولو: ”د داستاني اثارو په بحث کې صحنه scene د روايت نمايشي (ډراماتيک) ډول ته وايي، چې پېښې پکې هماغسې، لکه څنگه چې د پېښېدلو تصور يې کوو، وړاندې کېږي. يعنې پېښې معمولاً له جزئياتو او ژوندۍ مکالمې سره وړاندې کېږي. د کيسې او ناول صحنه، له خلاصې او لنډيز سره توپير لري. د خلاصه کولو په وخت د کيسې د پېښو يوه لړۍ په خلص ډول ليکو.“ (۱۵)

ليکوال (راوي) کله کله د يو کور منظرې، ښار، کلتور، د پېښو د علت، يا د کرکټرونو د سابقې يا بل څه په باره کې توضېح ورکوي، دغه وخت کوم عمل نه پېښېږي، مکالمه نشته او کيسه حرکت نه کوي، دغه ډول توضېح ته توصيف وايي.

د استاد سعدالدين شپون د ”شين ټاغي“ ناول لومړۍ پاراگراف د کامياب توصيف يو ښه مثال دی: ”له کرکۍ نه سالنگ رسا سپين ململ و، چې تقريباً اوار غوړېدلې و، د اوږې د وخت شېلې يې اوس اواره سپينه ځمکه وه او گړنگونه او ژور خوړونه يې داسې له واورو ډک وو، چې د نابلد سړي به زړه غوښتل، چې له سړک نه ورکوز شي او چکر پرې ووهي. د واورې د دې ارتې ورشو آهنگ ايله دوه ځايه مات شوی و، يو د تونل خوله وه، چې له کرکۍ نه داسې سر ته ورته وه، چې بدن يې په سپين کپن کې پوښلی وي. بل هغه کمرو چې څلور- پنځه کيلومتره د تونل کينې خوا ته د سړک خوا ته راکړپ شوی و او

پر د بواله باندې يې د واورې د تم کېدو ځای نه و او د واورې په شېبو کې چې به وقفه راغله او لمړ به شو، نو داسې سوربخون ښکارېده، لکه د پېغلې مخ، چې چارچاپېره ترې سپين خادر تاو شوی وي.

هر ناول د صحنې، خلاصه کولو او توصيف يوه گډوله ده، خو څرنگه چې زموږ په پخواني نثر کې د صحنې مثالونه ډېر کم دي، نکلونه هم د خلاصه کولو په طريقه بيان شوي او بله دا چې صحنه جوړونه يو څه مشکل کار دی، نو، په پښتو کيسو او ناولونو کې داسې مثالونه ډېر موندلای شو، چې چېرته صحنه لازمه ده، هلته هم له خلاصه کولو څخه استفاده شوې ده.

په کابل کې د افغان ادبي بهير په يوه غونډه کې يوه طنزیه کيسه کره کتنې ته وړاندې شوه. د کيسې راوي د ولسمشر کرزي په حکومت کې د يوه ولايت د بهرنيو چارو د ادارې مشر وي. راوي وايي چې د راوي له خبرو پوهېدلې، چې يو مهم بهرنی مېلمه ولايت ته راروان دی. راوي په ښار کې ښاروال ويني چې په سرکونو باندې جغل اچوي، هغه هم د مېلمه اورېدلي وي. په سبا يې راوي او ځينې نور چارواکي هوايي ډگر ته ځي، چې د مېلمه هرکلی وکړي، خو د مېلمه درک نه شته. تر اوږده انتظار او يو ځای، بل ځای پلټنې وروسته راوي د والي دفتر ته ځي، هورې پوهېږي چې مېلمه يو معمولي خارجي دی، چې څو ساعته دمخه د ښار په کومه بله څنډه کې له هيلي کاپټره راکوز شوی و.

کيسه د افغانستان د اداري نظام د گډوډۍ او عادي بهرنيانو ته د فوق العاده اهميت ورکولو په باره کې وه. موضوع يې نوې او جالبه وه، خو د کره کتنې په وخت ځينو کسانو ورباندې نيوکه کوله، چې دا خبره بايد لږ روښانه راغلې وای، چې د بهرنيو چارو آمرولې د والي له

خبرو دا معنا واخيسته، چې يو مهم مېلمه راروان دی. دومره مهم، چې راوي د هغه په اړه د توضیح غوښتلو جرات هم نه کوي. نيوکه په ځای وه، ځکه پکار ده، چې د کيسې يا ناول اصلي او جالبې برخې او هغه ځايونه، چې د پېښو لوری ورسره بدلېږي (لکه په نوموړې کيسه کې د مېلمه په اړه د والي خبرې، چې د راوي ټولې منډې او اندېښنې ورڅخه سرچينه اخلي)، د صحنې په بڼه وړاندې شي. لوستونکي غواړي هغه صحنه په خپلو سترگو وويني، چې والي د بهرنيو چارو امر ته د خارجي مېلمه خبره کوله. لوستونکي غواړي هغه خبره په خپله واورې (نه د راوي په ذريعه په خلاصه ډول)، چې آمر ورڅخه د مهم مېلمه د راتلو معنا واخيسته.

د نور محمد تره کي په نوموړي ناول کې هم داسې ډېر مثالونه شته، چې بهتره وه ليکوال د خلاصه کولو په ځای صحنه جوړه کړې وای، مثلاً تاسې ولوستل چې: ”تور لېڅې راوښتې او له هر چا سره يې ځان پر خړه او يا سړي پېلغو کاوه. ده په لږه موده کې کافي خړه او سړي وگټل، چې د ده د بوټو وهلو، تړلو او راوړلو کار ورسره اجرا کړي.“ دلته موږ د تور د برياوو منظره نه وينو او د هغه د بريالۍ هڅې کومه صحنه نه ده وړاندې شوې، ځکه خو د هغه بريالۍ سمه نه احساسوو او د هغه په تجربو کې نه شريکېږو.

په دې باره کې کوم فارمول نه شته، چې صحنه چېرته، توصيف، څومره او خلاصه کول په کوم ځای کې په کار دي. خو معمولاً د کيسې او ناول په جالبو ځايونو کې، هلته چې د کرکټرونو په ژوند کې بدلون راځي، يا د پېښو لوری بدلېږي او داسې خبره وي، چې په اسانه د لوستونکو زړه ته نه لوېږي، په داسې ځايونو کې صحنه بهتره ده. توصيف هم يو ضروري توکی دی، خو که ډېر اوږد شي، ممکن

لوستونکي ستومانه کړي. البته روښانه توصيف، چې له لنډو صحنو، مکالمو او تصويري نثر سره ملگری شي، که اوږد هم وي، په لوستونکي ښه لگېږي. توصيف او خلاصه کول، د معلوماتو د وړاندې کولو لپاره مناسبې ذريعې دي.

ښاغلی شپون، په خپل ناول (گتيايي) کې د امريکا د اريزونا ايالت په اړه معلومات د خپل استادانه نثر په برکت دومره جالب وړاندې کوي، چې د ناول د جذابو صحنو په څېر خوند ځنې اخلو:

”د امريکا هر ايالت ځانته حکومت، د مشرانو او کشرانو جرگه، اساسي قانون، ايالتي سرود، ښانونه او ترټ و لغت لري. د اريزونا نوم د سره پوستو هنديانو له ژبې نه راغلی، چې (وړوکې چينه) نومېږي. د اريزونا ملي بوټی زقوم، ملي مارغه يې هغه چټکی دی چې د زقوم په ونه لک بوک کېږي. دولتي شعار يې: (دولت د خدای له لوري دی) او ملي پارک يې هغه ځنگل دی چې اوس يې ونې د خدای په قدرت په کاهو بدلې شوې دي.“

په ناول کې د غير مهمو پېښو خلاصه کول پکار دي. دا نو د ليکوال مهارت دی چې په خپل اثر کې د مهمو او غير مهم پېښو فرق وکړي او د خلاصه کولو، توصيف او صحنې ځايونه سره وپېژني.

د ادبپوهانو په قول، د نولسمې پېړۍ د ناولونو په نسبت د شلمې پېړۍ په ناولونو کې خلاصه کول، کم شوي او د صحنو راوړل، زيات شوي دي. د ناول د تاريخ دغه تجربه هم رانښيي، چې صحنه يوه ډېره مهمه ذريعه ده، خو که ليکوال تعادل ونه ساتي، د صحنو په راوړلو کې افراط وکړي او هره غير جالبه او بې اهميته پېښه د صحنو له لارې وړاندې کړي، اثر به يې بېځايه اوږد او ستومانوونکی شي. دغه راز د توصيف او صحنې له لارې په انځورولو کې انتخاب پکار دی، يعنې

ليکوال بايد ځينې جزئيات راواخلي او ځينې نور لوستونکي ته پرېږدي، چې د خيال په مرسته يې تصور کړي. کله چې زه وليکم: "سخته زلزله شوه، له کورونو څخه خلک کوڅې ته راووتل"، نور نو ضرور نه ده چې زياته کړم: "خلک ډېر وارخطا وو"، د خلکو د وارخطايۍ تصور لوستونکي کولای شي. د ښه ليکوال په نثر کې ان يوه اضافه کلمه هم په مشکله موندلای شو. بې تجربې ليکوال د زلزلي د صحنې لومړۍ جمله ممکن داسې وليکي: "ناڅاپه سخته زلزله شوه". (ناڅاپه) کلمه ځکه اضافه ده چې زلزله هروخت ناڅاپي وي.

د سره ورته او تکراري صحنو راوړل هم د ناول جاذبه کمولای شي، مثلاً د يوه زده کوونکي د ژوند په باره کې ناول که د مکان په لحاظ يوازې د هغه په کور، ښوونځي، د فوټبال په ميدان او ښوونځي ته د تگ راتگ په لاره پورې محدود شي، ممکن لوستونکي پکې د واقعي ژوند تنوع ونه ويني. البته ډېر ماهر ليکوال په محدودو مکانونو کې هم نوي اړخونه پيدا کوي، خو بهتره دا ده چې د خپل ناول پېښو ته مختلف مکانونه ولرو او خپلې کيسې له دې نظره هم وگورو، چې ايا محدودې صحنې خو مو په مختلفو کيسو کې بيا-بيا نه دي راوړې؟

د کيسې د نثر درې واړې ذريعات د مقالو د نثر په نسبت داسې جملو او کلمو ته ډېره اړتيا لري، چې تصويري او حواسو ته مخاطبې وي. په کيسه کې تر دې چې وليکو: زلفې يې خوشبويه وې، دا بهتره ده چې وليکو: "د سنځلو د گل شپې يې رايا دې کړې" او تر مظلوم انسان دا غوره ده چې وليکو: "يوه پاڅه يې تشه څرېده، پښه يې په ماين الوتې وه".

د گڼو خبرو رايو ځای کول او د انځورونو په ځای تشرېح ته مخه کول، د مقاله ليکنې په نثر کې ډېر وي. زموږ د يوې کيسې دا لاندې جملې د لوستونکي حواسو ته نه، بلکې د مقالې د جملو په څېر د هغه ادراک ته مخاطبې دي:

”برسېره پر دې ډاکټر صاحب به په دې خبره هم ځان قانع کړی و، چې د ده هېواد او د يوروپ د ثقافتونو بنيادونه دومره سره زيات توپير لري، چې که دوه کسه د دغو دوو بېلو ثقافتونو په غولي کې لوی شوي وي، د هغوی به د فکر طرز، د معيشت لار، د عواطفو او احساساتو مجرا او د هغو په نظر کې به د اجتماعي اساسونو د تقدير او اندازه کولو دومره فرق وي، چې د هغوی روحي او عاطفي يووالی ورسره بېخي ناممکن ښکاري...”^(۱۷)

د کيسو په نثر کې تر انتزاعي کلمو حسي کلمې غوره دي. تر دې جملې چې: هغه کار کوي، دا بهتره ده چې: لوريې په لاس کې دی، لو کوي؛ ځکه وروستی جمله سترگو ته درېږي. دغه راز غوره ده چې قضاوت کول، لوستونکو ته پرېږدو. کله چې وايو: ”د ژمي يوه ښکلې ورځ وه“، دا مو قضاوت کړی دی، خو که وليکو چې: د واورې تر اورېدو وروسته لمر راڅرگند شو؛ نو قضاوت مو لوستونکو ته پرې ايښی دی.

ښه، بد، ښکلي، بدرنگه، هوښيار، احمق، ظالم، مظلوم او... دا ټول هغه ستاينومونه دي چې د قضاوت کولو لپاره يې استعمالوو. دغسې ستاينومونه کيسه بې خونده کولای شي. ځينې نور ستاينومونه بيا د کيسې د نثر او بلکې هر ښه نثر لپاره ځکه مناسب نه دي، چې وضاحت پکې نه شته. که زه وليکم چې هغه عجب سړی و، لوستونکی

به پوه نه کړم چې د نوموړي کس په باره کې څه وایم. زما دغه جمله مبهم صفت، مبهمه کړې ده.

د عبیدالله محک د "زمرده" ناول لسم فصل داسې پیلېږي:

"دواړو ودانۍ ته وکتل، ودانۍ بریالي ته ډېره بنایسته په نظر ورغله. د ودانۍ شا و خوا ته د یوه دېوال دننه په سلگونو جریبه اباده ځمکه وه، چې د منو او نورو بېلابېلو مېوو ونې او بوټي پکې وو. لوېدیځ ته یې د ځمکې پراختیا یوازې څو سوه متره وه، چې ډول-ډول زینتي ونې په کې ولاړې وې. د کور څښتن ویل چې داسې ونه به نه وي چې ده یې نوم اورېدلي وي او هغه دې ونه لري. په یونیم ځای کې یې د نظم مراعات نه و شوی، خو نور نو تر ډېره پر منظمو کتارونو کرل شوې وې. د ونو د ځینو کتارونو په منځ کې یوه نری په وړو تیزو فرش شوې لاره هم وه، چې درې متره سوري یې لاره. په ځینو برخو کې به لاره یو څه پراخه شوې وه او د گلونو واړه ټلونه به وو چې ډډې ته به یې یوه اوږده څوکی هم پرته وه. په هرو دېرشو یا څلوېښتو مترو کې به بېلابېلو لارو یو بل سره پرې کولې، په دغو ځایونو کې به د گلونو واړه ټلونه وو.

د دغو لارو تر منځ واټن کې به د طبیعي ونو بېلابېل ډولونه یا واښه او بوټي وو. د دېوال او ودانۍ په منځ واټن کې د اوبو یو وړوکی، خو د ودانۍ د اړتیاوو په پرتله لوی ډنډ و، ځینې لارې همدلته پرې شوې وې. د دغه ډنډو کې شا و خوا ته یو وړوکی ځنګل ګوتی جوړ شوی و..."

بېلابېلې ونې او بوټي، ډول، ډول زینتي ونې، بېلابېلې لارې، د طبیعي ونو بېلابېل ډولونه او د ودانۍ د اړتیاوو په پرتله لوی ډنډ هغه عبارتونه دي چې د لوستونکي لپاره کافي وضوح نه لري او د باغ او کور په لیدلو کې ورسره لازمه مرسته نه کوي. د بېلابېلو ونو په ځای د څو ډوله ونو نوم اخیستل، بهتره وو. دغه راز لوستونکي ته دا

محاسبه سخته ده چې ناليدلی ډنډ له ناليدلې ودانۍ سره پرتله کړي او د ډنډ د لويوالي په باب نتيجې ته ورسېږي.
اخځونه:

1- Karl Beckon and Arthur ganz: A Reader Guide to literary terms, New York, p.165

2 and 3- Ronald Hingley: Chekov, London, 1966, p.205

۴- سپېدې مجله، پېښور، ۳۵مه گڼه، ۲۵۸مخ، د بنگي پر غاړه.

۵- ډېوه (مجله)، لندن، لومړۍ کال، شپږمه گڼه، ۳۴مخ.

6- J.A. Guddon: A Dictionary of Literacy terms, London, p.547

۷- درسهای از ادبیات، د ولاديمير نباکوف لیکنه، ص ۳۱۲

۸- گوستاد فلور، د لزدجي دیوس لیکنه، د مینو مشیري ژباړه، تهران، ۳۲مخ.

۹- درسهای از ادبیات: ص

۱۰- خولی گلونه، ماستر عبدالکریم، ۱۹۵۷، ص ۱۱۴

۱۱- سید رسول رسا، خودکشی (ناول)، پېښور، ۱۹۶۳. ص ۷

۱۲- زرین انځور، شاپې کوڅې، کابل، ۱۳۲۷، ص

۱۳- نور محمد تره کی، څره ۱۰، ۱۲، ۱۱ او ۱۳ مخونه.

۱۴- داستانونه (مجله)، لومړۍ گڼه، لانجه، د چیخوف لنډه کیسه، د بختیالي ژباړه.

15- Chris Baldick, the concise Oxford Dictionary of Literacy terms, 1996, p.199

۱۶- سعدالدین شپون، گتیا، ۲۳مخ.

۱۷- محمد موسی شفیق، عبقریان، کابل، ۱۳۴۶، ډاکتر صاحب (لنډه کیسه).

کلیشه

په ادبیاتو کې هره هغه کلمه، عبارت، د ادا طرز یا مفهوم چې یو وخت نوی او جذاب و او اوس یې د ډېر تکرار او استعمال په وجه جذابیت کم شوی دی، کلیشه Cliche بلل کېږي.

د ادب او کلیشي رابطه د وري او لېوه رابطه ده، د ادبي لیکنې لوی کار دا دی چې د نویو حسي تجربو د انتقال لپاره د کلمو په منځ کې نوي تړاوونه او تناسبات ومومي او په دې ډول د خیال، فکر او احساس دنیا لا رنگینه او بډایه کړي.

په دې جمله کې چې وایو، په صحرا کې د سیلۍ اواز د وږي لېوه انګولا ته ورته و، د سیلۍ د اواز په باب زموږ د خیال او احساس په دنیا کې نوې اضافه شوې ده. موږ د دې تشبیه له لارې هغه وېره چې په صحرايي سیمه کې یې سیلۍ پیدا کولای شي په یو نوی شکل احساسوو.

اوس که دغه تشبیه چې یو وخت طبعاً نوې وه، تکرار شوې او سولېدلې وي، تکره لیکوال او شاعر یې له بیا استعماله تروسه وسه ډډه کوي. تکره شاعر او لیکوال هڅه کوي چې د کلمو تر منځ نوي تناسبات ومومي او پټې رابطې کشف کړي. دی په دې ډول ادبي ژبې ته نوي څه وربښي. که څه هم نورې ژبې له کلیشي سره هغومره حساسیت نلري لکه ادبي ژبه یې چې لري؛ خو په دې نورو لیکنو او ان

عادي خبرو کې د ادا هغه طرز يا هغه مفهوم، چې ډېر سولېدلی وي، پيکه لگېږي او د کليشو افراط پکې بې خوندي راولي. سولېدلی خبرې ممکن د ساده گۍ نښه وي.

ځينې خبرې ډېرې مشهورې شي، خلک يې بيا بيا کوي، مثلاً که وروسته له ډېر وخته د ملگري کور ته ورشي، هغه ممکن درته ووايي: دا لمر له کومه راوخوت؟ او چې ملگری ډوډۍ ته د پاتې کېدو ست درته کوي، شايد ووايي: يوه غريبانه ښوروا به سره وخورو.

دا جملې ولې تکرارېږي؟ ځکه چې په اوله کې خلکو ته ښکلې ښکارېدې، جذابې وې، گڼو کسانو زده کړې، د ډېرو کسانو حافظو ته يې لاره وکړه، گڼو کسانو بيا بيا واورېدلې، خلکو ته اوس په اسانۍ سره وريادېږي او څرنگه چې د خبرو په حال کې موږ دومره فرصت نلرو چې د ذهن په تحويلدځانو کې وگرځو او نوې جملې سره پيوند کړو؛ نو د ژر رايادېدونکو خبرو ويلو ته مجبورېږو. ټولنې دا مجبوريته منلې دي او په دې وجه يې هم منلې دي چې بنياد م کله کله بالکل بې موضوع وي خو پټه خوله پاتې کېدل ورته نامناسب ښکاري. په راتلونکي کمکي اختر کې هم ممکن دا مکالمه واورئ:

- څنگه روژه په خير تېره شوه؟

- هو، خدای سړي ته توفيق ورکوي!

- په اوله کې ولا ورته وارخطا وم خو هغه ستا خبره خدای سړي ته توفيق ورکوي

- چې چا و خوره په هغو هم تېره شوه چې چا و نيوله په هغو هم. په سولېدلو خبرو کې که افراط ونکړو، بدې نه لگېږي؛ خو کومه وينا چې مهمه گڼو په هغې کې سولېدلی خبرې ښې نه ايسوو. کله چې چارواکي د خبريال د دې پوښتنې په ځواب کې چې په ولسواليو کې

روغتيايي اسانتياوې ولې کمې دي، وايي چې: له بده مرغه د څو وېشت کلنو جگړو په نتيجه کې موږ ډېر مهم فرصتونه له لاسه ورکړل؛ د ځواب په رښتياوالي کې يې شايد شک ونکړو خو اغېزمن ځکه نه دی، چې ډېر تکرار شوی مفهوم اورو. په ليکنه کې کليشه تر مهمې وينا هم بده لگېږي.

ډېر کاله پخوا چې د ليسي زده کوونکي وم، يوه ورځ، چې ښوونکي په ټولگي کې نه و، د زده کوونکو شور ماشور جوړ وو. په دې منع کې د يو بل ټولگي زده کوونکي چې په دهليز کې تېرېده، راتاو شو، تختې ته ودرېد، په جدي انداز يې وويل: گورئ، گورئ، مهمه خبره درته لرم! لکه قهرجن معلم چې راغلی وي ټول غلي شو. ده وويل: سبا چهارشنبه ده!

د دغه هلک معلومات غلط نه وو مگر بديهي وو؛ موږ د هغه څه له اورېدو سره دلچسپي نه لرو چې ترې خبر يو خو د ده خبرې خوند راکړ، وې خندولو. طنز پکې ځکه پيدا شو چې نا اشنا خبره يې د اشنا خبرې په انداز وکړه، ده چې په لوی لاس دا کار کاوه، ځيرک او طنز رامعلوم شو خو که يې دا د زړه خبره واي بيا به څنگه وو؟ بيا به مو هم په کټ کټ خندلي وو مگر د ده په ساده گۍ پورې.

دوه ډله کليشي

د هغه چارواکي خبره مو په دې دليل کليشه وبلله، چې مفهوم يې سولېدلی و. شايد وويل شي چې مفاهيم خو په لوی لاس نه شو نوي کولای، که د مفهوم د تکرارېدو ضرورت و نو موږ به د کليشي په خاطر پټه خوله پاتېږو؟ د دې پوښتنې ځواب دا دی چې دقيقه خبره نه کليشه کېږي؛ په کليشه شوي ځواب کې به غالباً ابهام وي. يو داسې

عمومي حالت به لري چې په گڼو مواردو کې به استفاده ترې کولای شو. په تېرو دوه، درې لسيزو کې افغان سياستوالو او د سياسي چارو صاحب نظرو دا جمله ډېره وکاروله او په کليشه يې بدله کړه چې: افغانستان له حساسو حالاتو تېرېږي. د دوی خبره ناسمه نه وه مگر دقيقه هم نه وه ځکه که ته وغواړې هر پړاو ته حساس پړاو ويلي شي. په معنا سربېره د چارواکي د طرز او د ژبې بڼه هم سولېدلې ده، «له بده مرغه»، «په نتيجه کې»، «ډېر مهم فرصتونه» او «له لاسه ورکول»، کليشه شوي عبارتونه دي. کليشه له لويه سره په دوه ډوله وېشل کېږي: د مفهوم کليشه او د ژبې کليشه.

چېرته، څه وخت، څوک

د چارواکي په خبرو کې مې د (له بده مرغه) عبارت کليشه وباله، خو په دابل ځای کې کليشه نه راته ښکاري: «د دوی موټر چپه شو خو له بده مرغه ژوندي پاته شول، ځانونه يې کلي ته ورسول او ټول کليوال يې تر تبغ تېر کړل».

دلته د (له بده مرغه) عبارت د طنز په خوند سربېره له لوستونکو سره مرسته کوي، چې پاتې خبره په دلچسپۍ ولولي او ځان پوه کړي چې د يو چا ژوندي پاتېدل نو ولې بد مرغي ده؟ په دابل جمله کې هم (له بده مرغه) کليشه نه بولو: «افغانستان له بده مرغه په وچه کې ايسار هېواد دی. موږ له نورو سره په روابطو کې د گاونډيو خوښې ته محتاج يو». دلته د (له بده مرغه) عبارت په هغه ناخوښۍ باندې تاکيد دی چې ويونکی يې د افغانستان د جغرافيايي موقعيت په اړه لري. ده په خپله ناخوښۍ باندې تاکيد ځکه ضرور بللی دی چې ډېرو کسانو ته ممکن په وچه کې ايساروالی ستونزه ښکاره نه شي. په دواړو وروستو مثالونو کې (له بده مرغه) عبارت معنايي نقش لري

خو د چارواکي په خبره کې د معنا په لحاظ غیر ضروري دی. د کلیشه شوي عبارت یوه نڅښه دا ده چې په جمله کې شاید د معنا په لحاظ غیر ضروري وي مگر خلک یې هسې د عادت له مخې راوړي. دغه بحث مو دې نتیجې ته رسوي چې یوه کلمه ممکن په یوه متن کې کلیشه وي، په بل کې نه وي، دغه راز یو عبارت یو وخت کلیشه نه وي، بیا کلیشه شي، بیا دومره وسولېږي چې د هر چا تر پام بد شي، هېر شي، وختونه واوړي، یو څوک یې د پخوانو په لیکنو کې ولولي، دوړې ورنه وڅندي، تازه گي په کې وويني راوايې خلي، استعمال یې کړي.

له بلې خوا، یو کس شاید یو عبارت کلیشه شوی احساس کړي او بل کس په دغه احساس کې ورشریک نشي. هغه کسان چې د یوې ژبې نظم و نثر د پر لولي ممکن د پرځه ورته سولېدلي وایسي.

زیاتېگی

د کابل شاوخوا ځینې خلک بې ضرورته د عادت له مخې په خبرو کې (زیاتېگی) وایي، دا کلیشه ده؟ ځواب منفي دی. په کلیشه کې مقصد دا وي چې په لوستونکي یا اورېدونکي باندې اثر واچوي خو (زیاتېگی) او نور تکیه کلامونه (لکه: یاره نو، مړه، تاسره دې خدای ښه وکړي...) یوازې د عادت له مخې ویل کېږي.

کلیشه او معنا

کلیشه د کلام په معنا او ښکلا، دواړو، منفي اثر کوي. کلیشه د لیکنې دقت او وضوح ته له دریو اړخونو تاوان رسوي: یو: د مبالغې سبب کېږي. دوه: ابهام زېږوي.

درې: معنا بدلوي.

د (په ترڅ کې) کليشيې د دې جملې معنا بدله کړې ده، «د يوې غونډې په ترڅ کې د مور ورځ ولمانځل شوه.» دلته اصلي مقصد دا دی چې ټوله غونډه د مور د ورځ په مناسبت وه خو کليشيې يې معنا وربدله کړې ده او اوس ورنه دا معنا راوځي چې د غونډې په ضمن کې د مور ورځ هم ولمانځل شوه.

کليشيې چې د ذهن د لټې پيداوار دي، اکثره وخت د ابهام سبب کېږي، اوس په دالاندې جمله کې د (خاص) معنا څه ده؟

- هغې يو خاصه ښکلا لرله.

- هغې يوه خاصه موسکا لرله.

- د هغې په سترگو کې يوه خاصه ځلا وه.

- يو خاص اثريې راباندې وکړ.

شايد ووايست چې خاص يعنې له نورو بېل او استثنايي؛ خوبيا څه؟ په دنيا کې د هر بنياد ښه بېله ده.

ايا د دې جملې، چې د افغانستان د چپې حکومت د دوران کليشيې پکې راغلي دي، په معنا پوهېږئ: «کله چې شاعر د ټولنې له ذهني او عيني شرايطو سره سم د اگاهانه درک او تحليل له مخې داسې شعر ووايي...» ايا درک هم اگاهانه او غيراگاهانه لري؟ ايا شاعرانه الهام او تحليل سره يو ځای کيدلای شي؟

او بالاخره کليشه د مبالغې مور هم ده. د وينو تر وروستي څاڅکي پورې جنگېدل، وسپنيزه اراده، نه سترې کېدونکې مبارزه او يوه نړۍ مننه، د مبالغو مثالونه دي. کله چې اناونسرد يوه شعر د اورولو په خاطر له يو چا يوه نړۍ مننه کوي، نو د هغه د واقعاً د لويو کارونو د مننې لپاره به کوم الفاظ مومي؟ په گڼو کليشو کې مبالغه وينو.

کلیشه شوي فکرونه ممکن ناسم وي:

(۱) افغانستان د اسيا په څلور لاره کې دی. (۲) ښځې تر نارینه وو حساسې دي. (۳) افغانان مېلمه پال دي... د غسې مشهورې خبرې گڼو کسانو ته د کانيې کرې ښکاري خو د فکر خاوندان په دې نه غولېږي چې يوه خبره دې يې بيا بيا اورېدلې وي هغه دې خامخا سمه وي. لوی ليکوال د ژور فکر خاوندان وي.

کلیشه او مجازي ژبه

د جانان قد چې له سروې سره برابر وو او سرو قد ورته وايو، منظور مو واقعي مقایسه نه وي. دا مجازي خبره ده. تشبیه، استعاره، او سمبول د مجاز مشهور ډولونه دي. معمولاً د ژبې هغه کلمې او عبارات چې موږ يې په مجازي معنا استعمالوو د کلیشې د ناروغۍ له خطر سره ډېر مخامخ کېږي. مثلاً په دې جمله کې: قطبي خرسانو د ۱۳۵۸ کال د جدي په شپږمه نېټه زموږ د وطن زړه اشغال کړ؛ د قطبي خرسانو او زموږ د وطن زړه ترکیبونه په مجازي معنا راغلي دي او څرنگه چې بیا بیا استعمال شوي نو په کلیشو بدل شوي دي. په مجازي معنا د کلمو کارول د ادبي ژبې خصوصیت دی. کمزوري ليکوال او شاعران چې د ادبي ژبې مجازي اړخ ته په شعوري یا لا شعوري ډول مایل دي، ذکر شوي جمله ممکن په همدغه بڼه مناسبه او ادبي وگڼي، حال دا چې تکرره ليکوال که د نوموړي مطلب د بیان لپاره د مجازي معنا نوې او ناکلیشه شوې کلمې مناسبې وگڼي خو پیدا يې نکړي، نو بیا نوموړی مطلب په غیر مجازي ژبه لیکي. داسې: «روسانو د ۱۳۵۸ د جدي په شپږمه نېټه کابل ونيو.»

زموږ د بيان په کتابونو کې د تشبيه او استعارې په ډولونو خبرې کېږي خو په دې شي تاكيد نه کېږي چې د كليشه شوې تشبيه او استعارې بيا کارول دوه توتو ارزښت نه لري. دغه کتابونه که په زړو استعارو او تشبيهاتو کې د نويو اړخونو د پيدا کولو په لارو چارو وغږېږي گټه به يې ډېره وي.

ترکيبونه او كليشه

زموږ په پخوانۍ شاعرۍ کې د ترکيب جوړولو دود نه و. دې کار ته په شلمه پېړۍ کې توجه وشوه. استاد حمزه شينواري د پښتنې سترگې او شرابي ورپېڅې په څېر نوي ترکيبونه ورغول. وروسته بيا دې نوبت غزونې وکړې په نظم و نثر کې ډېر ترکيبونه جوړ او ډېر يې په كليشو بدل شول. زموږ د ادب كليشه شوې او کمزورې برخه له سولېدليو ترکيبونو مالا ماله ده. لکه پښتنې سترگې، د ازادۍ ناوې، د علم ډيوه، د سولې کوتره، د نظر غشي، د جنگ اهریمن، گلابي شونډې، نرگسي لېمې، قاتل نظر، د شفق جزيرې، سندريز ماښام، د شفق جام، زخمي وطن...

د پای ټکی اېښودل

کله چې له فعله بله او استعاري معنا واخلو، په دغه فعل کې استعارې ته تبعیه استعاره وايو. تبعیه استعاره په فعلونو کې د تنوع د راوستلو په برکت ليکنه ښکلې کوي خو د مجازي ژبې د نورو ډولونو په څېر د كليشه کېدو خطر ډېر وړ دوڅاره کېږي. د پای ټکی ردول د «ختمولو» د فعل لپاره يوه استعاره ده چې په وروستيو لسيزو کې پښتو ته راغلې او د ډېر استعمال په وجه په كليشه بدله شوې ده. تبعیه استعاره د بل هر مجاز په څېر د تکرار تاب نلري.

هوکي

يو وخت چې د ادبي ټوټو بازار تود و (هو) او (هوکي) کلمې په ادبي نثرونو کې ډېرې استعمالېدې؛ دا په مجازي معنا نه راتلې خو بلاغي نقش يې درلود، د هنري اثر د شيندلو په نيت راتلې، ځکه خو د تکرار په وجه کليشه شوې. نه يوازې مجازي عبارت بلکې هره هغه کلمه چې د بنيست د پيدا کولو او د اغېز د شيندلو په خاطر يې استعمالوو، ممکن د تکرار تاب ونلري، په کليشه بدله شي.

رديف او کليشه

د شعر وزن او قافيه د کليشې له بحثه لرې ښکاري خو په رديفونو باندې د کليشې باد لگېدای شي. (غزل به څه ليکمه)، (غزل ليکمه) او (په کلي کې) د پېښور د خوا د غزلونو هغه رديفونه وو چې په ديارلس سوه اويايمو کلونو کې د کليشې په موضوع باندې د خپلې لومړۍ ليکنې په وخت راته، تر نورو ډېر سولېدلي ښکاره شول.

پيل او کليشه

له کليشې خلاصون اسانه نه دی. په همدې ليکنه کې چې د کليشې په خلاف ده، يو بل کس شايد سولېدلي عبارتونه په اسانۍ ومومي. خو هره ښه ليکنه تر وسه وسه له کليشو پاکه وي، زموږ د گڼو ليکنو چې پيل يې لا کليشه وي نو ولې به لوستونکي ولري؟ د کليشه شوي پيل مثال: لکه څنگه چې ټولو ته معلومه ده... يا دا يو څرگند حقيقت دی...

کيسې او کليشې

د واده په شپه شهيد پدل، د مظلوم د بد مرغۍ په اوج کې د انقلاب بريالي کېدل يا په ډېره غريبه کورنۍ کې د اتل زېږېدل، زموږ د کليشه

ځپلو کيسو د پلاتونو ځينې کړې دي. زموږ د گڼو کيسو صحنې او منظرې هم کليشه يې دي.

مثلاً د (برکلي) عبارت په سلگونو کيسو کې موندلې شو. زموږ د گڼو کيسو کلي يا د سين په غاړه وي يا د غره په لمنه، د بدمرغۍ په وخت ممکن منی وي او يخ باد لگېږي. د غريبې کورنۍ بچي معمولاً ډېر سم خلک وي خو د غريب سړي لور که تعليم يافته شي، ودې شي چې له مور او پلار سره جفا وکړي. د دغو کيسو په نثرونو کې ماښام توره کمپله غوړوي، واوره ځمکې ته سپين کفن ور اغوندي او يخ بادونه بې رحمانه وي. زموږ د اکثرو کيسو په نثر، پلات او کرکټرايزېشن باندې کليشې غلبه کړې ده.

بې رحمانه وژنې

په ستاينومونو کې افراط د نثر د کليشه توب او کمزورۍ يو لوی عامل دی. زموږ په ليکنو کې وژنې بې رحمانه او کمينونه ناخوانمردانه وي. معلومه نه ده چې په رحم سره وژنې او په ځوانمردۍ سره کمينونه به څنگه وي؟ زموږ په نثرونو کې اکثره وخت، بې له څه ضرورته، اسمونه صفتونه لري او د وصفې ترکيبونو بې خاصيته کليشې تکرارېږي. زموږ په نثرونو کې غرونه دنگ وي، سيندونه څپاند وي، خاوره سپېڅلې وي، تاريخ له وياړه ډک وي، ځوانان غيرتي وي، څېرې ناولې وي، هيلې بدمرغې وي، هڅې کرغېړنې وي، دودونه ناوړه وي، کروندې شنې وي، او بېرغ رپاند وي؛ بېرغ به رپېږي خو هغومره ډېر نه لکه زموږ په بېکارو نثرونو او شعرونو کې، او بل ضرور نه ده چې د يو شي صفت او خاصيت همېشه ورسره ذکر کړو. لوی ليکوال د ستاينومونو په راوړلو کې لا ډېر احتياط کوي

ځکه معنا يې ممکن دقيقه نه وي او کليشه شوي صفتونه چې د معنا په احتمالي ستونزې سر بېره بلاغي قدرت (بنکلايز اغيز) هم نلري، د ښه نظم و نثر لپاره بې فايده چې مضر دي.

کليشو ته ولې مخه کوو؟

کله چې وخت ونلرو هماغه کلمې لیکو چې ذهن ته سمدستي راځي. په ذهن کې تيار عبارات معمولاً سولېدلي وي. دغه ټوکه په ژورنالستانو ډېره کېږي خو هغه ژورنالستان چې د قلم قدرت او له کليشو سره حساسيت ولري، هغه په لنډ تنگ وخت کې هم هڅه کوي چې د ليکنې طرز او عبارات يې سولېدلي نه وي.

بله دا چې که په مطلب سم پوه نه يو، بيا معمولاً د کليشو ابهام ته پناه وړو. موږ که د يوه سيند په باره کې کافي معلومات نلرو او ليکنه ورباندې کوو بيا نو آسانه لاره داده چې مست يې وېږلو، څپاند يې وېږلو او تاوراتاووالی يې له مار سره تشبيه کړو. هغه سړي چې د شعر لپاره آگاهانه تحليل او عيني او ذهني شرايط يادول، هغه غالباً د ويلو لپاره مطلب نه درلود. يو بل څوک ممکن کافي وخت ولري، له موضوع هم ښه خبر وي خو چې لټ وي او ذهن نه ستومانه کوي، د نثر انداز به يې خود د کليشې ښکار کېږي.

کليشو ته د مخ کولو يو بل علت د هغو اغوا کوونکي خاصيت دی. د کليشو ابهام، د هغو تکرار و شهرت او په جمله کې د هغو چست راتلل، ليکونکي غولوي چې ژوره معنا او مناسبه ښکلا يې موندلې ده.

د کليشو د پېژندلو ضرورت

يو زلمی چې غواړي ليکوال شي هغه ممکن مطبوعات ولولي او هورې ور معلومه شي چې غرونه پکې دنگ دي، د دښمن هڅې پکې

کرغېړنې دي. د هېواد غلیمان پکې قسم خوړلي دي او د هېواد بچیان پکې د وینو تر ورسټي څاڅکي پورې جنګېږي. ده ته چې لیکوالي همدا شی وربښکاره شي د خپلو عادي خبرو دقت او فطري ښکلا د کلیشو قربان کړي او هنر ته د نژدې کېدو په ځای لا ډېر ورنه لرې شي. دی بیا نه لیکي چې کال نوی شو، بیا لیکي چې نوی کال را دېره شو او له ځان سره یې نوي پېغامونه راوړل. دی نور له ځانه نه پوښتي چې کوم پېغامونه؟ د ده نور په خپل ذهن او خپلو تجربو تکیه نه وي، تکیه یې د مطبوعاتو په سولېدلو لیکنو وي. څرنگه چې زموږ اوسنۍ کلیشې د جنګ د کلونو پیداوار دي نو توندي او تيزي پکې زیاته ده. زموږ لیکونکي په عادي ژوند کې آرام او مهذب بنیادم وي خو چې قلم راواخلي غرله غره سره جنګوي، د عصبي بنیادم غوندې توندي تېزې خبرې کوي. زلمی لیکونکي داسې لارې ته سیخ شوی وي چې نه د فکر، نه د ښکلا او نه د اخلاقو په لحاظ ګټوره وي.

نو د دې لپاره چې خپلو ادبیاتو ته خدمت وکړو او په فکري او اخلاقي لحاظ بهتر شو، د کلیشو پېژندل او له هغو سره حساسیت لرل راته پکار دي.

د کلیشې هنري ارزښت

کلیشې د هغو کرکټرونو د انځورولو لپاره چې سولېدلي افکار لري، ډېره ښه ذریعه ده. سولېدلي عبارات د سولېدلي فکر د معرفي لپاره هنري ارزښت لري. په شعر کې هم شاید په کلیشه یې ژبه د کلیشه یې حالت بیانول نوې ښکلا پیدا کړي.

د کلیشې هنري ارزښت

د ادب په وینا کې د ترقۍ لېوال لیکوال او شاعر ته پکار ده چې له کلیشو سره حساسیت ولري او د بې کلیشو نثرونو او شعرونو په

ليکلو باندې ځان عادت کړي. دغه مقصد ته د رسېدو لپاره دا لاندې کارونه گټور دي:

- د ادبي آثارو مطالعه دې نه هېروي، دغه مطالعه د ذهن خلاقيت زياتوي، ليکوال له نويو ادبي ظرافتونو سره بلدوي او د هغه د لغتونو زېرمه پراخوي.

- په گړنۍ ژبه او په تېره بيا مورنۍ لهجه کې دې پتو بنکلاوو او نا څرگندو وړتياوو ته ځير شي او دغه سیر و سلوک دې د ځان عادت وگرځوي.

- يو متن دې ولولي او کليشې دې پکې ومومي، اخبارونه د کليشو ځالې دي.

- څو کسه دې په شريکه يو متن ولولي، هر يو دې هغه کلمې او عبارتونه چې کليشې ور معلومېږي له ځانه سره نوټ کړي، بيا دې خپل لستونه سره مقايسه کړي. هغه کلمې چې ټولو يا اکثرو ته کليشې معلومې شوې دي، د هغو په کليشه توب کې شک لږ دی، هغه چې لږو کسانو ته کليشې بنکاره شوي، د هغو په باره کې دې نور غور وکړي.

- که شاعران او ليکوال د کليشه شويو عبارتونو او کلمو لستونه جوړ کړي او له ځان سره يې وساتي، دا کار به له کليشو سره د دوی حساسيت زيات کړي.

- په انټرنېټ کې ځينو کسانو د انگليسي ژبې د کليشه شويو عبارتونو لستونه خپاره کړي دي. دا کار شايد په ځينو نور ژبو کې هم شوی وي، پښتو ليکوال او شاعران هم کولی شي په انټرنېټ کې د کليشه شويو عبارتونو لستونه خپاره کړي.

د سرو زرو خبرې

د ښاغلي اجمل اند د شعرونو د کتاب (په خپو کې انځورونه) په سريزه کې لولو: "د ده په هر شعر کې د خپلې ټولنې او چاپېريال په اړه خامخا څه وي او داسې ښکاري چې دی يوه گړۍ هم له خپلې ټولنې، خلکو او پهرژلي او ويرژلي هيواد نه بېغمه نه دی."

په دغو کرښو کې د سريزې ليکونکي غواړي ووايي چې د اند په شاعري کې د هيواد او ټولنې موضوعاتو ته توجه ډيره شوې ده. چې داسې ده بيا خو بهتره وه دا خبره بې له (هر)، (خامخا) او (يوه گړۍ هم) څخه راغلې وای ځکه هاله به په وينا کې مبالغه نه وه، دقت او اعتدال به پکې و.

زموږ په اکثرو اوسنيو نثرونو کې د پاسني مثال غوندي د ټينگار او مبالغې کلمې او عبارات په بې پامۍ سره کارېږي.

موږ ممکن په خپله مقاله کې وليکو: «په دې خاوره چې هر چا تيري کړی له ماتې سره مخامخ شوی دی» او ودې شي د کيسې کرکتر داسې معرفي کړو: «هغه هيڅکله دروغ نه ويل»

په دغو جملو کې د (هر چا) او (هيڅکله) کلمې له حقيقت (چې له تاريخه يې غوښتنه کوو) او رښتيا غوندې ټوب سره (چې له کيسې يې غواړو) سمون نه خوري.

تاريخ وايي په دې خاوره کې ځينې تېريگر غالب شوي، ځينې مغلوب شوي دي او د ژوند تجربه رانښيي چې خورا رښتيني وگړي هم يو نيم

ځل دروغ ويلو ته مجبور يږي. يوه اروپايي ليکوال، د طنز په ژبه، بنيادم داسې تعريف کړی و: «انسان هغه حيوان دی چې درواغ وايي». خو وېشت کلونو جگړو او افراطي فکرونو زموږ په نثر کې د کلکو خبرو بازار تود کړی دی. د تشدد د پلويانو په ذهن کې له خيالي يا واقعي دښمن سره مباحثه او مشاجره روانه وي ځکه خو د ټينگار کلمې ډيرې په خوله راځي. لکه: موږ هيڅکله داسې نه دي ويلي... موږ په هيڅ ډول دا نه منو... موږ په کلکه دا غندو، ها غندو...

بليغه وينا هغه ده چې په اوريدونکي اثر وکړي. د اثر پرې باسلو يو لوی شرط دا دی چې د اوريدونکي حال په پام کې وساتل شي. که څوک زما په خبرو شکمن وي زه به خبره ورته په تاکيد سره کوم او که نه نو تاکيد ته اړتيا نشته.

بې ځايه ټينگارونه چې ليکنه يا وينا له حقيقته لرې کولی شي اوس تر ډيره حده په کلېشو بدل شوي دي او په هنري لحاظ د نثر د بدرنگۍ سبب گرځي.

د ښه نثر او رښتيا خبرو د ليکلو لپاره پکار ده چې ډير، ډيرزيات، تر ټولو زيات، خورا، هيڅوک، هيڅکله، په هر اړخيز ډول، په بشپړه توگه، په ټول ژوند کې، په ټول تاريخ کې، په يقين سره، دا خو هر چاته معلومه ده او داسې نورې کلمې او عبارتونه چې د بې ځايه ټينگار او مبالغې لپاره هم پکار يږي، په احتياط استعمال کړو.

انتون چيخوف، ماکسيم گورکي ته ويلي وو «تروسه وسه له صفتونو او قيدونو لرې گرځه» د امريکا مشهور شاعر رابرت فراست وايي «اسمونه او فعلونه سره زر دي، قيدونه او صفتونه د وسپنو ټوکړې وگڼه... د صفتونو دې کور تالا شي»

صفت د اسم حالت او قيد د فعل څرنگوالی بيانوي. نو قيد او صفت چې د (سرو زرو) په پېژندلو کې مرسته کوي، دغه (زر پېژوندونکي) ولې ورته په قهر دي؟

دا ځکه چې په ليکنو کې وصفي کلمې او قيدونه له يوې خوا د موضوع د بيانولو او انځورولو د مشکل خوا اصلي هنر ځای په اسانه نيسي او له بلې خوا ليکوال د بې ځايه ټينگارونو او مبالغو په لومه کې ايساروي.

د سفر نامې بې حوصلې ليکوال به د بنکلي منظري په باره کې داسې ليکي: «ډيره بنکلي، د ليدو وړ منظره وه.» چې دلته دواړه صفتونه (ډيره بنکلي، د ليدو وړ) د منظري په رانېدلو کې مرسته نه راسره کوي بلکې يوازې د منظري په باب د ليکوال رايه رابښي.

د ورځپاڼې يو تنبل ژورناليست چې د يوه قتل د پېښې بيان ورڅخه فکر او کار غواړي نو يوې مشهورې جملې ته به پناه يوسي او وبه ليکي: (په بې رحمانه ډول ووژل شو.) ته به وايي چې غير بې رحمانه وژنې هم شته!

او هغه ليکوال چې د هيواد د ځنگلونو په باره کې مضمون ليکي خو د موضوع په باب د کافي معلوماتو د ټولولو تکليف نه شي گاللی، خپله ليکنه به په دا رنگ جملو ډکوي: «زموږ د تاريخي او سمسور هېواد ځنگلونه له غم لړلي برخليک سره مخامخ دي. د گران هيواد د دنگو غرونو بڼايسته ځنگلونه د بې رحمه سوداگرو د حرص او از په اور کې لولپه شول. هو! زموږ بنکلي ځنگلونه د ناوړه استفاده کوونکو د شخصي گټو په خاطر په يو مخيز ډول له منځه ځي.» د دغو جملو مطلب په درې څلورو کلمو کې ځاييږي خو ليکوال د کافي معلوماتو د نشتوالي په خاطر خپله ليکنه د بې ځايه قيدونو او

صفتونو په زور او ږدول غواړي چې په نتيجه کې د مطلب ټکي د
 قيدونو او صفتونو په دوره کې له لوستونکي څخه پټ پاته شي.
 رايي پام وکړو چې (سره زر) رانه د وسپنو په ټوټو کې ورک او نهام نه
 شي.

د ۱۳۷۹ لمريز کال پسرلي

د نصاب نويو کتابونو ته يو نظر

د موقتي ادارې له جوړېدو وروسته د ۱۳۸۰ کال په ژمي کې معارف وزارت د ابتداييه او ثانوي دورې درسي کتابونه تدوين او په دولس ميليونه نسخو کې چاپ کړل. په هغه ژمي د درسي نصاب کميسيون په ډېره بېړه، له موجودو درسي کتابونو چې په تېرو کلونو کې بېلو بېلو ادارو تاليف کړي وو، د موادو انتخاب وکړ او هغه څه يې ترې لرې وغورځول چې په علمي لحاظ کمزوري ورنښکاره شول او يا يې د سولې د کلچر مخالف وبلل.

د ۱۳۸۱ کال په پسرلي کې د ملالۍ لېسې مديرې د نوي نصاب په اړه د کابل له مطبوعاتو سره په مرکه کې د نويو تدريسي کتابونو د نښکېدو د بيان په وخت وويل چې مثلاً د دويم ټولگي په دري کې داسې مطالب ځای شوي دي چې نه يوازې ماشومانو ته دري ژبه او سواد ورزده کولای شي بلکه هغو ته د ژوند د واقعيتونو او چاپېريال په باره کې هم ډېر څه ورزده کوي. دغه کتاب ماشوم د سولې له اهميته خبروي، د ماین په خطرونو يې پوهوي، د ډوډۍ خوړلو آداب ورزده کوي، د غاښونو د پاک ساتلو اهميت ورنښي، د وزرش اهميت ورنښي او دې ته يې پام اړوي چې د ځنگلونو د ونو په غوڅولو کې ډېر تاوان دی.

د همدې نصاب په باره کې د معارف وزارت د هغه وخت تدريسي مرستيال ذبيح الله عصمتي په يوه مرکه کې وويل چې تر دې وروسته

به په ټول هېواد کې يو شان کتابونه تدریسي پېږي. ده زیاته کړه چې د ۱۳۸۰ کال په ژمي کې برابر شوي کتابونه بس د همدې یوه کال لپاره دي چې د تدریسي کتابونو د توحید عاجل ضرورت ورباندې پوره شي. په روان کال (۱۳۸۱) کې به د پوهنتون د استادانو او د ښوونې او روزنې د ماهرانو په مرسته یو جامع او تر ډېره حده بې عیبه تدریسي نصاب برابروو.

تر موقتي ادارې دمخه په افغانستان کې واحد تدریسي نظام نه و. دغه شي ملي وحدت ته تاوان پېښاوه او لکه څنګه چې د ملالۍ لېسې د هغه وخت مدیرې مېرمن شریفې د کابل مطبوعاتو ته ویلي وو، په څو ډوله نصابونو کې دا تاوان هم شته چې شاګرد په بل ښوونځي کې د بل ډول کتابونو لوستلو ته مجبور پېږي.

د افغانستان معارف په ښوونځیو کې د تدریسي کتابونو د توحید مقصد ته ورسېد خو هغه جامع او تر ډېره حده بې عیبه تدریسي نصاب ته چې ارواښاد عصمتي یې په ۱۳۸۱ کال کې د جوړېدو توقع لرله، تر اوسه پورې نه یو رسېدلي. په دې برخه کې ناکامي به مختلف علتونه لري خو یو علت یې دا دی چې موږ اصلاً د معارف تدریسي کتابونو ته لازم اهمیت نه ورکوو. د معارف کتابونه د میلیونونو کسانو د مستقبل په جوړولو او یا په بل عبارت د هېواد د راتلونکې په جوړولو کې لویه برخه لري او په افغانستان کې خو د معارف د کتابونو اهمیت لایات دی.

په افغانستان کې اکثره میندې او پلرونه لیک لوست نه شي کولای، مانا دا چې خپلو ماشومانو ته له درس ورکولو عاجز دي. ښوونکي هم چې اکثره یې د جګړو د کلونو په خورا بدو حالاتو کې زده کړې کړې دي، په کافي اندازه تکره نه دي او که ځینې پکې تکره هم وي، د

گرانۍ په علت له مکتبه بهر هم کارونه کوي، په ټولگي کې په اصطلاح هسې ورځ تېروي. زه په کابل کې د یوه ښوونځي سرمعلم پېژنم چې د ورځې درې ساعته په مکتب کې تېروي نور ټول وخت ټکسي چلوي. د جمعې په ورځ هم د ټکسي کار کوي. دا خبره مې ورنه خو ځله اورېدلې ده چې هغه د مکتب درې ساعته یې د دمې وختونه دي.

د زده کوونکو د مور و پلار او د ښوونکي په حالت کې بدلون راوستل، تر راتلونکو ډېرو کلونو پورې اسان کار نه دی. خو که په دې منح کې د ښوونځیو لپاره ښه کتابونه ولرو نو لږ تر لږه لایق او زیار ایستونکي زده کوونکي به د پلار و مور او معلم له لازمي مرستې پرته هم کافي استفاده ورنه وکړي. ځکه خو ویلی شو چې زموږ په هېواد کې د معارف کتابونه لا زیات اهمیت لري. زما په گومان د معارف ښه کتاب په افغانستان کې ایډیال معارف ته د رسېدو په لار کې تر ګردو ګټوره وسیله ده.

ډېر کسان د معارف وزارت ملامتوي چې تر اوسه پورې د مناسبو تعلیمي کتابونو په برابرولو کې پاتې راغلی دی مګر دا هم ویلی شو چې زموږ اهل نظر و د معارف تدریسي کتابونو ته چې شاید له اساسي قانونه وروسته تر ګردو سرنوشت سازې لیکنې وي، خاص اهمیت نه دی ورکړی او معارف وزارت ته یې نه د مشورو له لارې وړاندیزونه کړي او نه یې د انتقاد له لارې ورباندې فشار اچولی دی.

معارف وزارت سړ کال هم درې سوو عنوانه تدریسي کتابونه په شپېتو میلونو ټوکو کې چاپ کړل. د روان کال (۱۳۸۷) د سرطان په څلورمه نېټه معارف وزیر حنیف اتمر په پلچرخي کې د پوهنې وزارت د ګودامونو په ساحه کې خبریالانو ته وویل چې په نویو کتابونو کې د

کيفيت بهترۍ ته پام شوی دی، د جنگ جگړو او تشدد تبليغ پکې نشته او د خشونت له ناروغۍ پاک دي. ده دا هم وويل چې زده کړې ته د کم عمره زده کوونکو د هڅولو لپاره د ابتداييه دورې گڼ کتابونه په رنگه بڼه چاپ شوي دي. د ده په وينا تر راتلونکو درې مياشتو پورې به د دغو کتابونو څلورڅلوېشت ميلونه ټوکه په بڼوونځيو باندې ووبشل شي.

دغه کتابونه اوس د هېواد اکثرو بڼوونځيو ته رسېدلي او معارف وزارت ويلي دي چې دا هم د موقت وخت لپاره دي، له هره اړخه مناسب کتابونه به له دې وروسته چاپېږي.

زما په نظر که د معارف وزارت د نصاب د ادارې په دغه وروستي محصول ډېرې او جدي خبرې وشي او که ممکنه وي سيمنارونه ورباندې جوړ شي، نو دا به د نصاب د کتابونو له جوړوونکو سره مرسته وکړي چې په بل پړاو کې له جدي ستونزو پرته کتابونه ولري. دلته به د شپږم ټولگي لپاره په درې ژبيو مکاتبو کې د پښتو، دري او دغه راز د ساينس کتابونو ته يو نظر واچوو.

الف، پښتو:

دغه کتاب چې شپږ ډېرش لوسته لري په دوه اويا مخونو کې چاپ شوی دی. کتاب د پخوا غونډې په منظوم حمد پيل شوی دی خو په دويم لوست کې يې په نعت کې دا ابتکار شته چې په نثر دی. د کلاسيکو استادانو له کلامه را اخيستي حمدونه او نعتونه معمولاً په اسانه ژبه نه وي او په فکري لحاظ هم داسې مفاهيم پکې راغلي وي چې د کم عمر د زده کوونکو سر ورباندې سم نه خلاصېږي، د دې مشکل د اواړي يا کمولو يوه لاره خو داده چې حمدونه او نعتونه په نثر شي. د حضرت رسول اکرم د سيرت په کتابونو کې خورا خواږه او

له اخلاقي پيغامونو مالا مال حکايتونه پيدا کولای شو چې د کم عمر او بلکې د هر عمر د زده کوونکو لپاره به خورا مناسب وي. کاشکې د نصاب د کتابونو د تاليف په راتلونکي يا د معارف وزارت په قول په اساسي پړاو کې د منظمو حمدونو او نعتونو په ځای د زده کوونکو لپاره قابل درک او خوږو نثرونو ته لازيات پام وشي. د شپږم ټولگي د پښتو کتاب دريم لوست چې (پوهنه) نومېږي، داسې پيل شوی دی:

(علم د پوهې، پېژندنې او خبرتيا په معنا دی. پوهنه د يوې رڼا په څېر د انسان زړه او دماغ او د هغو د برياليتوبونو لارې روښانه کوي، انسان له بې لارۍ او مايوسۍ څخه ژغوري او خپلې موخې ته يې د رسېدو لارې چارې برابروي. له بلې خوا ناپوهې داسې تياره ده چې انسان له ډار، خطرو او خواري سره مخامخ کوي.)

زۀ په دې متن سم نه پوهېږم. ډار او ناپوهې څه رابطه سره لري؟ ايا خطر يوازې د ناپوهو په برخه وي؟ دلته (زړه) او (دماغ) ته د (هغو) ضمير راوړل شوی دی، مانا دا چې دوه سره بېل شيان يې بللي دي. که يې بېل وبولو نو علم د (زړه) په روښانولو کې څۀ ونډه لري؟ (د برياليتوبونو د لارو روښانه کول) څۀ ته وايي؟ پوهه ممکن له بنياد سره مرسته وکړي چې بې لارې نه شي خو داسې څه ثبوت نشته چې پوهه مو له مايوسۍ وژغوري. د معنا ضعف د کتاب په اکثرو ليکنو کې وینو.

د اتم لوست پيل داسې دی: (مطالعه داسې کړنه ده چې د انسان له سترگو او مغزو څخه د ناپوهۍ پردې لرې کوي.) د سترگو پردې خو شته مگر د مغزو پردې څنگه وي؟ او بيا د سترگو له پردو سره پوهه يا ناپوهي څه رابطه لري؟

د نهم لوست اوله جمله دا ده: (هغه څه چې په خلکو کې د سړي عزت او اعتبار ساتي هغه رښتيا ويل او له دروغو څخه ځان ساتل دي.) که يو څوک قاتل وي خو دروغ ژننه وي ايا عزت او اعتبار به يې ساتل شوی وي؟ نهم لوست چې (رښتيا ويل) نومېږي زما په گومان د کتاب تر گردو عالي ليکنه ده مگر دغه اوله جمله يې شاعرانه مبالغه ده، د کم عمره زده کوونکو په فکري روزنه کې برخه نه اخلي.

د کتاب د څلورم لوست عنوان د (کتاب څنگه منځ ته راغی) جمله ده. په کتاب کې د دې جملې مخې ته د سوال يې او ندا يې دواړه نڅېښې شته. زه پوه نه يم چې دلته ندا يې څه معنا لري. په دې کتاب او دغه راز د شپږم ټولگي د دري او ساينس په کتابونو کې چې ما د دې ليکنې لپاره ولوستل د املا يې نڅېښو په استعمال کې ډېرې تېروتنې وې. بهتره ده د کتابونو د چاپ په راتلونکي پړاو کې دا ستونزه ختمه شي. د شپږم ټولگي د پښتو په اکثرو درسونو کې د جوړښت په لحاظ ناسمې جملې وينو. په څلورم لوست کې لولو: (همدا وه چې ځينو خلکو به په لرگيو کې د يوې نښې په توگه نښانې کولې.)

په شلمه پېړۍ کې چې له انگليسي ژبې څخه ژباړې زياتې شوې، دې لړۍ په پښتو ليکنو منفي اغېزې هم وکړې. د (په توگه) بې ضرورته استعمال د دې ډول اغېزو يو مثال دی. په انگليسي کې لولو:

Our people regarded him as a great leader.

ټکي په ټکي ژباړه يې داسې ده: زموږ خلک هغه د يو لوی رهبر په توگه گڼي. حال دا چې د پښتو د خپل جوړښت تقاضا دا ده چې دا جمله داسې وژباړو: زموږ خلک هغه يو لوی رهبر گڼي.

د دې کتاب په دويم مخ کې لولو: (زده کوونکي دې په دوه کسيزه توگه شعر د املا په توگه يو بل ته ووايي او ودې ليکي.)

که څه هم د موقتي ادارې د جوړېدو په لومړيو ورځو کې لا د معارف مقاماتو دې ته پام وکړ چې تدریسي کتابونه د خشونت له مفاهیمو خالي کړي او څو کاله وروسته ښاغلي اتمر هم همدا خبره کوله مگر دا کتابونه لا تر اوسه له سوله ییزو افکارو سره پوره اشنا نه دي. د شپږم ټولګي د پښتو شپږ پر شلم لوست (د هېوادنۍ مینې ترانه) نومېږي، دلته یې ټول متن را اخلو:

ما ټول عمر وطنه ستا په غم ژړلي دي
دردونه مې ملي دي ما لا کم ژړلي دي
په هره لوبشته خاوره دې له سرو ماله تېریم
د ښمن زما له هوډه دم په دم ژړلي دي
بریاوې د تاریخ مې د جهان خلکو ته درس دی
د هرې نیمګړتیا سره مې سم ژړلي دي
ارمان زما ملي دی د ولس له زړه خبریم
همیش مې د بري د خنډ په تم ژړلي دي
چوپړ کې د هېواد د خپلو خلکو نوکري کړم
ملي یو والي لار کې مې هر دم ژړلي دي
کارگرد خپل هېواد یم خپلواکي او سوله غواړم
جهان زما د پریکړو په پرتم ژړلي دي

که څه هم ابی ټوله بی، مگر دلته یوازې هغې جنګي روحیې ته اشاره کوو چې دغه متن یې القا کوي. موږ ولې په وطني اشعارو کې همېشه د ښمن تصور وکړو؟ زموږ بریاوې ولې نورو ته درس شي؟ ولې یوازې له سرو ماله تېر شو؟ جهان له موږ سره څه میرخي لري چې زموږ د پریکړو پرتم یې وژپوي؟ په دې کې شک نه شته چې د افغانستان جغرافیایي موقعیت، د خلکو بېوزلي او د ټولنې قبایلي جوړښت د

دې سبب گرځېدلي چې زموږ ملت له لويو او وړو، او تحميل شويو او تحميل کړيو گڼو جگړو سره مخامخ شي. د خوشحال خټک کړوسي کامگار خټک د هندوستان په لار کې د افغانستان ستراتيژيک موقعيت ته څو سوه کاله پخوا لا پام شوي او ويلې يې وو چې:

ستا د حسن پاچا ملک د کابل واخيست

اوس به هند و دکن اخلي کشمير ورو ورو

مگر د دې واقعيتونو معنا دا نه ده چې موږ خپلو خلکو او په تېره بيا خپلو ماشومانو ته دنيا د خرپ و ترپ، او کېنې او ميرڅۍ ځاله معرفي کړو او هغوی ته له نورو سره د مينې کولو په ځای دا احساس ورکړو چې چاپېريال له غليمانو مالا مال دی، بد گومانه اوسئ.

د شپږم ټولگي په پښتو او دري کې ځينې لوستونه د ژبې او گرامر په اړه دي. د دغو موضوعاتو د را اخيستلو گټه خو معلومه ده خو په پښتو کتاب کې دغه درسونه په مناسبه طريقه نه دي بيان شوي.

دلته د کتاب اووه لسم لوست ټول لولئ:

ساده کلمه

کلمه: هغه لفظ چې د يوې معنا او موخې له پاره له خولې څخه ووځي، کلمه بلل کېږي. لکه: قلم، کتاب، مېز، څوکی، تخته او نور. کلمې له تورو څخه جوړېږي.

زموږ کور په ښار کې دی. زه هره ورځ خپل درسي مواد لکه: کتاب، قلم او کتابچه په خپل لاسي بکس کې ږدم او ښوونځي ته روانېږم. زموږ ښوونځی په ډېر ښه ځای کې دی. لوی او ښکلی چمن هم لري. د لوړو ټولگيو زده کوونکي د تفريح په وخت کې د ښوونځي په ميدان کې فوټبال او واليبال کوي. زه په ټولگي کې خپل مېز او څوکی پاکه ساتم. د زده کړې په وخت کې د ښوونکي خبرو ته غوږ نيسم. د شپږم

ټولگي کتابونه چې د ښوونځي د ادارې له خوا ماته را کړل شوي دي، هغه ښه ساتم او پوښ ورکوم چې خپرې نه شي. کله چې درس خلاص شي د ترانې په ويلو سره موږ رخصتېږو او د کور په لور روانېږو. څه فکر کوئ دغه لوست د کلمې د مفهوم په رسولو کې له زده کوونکي سره لازمه مرسته کولای شي؟ د کم عمر زده کوونکي ته ممکن سوال پيدا شي چې کله په پټه خوله يو متن لولي او يا يې ليکي، ايا هغه به له کلمو جوړ وي که څنگه؟ ځکه په تعريف کې له خولې څخه د وتلو شرط هم شته.

شپږ ويشتم لوست (جمله) نومېږي او جمله پکې داسې تعريف شوې ده: يوه يا څو کلمې چې بشپړه معنا او مفهوم ورکړي جمله گڼل کېږي. خو په لسم لوست کې د (کلمې) تعريف دا دی: (هغه کوچيني ژبني توکي دي چې ځينې يې په خپله پوره معنا لري او خپلواک مفاهيم لري او ځينې يې په يوازې توگه معنا نه ورکوي.) د دغو تعريفونو په رڼا کې زده کوونکی سم نه پوهېږي چې د بشپړې معنا لرونکې کلمه جمله وبولي که کلمه؟ په درويشتم لوست کې دغه منظوم حکايت لولو:

(له يو کلي نه گيدړه تېرېدله
چرگ يې وليد سمدستي ودرېدله
په ډېر مکړيې د چرگ وکړ ادب
وېلې پېژنم ستا پلار اوستا نسب
ستا د پلار اواز خو ډېر خوږ و په بانگ کې
داسې بانگ د بل چرگ نه و په جهان کې
خوند به وکړي که ته وکړې اوس يو بانگ

کاشکې وي دا ستا اواز د پلار په شان
چرگ رانېغ شو چې اوس وکړي يو خوږ بانگ
هغې ټوپ کړ چرگ يې ونيو په يو ان
چرگ برباد شولو له خپلې ناپوهۍ
د گيدړې لاس کې شو په مکارۍ)

په دې متن کې شايد د ځينو لوستونکو پام له (بانگ) سره د
(جهان)، (شان) او (ان) د قافيه کېدو مشکل ته واوړي مگر تردې
لويه ستونزه پکې د متن له اخلاقي پيغام سره تعلق لري. د کم عمر زده
کوونکي ممکن دا معنا ورنه واخلي چې که هر څوک ورسره په ادب
چلېږي، په چلند کې يې بايد چل وويني. دا بد بينانه نظر د ماشومانو
په اخلاقي وده کې مرسته نه شي کولای. د غسې نيوکه په ځينو نورو
درسونو هم کېدای شي.

په افغانستان کې اکثره هغه ليکنې چې د کم عمر د کسانو لپاره وي،
د کشرانو ارزوگانو، روحيې او شرايطو ته پکې پام نه کېږي بلکې د
لويانو خپلې هيلې او تقاضاوې پکې لولو چې ډېر ځله ماشومان او د
تنکي عمر زلمکي زمولوي، په ځان او خپل وجدان يې بې باوره کوي
او د لويانو له هدايتونو څخه د نفرت احساس ورپيدا کوي.
د شپږم ټولگي د پښتو نولسم لوست چې دلته يې رانقلوو، له کشرانو
څخه د مشرانو د بې ځايه غوښتنو يو څرگند مثال دی:
(موربه افغانان يوو

د خپل هېواد رښتيني خدمتگاران شو.

په ټولنه کې د ټولو غوره او منل شويو اصولو درناوی وکړو.
په ټولنه کې د نېکو خلکو د کړنو پيروي وکړو.

د خپل ټاټوبي د شتمنيو، وياړونو او بریاوو بڼه ساتونکي او پالونکي شو.

د ټولنې د خير، لوړتيا او ښېگڼې په چارو کې ونډه واخلو. د خپل کور، کلي سيمې او چاپېريال له پاک ساتلو سره د زړه مينه ولرو.

کوچنيانو ته د ژوند په چارو کې سالمې لارښوونې او گټورې مشورې ورکړو.

په ورځني ژوند کې د ميندو او خويندو خواخوږي او مرستندويان واوسو.

تل پر کوچنيانو شفقت او د مشرانو درناوی په پام کې ونيسو. ايا ماشومانو ته سالمې مشورې ورکول د مشرانو کار دی که د شپږم ټولگي د زده کوونکي؟ ايا د وطن له ساتلو رانيولې د مشرانو تر درناوي او پر ماشومانو باندې تر شفقت او ان د کلي او سيمې تر پاک ساتلو پورې په يوه ځل او په څو کرښو کې دا ټول مسووليتونه ډير درانه نه دي؟ زما په نظر د داسې متنونو په لوستلو سره خو يا زده کوونکي د وجداني عذاب احساس کوي، ځکه په ځان کې د دومره هر اړخيزو ښېگڼو صلاحيت نه ويني او يا دا تصور ورپيدا کېږي چې دا هسې يو گپ دی، صرف د امتحان لپاره يې زده کړه، نور مه پسې گرځه. دا دواړه حالتونه خطرناک نتايج لري.

ب، دري:

د شپږم ټولگي دري د پښتو په نسبت تېروتنې کمې لري مگر بيا هم يو مناسب تعليمي کتاب ورته نه شو ويلی. د لته هم د پښتو کتاب په څېر د معنا ضعف وینو. د معنا د ضعف او کمزوري منطق يوه بڼه چې د اخلاقو په باب له خپلو پخوانو کتابونو په ميراث را پاتې ده، داده

چې د يوه شي د اهميت د څرگندولو لپاره نور شيان يې اهميته کوو. د شپږم ټولگي د دري په اټه څلوېښتم مخ کې لولو: (علم از مال بهتر است زیرا علم ترا حفظ کند و مال را بايد تو نگهداری نمایی.)

موږ څه مجبور يو چې مال له علم سره پرتله کړو؟ هريو خپل ځای لري او بېلو بېلو اړتياوو ته ځواب وايي. د شپږم ټولگي په ساينس کې چې د کتاب پوره نوم (ساينس، صحت و محيط زيست) دی، لولو چې: (زيان و ضرر مواد مخدر به مراتب از زيان جنگهای تباه کن، قحطي، فقر، امراض مهلک و کشنده وبا، ايدز و غيره بيشتتر بوده و سبب تباهی جوامع بشری می گردد.)

پاسنی خبرې چې د کتاب په اتم فصل کې راغلي دي، له ساينسي حقايقو سره چې په تجربو ولاړې وي، سمون نه خوري. داسې جملې چې له زده کوونکي لاره خطا کوي، د منطقي مغالطې پيداوار دي. دغه مغالطه د نامتجانسو شيانو د يو ځای کولو له پخواني عاده سرچينه نيسي.

د پښتو کتاب په دولسم لوست کې يو خوږ حکايت راغلی چې د يوه شي د اهميت د ښودلو لپاره د بل شي د بې اهميته کولو د عيب جالب مثال دی. څرنگه چې دغسې کيسې زموږ په اخلاقي ادبياتو کې عامې دي او د ښوونځيو په کتابونو کې يې هم ډېر ځله لوستلای شو، نو اشاره ورته پکار ده. حکايت دا دی:

(يوه زاړه تجربه کار سړي زامن راوغوښتل، خپل شته او مالونه يې پرې وويشل. په پای کې څه گانه پاتې شوه. پلار وويل: (هر چا چې ښه کار وکړ دا به د هغه وي.) وروسته ترڅو ورځو يې زامن راغلل او پلار ته يې په وار سره داسې بيانونه وکړل.

مشرزوی وویل: (یوه سړي ماته خور وپی امانتې راکړې وې. هیڅوک هلته نه وو او هیچا ونه لیدو. بل وخت یې چې وغوښتې بېرته مې ورکړې. ایا پلاره دا ښه کار نه دی؟)

پلار یې ځواب ورکړ: (تا خپله غاړه خلاصه کړې ده، نور دې هیڅ نه دي کړي.)

منځوی زوی وردمخه شو او ویې ویل: (یوه ورځ د رود غاړې ته تللی وم. یو هلک اوبو اخیستی و، نژدې و چې ډوب شي. ما ځان اوبو ته واچاوه، هلک مې راوکیښ او مورت ته مې یووړ. ته ووايه پلاره دا کار د انعام وړ نه دی؟)

پلار ورته وویل: (تا ښه کار کړی دی، مگر زما په خیال تا داسې کار نه دی کړی چې د انعام وړ دې وي.)

کشر زوی لاس په نامه وروړاندې شو. (پلاره! یوه سړي چې ما ورسره هیڅ بد نه و کړي له ما سره یې داسې چلند وکړ چې نژدې مړ شوی وم. بله ورځ هغه سړي د یوه پان په زی پروت و، که په اړخ شوی وای لاندې لوېده او مړ کېده. زه ورو ورو ورغلم سمې ته مې کش کړ او له مرگ څخه یې نجات موند.)

پلار نارې کړې: (شاباش زویه! د بدو پر ځای ښه کول د هوښیارانو او ښو خلکو کار دی او هغه مال چې د وېش څخه پاتې و خپل کشر زوی ته یې په انعام کې ورکړ.)

دلته د دې لپاره چې د بدو په مقابل کې ښه کول مهم وبلل شي، د ماشوم له مرگه ژغورل یې اهمیتته ښودل شوي دي. پلار د امانت د ورکړې په اړه مشر زوی ته منطقي خبره کوي او د انعام مستحق یې نه گڼي خو منځوی زوی ته دلیل نلري او څرنگه چې له بدو خلکو سره ښه کول په خپل ذات کې منطقي کار نه دی نو له کشر زوی سره د بل سړي

د بد کولو مثال نه ورکول کېږي. که يې مثال موجود وای بيا به يې منل لا مشکل شوي وو.

په پاسني حکايت کې امانت يو عادي عمل گڼل کېږي خو د شپږم ټولگي په دري کې شپږ ويستم لوست د امانت ستاينې ته بېل دی. دغه درس دلته را اخلو:

(امانت داری

امانت داری خصلت خوب و پسندیده است که هر انسان باید داشته باشد. خصوصاً انسان مسلمان.

انسان امانتدار را هر کس دوست دارد. بالای او هر شخص اعتماد می نماید. در ضمن، اعتماد به نفس انسان امانتدار روز به روز نزد خودش بالا می رود او احساس خوشی می نماید.

امانت را قبول کردن یک مسوولیت را به دوش گرفتن است. انسانی که این مسوولیت را قبول می کند باید آن را در وقت و زمانش مسترد نماید، به قول و زبان خود صادق باشد.

باید در حفظ و نگهداری امانت بسیار کوشا باشیم و امانتی که به ما سپرده شده است، آن را با پایمردی و متانت به صاحبش اعاده کنیم. هیچگاه در امانت خیانت نکنیم، تا شخصی امانت دهنده از ما خوشنود گردد و رضایت خالق جهان را نیز به دست بیاوریم.)

د دري ژبېو بنوونځيو زده کوونکی چې په پښتو کې هغه کیسه لولي او په دري کې دا پاسنی متن لولي، د امانت په اړه به څه نتیجې ته رسېږي؟ داسې ښکاري چې د درسي کتابونو د هماهنگي اصل ته لا زیاته توجه پکار ده. خو که راشو بېرته د امانت په اړه په دري کتاب کې راغلي متن ته. امانت زموږ په پخواني اجتماعي او اخلاقي نظام کې له دوو جهتونو ډېر اهمیت لري. یو یې دیني-فلسفي اړخ دی. د

امانت هغه مفهوم چې حافظ يې يادوي: اسمان بار امانت نتوانست کشيد، او بل اړخ يې له پخواني اجتماعي نظام سره تعلق لري چې ليک ولوست، د اسنادو ثبت او د حقوقي معاملو د څارنې دفترونه پکې د اوس هومره نه وو او په نتيجه کې د امانت اخلاقي ضرورت لا ډېر محسوس و. د شپږم ټولگي زده کوونکي د امانت په ديني-فلسفي مفهوم نه شي پوهيدلای او په اجتماعي لحاظ يې اوس اهميت هغومره دی لکه د پښتو کتاب په کيسه کې چې يې ذکر وشو، نو په دري کتاب کې چې څه ويل شوي دا د امانت په اړه له پخواني اجتماعي نظام او دهغه نظام د اړتياوو په اساس له منل شويو اخلاقياتو سره تعلق لري، د اوس وخت زده کوونکي ته د ژوند په سفر کې ډېر څه نه ورزده کوي. په دې سربېره د وچو نصيحتونو په بڼه او هغه هم په کليشه يي ژبه باندې د اخلاقو زده کړه په لوستونکي کې له دې موضوعاتو سره د مينې په ځای ممکن کرکه پيدا کړي. د دري کتاب درويشتم لوست نه يوازې وچ او په سوليدلي سبک نصيحت دی بلکې د کتاب د ځينو نورو درسونو غوندې د بيان او معنا غلطۍ هم پکې شته:

(صبر و شکیبایی)

صبر و شکیبایی نیرویی است که انسان را در مقابل مشکلات و دشواریها مقاومت می بخشد. طاقت و توانایی فرد را بلند می برد و شخص را جرات می دهد که با همه نابسامانی ها مجادله و مقابله کند. انسان صبور هیچگاه از سختیها و ناملایماتی که در زنده گی برایش حادث می شود هراس نمی نماید و با آن مقابله می کند.

کسانیکه از صبر و شکیبایی در امور روزانه زنده گی کار می گیرند، مایوس نمی شوند. غمها، دشواریها، ناداری، فقر و غیره را تحمل می کنند.

و هیچگاه زبان شکوه و شکایت را باز نمی نمایند. خیالات و تشویش نمی تواند بر ایشان غلبه حاصل کند. چنین اشخاص در تمام کارها کامیاب و موفق می گردند. حیات و زنده گی را خوب و بهتر سپری می نمایند.)

که صبر دا شی وی نو انسان په ژوند کې بل هیڅ اخلاقي فضیلت ته اړتیا نلري. (خیالات) په دري کې څه ته وایي؟ د دې متن دریم پاراگراف چې په (و) پیل شوی دی، په کتاب کې همداسې دی. د افغانستان په درسي کتابونو کې له پخوا راهیسې د اشخاصو د معرفي یو کلیشه شوی او تړلې حده بې گټې سبک وینو چې د شپږم په دري کې هم تکرار شوی دی. مثال:

(محبوبه هروی

نامش محبوبه، اسم پدرش منشی ابوالقاسم است. در صبح روز اول ماه جدی سال ۱۲۸۵ هجری شمسی در بادغیس تولد یافته است. علوم مروجہ در زبانهای دری و عربی را نزد پدر و مادرش فرا گرفت. این شاعر دارای طبع روان بود و در سرودن انواع مختلف شعر دسترسی کامل داشت.

محبوبه در انشا و حسن خط لیاقت و مهارت بسزا داشت. مجموع ابیات سروده شده وی به پنج هزار بیت می رسد. این زن فاضل در ماه حوت سال ۱۳۴۵ هجری شمسی چشم از جهان پوشید.)

په دغه متن کې راغلي خبرې د محبوبې په اړه داسې څه نه رازده کوي چې زموږ د لارې مشال شي. کابو ټول لوستي کسان مروجہ علوم زده

کوي. د روانې طبعې خبره خو د کابو هر شاعر په اړه شوې ده. د بيتونو د تعداد يادونه يې هم خاص څه نه رازده کوي، ځکه دا يوه متوسطه اندازه ده. که د خيام د څلوريځو کموالي ته اشاره وکړو نو زده کوونکي ورنه دا مطلب اخيستی شي چې لويه شاعري د شعرونو د شمېر په زياتوالي پورې نه ده غوټه او يا که ووايو چې خوشحال په سياسي او اجتماعي لحاظ ډېر مصروف ژوند درلود مگر بيا يې هم تر اکثرو شاعرانو ډېر اشعار ويلې دي، نو د هغه د فعال ژوند په اړه به يو تصور راکړي، مگر د محجوبي د اشعارو د تعداد په اړه معلومات زده کوونکي ته نور الهام نه شي ورکولی. د شعر په بېلو بېلو انواعو پوره لاسبري، يوه مبالغه ده چې په پخوانو تذکرو کې يې مثالونه ډېر مومو خو په اوسنۍ زمانه کې يې ناسم معلومات گڼو. په انشا کې له مهارته منظور څه دی؟ ايا نثرونه يې کښلي او هغه ډېر کامياب وو؟ پاسنو جملو ته ورته جملې له ډېرو کلونو راهيسې د افغانستان د معارف په کتابونو کې وینو چې بهتره ده له يکخواخته حالته راووځي. مثلاً دا به بهتره وه چې د محجوبي معرفي ته له دې نظره کتل شوي وای چې پخوا به ډېرو لږو مېرمنو لوړې زده کړې کولې خو دا چې په يوه منوره کورنۍ کې دنيا ته راغلې وه نو پلار و مور يې ورباندې زده کړې وکړې او داسې تکړه مېرمن ورنه جوړه شوه. پکار خو داده چې د هر چا ژوند ته له نوې زاوېې وگورو او دخپل ژوند لپاره نوي څه ورنه زده کړو.

د شپږم ټولگي د دري په دوه څلوېښتم لوست کې استاد خليلي معرفي شوی دی، داسې:

(استاد خليل الله خليلی فرزند میرزا محمد حسين مستوفی الممالک عهد امير حبيب الله خان بوده است. استاد خليلی در ماه شوال ۱۳۲۴ هجری قمری در شهر کابل در مجاورت زیارت شاه

دوشمېره رح در سرای پدر خود که به نام باغ شهر آرا یاد می شد به دنیا آمد.

استاد خلیلی در نظم و نثر آثار استادانه یی از خود باقی گذاشته است. مقالات تحقیقی و اشعارش در مجلات کابل از جمله در مجله آریانا و سایر نشریه ها به چاپ رسیده است.

د دغه متن لویه برخه له غیر ضروري معلوماتو ډکه ده. د هغه د زوکړې د ځای دومره دقیق ادرس د شپږم ټولګي زده کوونکي ته څه ګټه لري؟ د کابل په خپروونو کې د استاد خلیلي د اشعارو او لیکنو خپرېدل یا نه خپرېدل د هغه د شخصیت یا علم و هنر په اړه څه راته وایي؟ د کتاب مولفانو کولای شوی چې د استاد خلیلي په ژوند کې الهام بخښونکي اړخونه ومومي او هغه زده کوونکو ته ولیکي. مثلاً زده کوونکي ممکن له دې خبرې الهام واخلي چې استاد خلیلي د شورویانو د یرغل په وخت په سپینه ږیره او تیر عمر د وطن د ژغورنې لپاره هڅه وکړه او د دې لپاره چې له خپلو بې وزلو وطنوالو لرې نه شي، نیویارک یې پرېښود، په پېښور کې دیره شو. دغه راز، دا خبره ممکن الهام بخښونکې وي چې خلیلي په یوه شتمنه او قدرتمنه کورنۍ کې دنیا ته راغی. دی لا ماشوم و چې کورنۍ یې قدرت او ثروت له لاسه ورکړل، مګر ده له زده کړې او هڅې لاس وانه خیست، د زمانې پېښو و اړخپا نه کړ او لوی سړی ورنه جوړ شو.

د ښوونځي د کتاب د یوه لوست په څېر هره لنډه لیکنه که د موضوع په اړخونو کې په خاص اړخ تاکید ونکړي او هغه تاکید د زده کوونکي اړتیاوو ته په پام سره غوره شوی نه وي، ممکن ګټه ونلري. د شپږم ټولګي په دري کې کاپیسا ولایت په یوه نسبتاً مفصله لیکنه کې معرفي شوی دی، دلته یې د سر څو جملې را اخلو:

(ولایت کاپیسا در شمال شرق کابل واقع گردیده است که در حدود ۳۰۰۰ سال قدامت تاریخی دارد. مرکز آن محمود راقی می باشد. حصه اول کوهستان، حصه دوم کوهستان، نجراب، تگاب، اله سای و کوه بند از جمله ولسوالی های آن است. آب و هوای آن مانند کابل زمستان سرد و تابستان معتدل دارد. بلندی آن از سطح بحر به ۱۵۰۰ الی ۲۰۰۰ می رسد و مساحت آن ۱۸۷۱ کیلومتر مربع است.

پیداوار مهم زراعتی آن: گندم، جواری، برنج، لوبیا و پنبه می باشد. که پنبه کوهستان، انار تگاب، پنیر و چهارمغز نجراب و توت کوه بند در سطح مملکت درجه عالی را حایز هستند. کوهستان با داشتن جاهای تاریخی و آب و هوای خوش همیشه مورد توجه سیاحان بوده است. از جمله نقاط دیدنی آن می توان از کوههای ریگ روان تپه حصارک و منظره زیبا و خوش آب و هوای صیاد نام برد...

زموږ د گڼو معلوماتي ليکنو غوندې دلته د خورو ورو معلوماتو باران وینو چې لوستونکي په تکلیفوي او زده کوونکي خوارکي چې ممکن د هغې په یادولو مجبور شي، لا ډېر کروي. دلته ډېر ځایه جملې په یو بل پسې د منطق له مخې نه بلکې د تصادف له مخې راغلې دي چې د زده کوونکي د فکر په روزنه کې برخه نه شي اخیستلای.

لږ مخکې د محجوبه هروي یادونه وشوه. د محجوبې تر لنډ ژوند لیک لاندې د هغې د کلام نمونه لولو. لومړی بیت یې دا دی:

صیقل زن از آینه دل زنگ برانداز

بر شاهد مقصود پس آنگه نظر انداز

د عرفاني تجربې او سمبولیزم دغه بیت به د شپږم ټولگي زده کوونکو ته څنگه بیانوي چې دوی ورباندې پوه شي او خوند ورنه واخلي؟ د

افغانستان د معارف په کتابونو کې ډېر ځله د زده کوونکو عمر، تجربه، سويه او ذوق په نظر کې نه نیول کېږي.

ج، ساینس:

د شپږم ټولګي د ساینس په کتاب کې یوازې د معلوماتو ورکړې ته پام نه دی شوی بلکې تر ډېره حده دې ته هم کتل شوي دي چې زده کوونکي له دغو معلوماتو په خپل ژوند کې استفاده وکړي. دغه راز په ډېرو مواردو کې هڅه شوې ده چې د افغان زده کوونکي د خپل ژوند په چاپېریال کې مثالونه وموندل شي خو په دې ډول هم له موضوع سره دلچسپي پیدا کړي او هم یې درک ورته اسانه وي. البته دغه کتاب له ځینو جدي ستونزو خالي نه دی.

په دې کتاب کې ډېر ځله داسې کلمې راځي چې زده کوونکي ته مبهمې پاتېږي. مثلاً په اووم مخ کې لولو: اعضای سیستم تنفسی به ترتیب عبارت از بینی، حلقوم، حنجره، قصبته الریه، برانشی ها، شش ها و کیسه های هوایی می باشد.

هوا از طریق سوراخ هایی بینی داخل نلهای تنفس شده به شش ها می رسد.

د نلهای تنفسی په باره کې نه تر دې مخکې او نه تر دې وروسته څه معلومات شته او کله چې د تنفسي سیستم د غړیو نومونه اخیستل کېدل نو هم د دغو نلونو یادونه پکې نه وه. دغسې مجهول موارد په دې کتاب کې نور هم شته.

موږ ته د ساینسي مطالبو د لیکلو لپاره له تېرو لسيزو یو سبک راپاتې دی چې کله کله د لومړنیو ژباړونکو د مبهمې ژباړې په وجه لازمه وضوح نه لري. اوسنو مولفانو ته پکار ده چې د پخوانو مولفانو او ژباړونکو د لیکلو طرز ته په انتقادي نظر وګوري. زموږ په

ساینسي ژبه کې (وینه) له تېرو څو لسیزو راهیسې حیاتي ماده بلل کېږي، د شپږم ټولګي د ساینس په اوسني کتاب کې یې هم حیاتي ماده بللې ده. په دې کتاب کې لولو: (خون ماده حیاتي است که به شکل مایع سرخ رنگ بوده، آکسیجن و مواد غذایی را به تمام قسمت های بدن رسانده و مواد اضافی را از حجرات بدن نقل می دهد.) زه نه پوهېږم چې وینه یې دلته ولې حیاتي ماده بللې ده؟ که منظور ورنه دا وي چې ژوندي ماده ده، یا مهمه ماده ده نو د بدن نور غړي هم ژوندي دي او خپل اهمیت لري، زده کوونکي ته سوال پیدا کېږي چې د (ماده حیاتي) کلمې ولې د نورو په تعریف کې نه شته. ایا که دا تعریف داسې پیل شي چې: خون مایع سرخ رنگ بوده،... څه عیب لري؟

په یو ویشتم مخ کې لولو: (ذرات اساسی یا کوچکتین ذرات عناصر را اتمها تشکیل میدهد که در تعاملات کیمیاوی و ترکیب مرکبات کیمیاوی متعدد و متنوع به حیث کتله واحد حصه می گیرند. اتمها به نوبه خود از ذرات کوچکتی مانند پروتون، نیوترون، الکترون و غیره متشکل می باشند.)

په دې تعریف کې اول لولو چې اتمونه د عناصرو تر ګردو وړې ذرې دي او په وروستی جمله کې بیا دا تر ګردو وړه ذره په لا وړکیو ذرو وېشل شوې ده. دغه راز د (اساسی) او (عناصر) تر منځ د (یا) له کلمې زده کوونکي یا بل هر لوستونکي دقیق مفهوم نه شي اخیستلای. دغه پیل به شاید داسې بهتره وای: اتم ها کوچکتین ذرات اساسی عناصر را تشکیل می دهد که...) په دې ښه کې به زده کوونکي پوهیده چې اتم په اساسي ذرو کې تر ګردو وړکی دی.

زما په ګومان دلته د (تعاملات کیمیاوی او ترکیب مرکبات کیمیاوی) عبارتونو ته ځکه ضرورت نه شته چې زده کوونکي لا له

دغو موضوعاتو سره بلد نه دی. دی دغه تعریف له یاده زده کولای شي خو ورباندې پوهیدای نه شي. په دې سربېره دلته د (متعدد و متنوع) په مفهوم خو د ټول کتاب تر لوستلو وروسته هم پوه نه شوم. په دې کتاب کې د مجهول د بیان لپاره له نورو مجهولاتو استفاده نسبتاً ډېره وینو. د مخلوط په تعریف کې لولو: (مخلوط ماده یی است که از یکجا شدن فزیکي دو یا چند ماده متجانس (عناصر یا مرکبات) تشکیل شده باشند.)

د شپږم ټولګي ساینس د فزیکي یو ځای کېدو په باره کې راته څه نه وایي نو په داسې حالت کې به زده کوونکی له دې تعریفه څه مطلب واخلي؟

په دې کتاب کې په لږو کلمو کې د ډېر مطلب د ځایولو هڅه وینو چې په لوستونکي باندې ډېر فشار راځي. په دوه ویشتم مخ کې د (قشر های اتمی) په کوچیني عنوان پسې لولو: (الکترونها ذرات کوچک اتمی اند که به دور هسته اتم به مدارهای معین و سرعت معین در حرکت بوده دارای چارج واحد برقی منفی و کتله آنها یک بریک هزار و هشت صد و چهل حصه پروتونها و یا نیوترونها می باشد.)

په عنوان کې د اتمی قشرونو ذکر کېږي، خو په متن کې د الکترون تعریف وینو او په تعریف کې داسې څه وینو چې زده کوونکی ورباندې پوهیدای نه شي. که موږ ډاډه یو چې زده کوونکی مثلاً له واحد برقي چارجه مفهوم نه شي اخیستلای نو بیا بهتره ده چې یا ورته مبهم مفاهیم واضح کړو او یا په تعریف کې تغیر راوړو.

دغه راز یو نیم ځای د درس له غیر ضروري او بلکې ګونګ پای سره مخ کېږو. مثلاً له دالاندې کانکلوزنه څه نه تر لاسه کېږي:

(دیده می شود که عناصر اساس و تهداب تمام مرکبات عضوی موجودات زنده و غیر عضوی (غیرزنده) را تشکیل می دهند، بنا بر آن دارای اهمیت و ارزش خاص در تشکیل عالم طبیعت می باشد.)
دلته اساس و تهداب یعنی څه؟ د مرکباتو او بیا د هغو د عضوي او غیر عضوي وېش یادولو ته څه اړتیا شته؟ (ارزش خاص) څه ته وایي؟ په دنیا کې به داسې څه وي چې خپل اهمیت ونلري؟

د ساینس د کتاب په نولسم مخ کې د متجانسو موادو په تعریف کې لولو: (مواد متجانس موادی اند که از حیث ترکیب و ساختمان کوچکتري ذره آن دارای عین خاصیت و ترکیب باشد مثلاً آب خالص، نمک، بوره، طلا و نقره. چنانچه کوچکتري ذره مواد مذکور دارای عین خواص ماده اصلی می باشد.)

خو په یو ویشتم مخ کې د عناصرو په تعریف کې لولو: عناصر عبارت از مواد متجانسی اند که کوچکتري ذرات آن (اتومهای آنها) دارای عین خواص و ساختمان باشند. مانند: طلا، نقره، آهن، کاربن، سلفر، سرب، اکسیجن، نایتروجن، کلورین، برومین و غیره.)

دغه دوه تعریفه لوستونکي ته دا امکان نه ورکوي چې د دغو دوو سره بېلو مفاهیمو فرق وکړي.

که خپلې خبرې را ونغاړم نو د دغو دریو کتابونو له لوستلو وروسته د معارف د کتابونو قدرمنو مولفانوته زما د وړاندیزونو خلاصه دا ده چې:

یو، د معارف د کتابونو په گڼو لیکنو کې د جملو او پاراگرافونو تر منځ قوي تړاو نه شته. داسې گڼ مثالونه پیدا کولای شو چې جملې له یو بل سره ژور منطقي تړاو نه لري او هسې د تصادف له مخې د یو بل په څنګ کې ایښودل شوې دي. د دې حالت لوی تاوان دا دی چې د زده

کونکي د تحليل او استدلال د استعداد له روزلو سره مرسته نه کوي او دی مجبوروي چې درسونه په اصطلاح په ميخانیک ډول له ياده زده کړي. له ياده زده کول ځکه بې فايدي دي چې څه موده پس بېرته هيرېږي. هسې وايي چې يوه طالب له بله پوښتنه وکړه چې صرف مير دي لوستی دی؟ هغه ورته کړه: ولې نه، ما هير کړی هم دی!

دوه، د مطالبو په ليکلو کې په کافي اندازه وضوح نه شته. د وضوح نشتوالی کله کله د نا تعريف شويو مفاهيمو د راوړلو په وجه دی او کله کله د ليکلو د کمزوري طرز په وجه.

درې، په درسونو کې راغلي اخلاقي پيغامونه له خشونت اوله بې حايه قومي احساساتو په کافي اندازه خالي نه دي. دغه راز د اوسنۍ زمانې اخلاقي اړتياوو او اخلاقي فلسفې ته لازمه توجه ورکې نه ده شوې. د اوسني وخت اخلاقي فلسفه په دې ټکي ټينگار کوي چې خپل خير د ټولنې له خيره نه شو جدا کولای. که زه هر څومره ښه سپری يم خو چې د خلکو اولاد ته معارف نه غواړم نو معنا يې دا ده چې له خلکو ښه ژوند او ډوډۍ اخلم. له بلې خوا، په اوسنيو اخلاقو کې په فردي ازاديو ټينگار کېږي. زموږ په ټولنه کې د اختلافونو يوه لويه وجه دا ده چې بل څوک خپل ژوند ته نه پريږدو او له نورو غواړو چې زموږ ارزښتونه او زموږ خوښې خپلې خوښې او خپل ارزښتونه هم وگڼي. پکار خو دا ده چې معارف وزارت د افغاني ټولنې د ستونزو او نيمگړتياوو په اړه يو دقيق تصور ولري او د دغه تحليل او تصور په رڼا کې زده کوونکو ته هغه څه ورزده کړي چې دوی د تمدن او نيکمرغۍ له کاروان سره ملگري کولای شي.

څلور، د مطالبو محسوس، تصويري او عيني بيان ته لکه څومره چې پکار ده پام نه دی شوی، ډېر ځله له کلي گويي سره مخ کېږو. کلي

گويي هم د ابهام سبب کېږي او هم په لوستونکي باندې د مطلب اغېز کموي.

پنځه، د دري او په تېره بيا پښتو له ځينو درسونو داسې ښکاري چې لیکونکو ته يې د خپلې ليکنې مشخص مقصد نه و معلوم. لکه لیکونکو ته يې چې د مکتب د وخت د مقالو په څېر تش يو عنوان ورکړی وي چې مثلاً د پسرلي په اړه په دومره کرښو کې يوه مقاله وليکئ او بيا دوی د عنوان په رڼا کې څو کرښې تورې کړې وي. زما په خيال لیکونکو او انتخابوونکو ته بايد اول مقصد پوره روښانه شي، بيا مطلب انتخاب او برابر کړي.

شپږ، معارف وزارت د روان کال (۱۳۸۷) په پسرلي کې د نصاب د نويو کتابونو د املايي ستونزو د لرې کولو لپاره درې ورځنۍ سيمينار جوړ کړ چې زما په خيال خورا ضروري او مفيد و. خدای دې وکړي د معارف د کتابونو په راتلونکو چاپونو کې د املا او ليک نځېستونزو او د املا وحدت ته لا ډېر پام وشي.

اووه، د زده کړې عملي او په ورځني ژوند کې قابل استفاده اړخ ته لا ډېره توجه پکار ده. په تېرو زمانو کې چې د چاپ صنعت نه و او له خلکو سره معلومات خورا محدود و، نو لوستونکي ته له هر ډول معلوماتو خبرېدا، په زړه پورې وه او مفیده يې بلله خو اوس چې معلومات بې حده ډېر موندلی شو، مجبور يو انتخاب وکړو او هغه څه زده کړو چې استفاده ورنه کولای شو. د ښوونې او روزنې د تاريخ ماهران وايي چې د پخوانۍ زمانې د تعليم د نظام يو عيب دا و چې تر ډېره حده پورې يې پوهه د پوهې لپاره مهمه گڼله، نه د استفادې لپاره. د دې شي نتيجه دا راووته چې پخواني علم د بشر په سوکالۍ

کې چندان برخه وانه خيسته. هر هغه شی چې پکار را نه شي د خلکو له پامه غورځي.

یوه مشهوره مقوله ده چې د زده کړې مقصد د خالي ذهن ډکول نه بلکې د بند ذهن پرانیستل دي. زما په خیال دا خبره د معارف د هر بڼه کتاب د لیکنکو لپاره د لارې د مثال حیثیت لري.

مېنود

خو کاله پخوا مې په ازادي راډيو کې يوې خبريالې ته وويل چې له بېلو بېلو کسانو پوښتنه وکړي چې (خاصه موسکا) څه ته وايي. ځينو ورته ويلي وو چې خاصه موسکا يعنې ځانگړې موسکا، ځينو د مينې او ځينو د نفرت د اظهار معنا ور نه اخيستي وه. يو چالا ويلي وو چې داسې موسکا چې په دنيا کې يې ساری نه وي. يوه بل کس د تحقير د څرگندولو ذريعه بللې وه.

ما همدا مختلف ځوابونه پکار وو ځکه غوښتل مې چې د ژبې د مبهم استعمال په اړه د يوه راډيويي مطلب په برابرولو کې ور نه استفاده وکړم.

د هغه يوه خاصه خندا وه، په خاص انداز يې راته وويل، يو خاص تگ يې و، يو خاص احساس مې وکړ... په دغو جملو کې د خاص کلمه صرف دومره راته وايي چې د ويونکي په زړه کې څه گرځي خو د بيان لپاره يې توري نه لري. موږ ډېر ځله د خپلو احساساتو، تجربو او مشاهدو د بيانولو لپاره مناسبې کلمې نه لرو مگر که غواړو چې کاميابه ليکوالي و شاعري وکړو بيا نو بهتره ده چې ځان په تکليف کړو او د خبرې د رسولو لاره ومومو. خاص تگ يعنې څه؟ ورو؟ چټک؟ شاولي واولي؟ ړنگه بنگه؟ د هيلې غوندي؟ زنگېدلې تگ؟ څنگه تگ؟ په لنډيو کې اورو:

زه يې په توره سپينه نه يم
 په لاره ږنگه ږنگه تله رنځور يې کړمه
 موږ وايو چې د پلاني سور سپين مخ دی. دا واضح عبارت دی خو په
 دې لنډۍ کې نوره وضوح هم شته:
 مخ يې په سپين کې سرخي وايي
 لکه خاصه چې په گلاب و غوړوينه

له استاد شپونه مې ډېر ځله د ابجکټيو کوره لټيو Objective
 Correlative اصطلاح اورېدلې ده. دغه اصطلاح د انگليسي ژبې د
 نامتو شاعر و کره کتونکي ټي، ايس، اليټ ده او منظور ورته دا دی
 چې شاعر و ليکوال بايد خپل هغه احساس ته چې د بيان لپاره يې
 کلمې نه لري، په عيني او محسوسه دنيا کې معادل او نظير جوړ کړي.
 تکره شاعر و ليکوال ته پکار نه ده چې ځان په دې خلاص کړي چې يو
 خاص احساس مې وکړ، بلکې هغه احساس بايد راوړسوي، لکه په
 لنډۍ کې چې په سپينو سرو مخونو کې هغه بېل رنگ راپېژندل شوی
 دی.

تکره ليکوال و شاعر د مبهمو ستاينومونو، قيدونو او عبارتونو
 راوړلو ته زړه نه ښه کوي. دی که کره کتنه کوي نو دا جمله چې له
 مبهمو کلمو مالا مال ده، شايد ونه ليکي: که څه هم د هغه يو شمېر
 شعرونه ځينې ستونزې لري خو په مجموع کې ويلی شو چې ښه
 شاعري يې کړې ده. (دی شايد دا جمله هم ونه ليکي: د هغه په شاعري
 کې خوند هم شته او رنگ هم.) په شعر کې رنگ څه ته وايي؟ د رنگ و
 خوند توپير به څنگه سره کېږي؟

موږ ان د خپلو تکره قلموالو په ليکنو کې مبهم عبارتونه په اسانۍ
 سره موندلی شو. د دې شي درې وجې کېدای شي: يو دا چې زموږ

ليکنی او گړنۍ ژبه د بلې هرې ژبې غوندې له بې شمېرو مبهمو عبارتونو ډکه ده او متل دی وايي چې اوسې په خوی به د هغو سې بله دا چې د دقيق عبارت موندل وخت غواړي خو اکثره مشهور ليکوال مود وخت کمی لري. درېيمه دا چې زموږ په فرهنگي ټولنه کې د نقد د کمزورۍ له کبله د نیمگړتیاوو په مقابل کې حساسیت کم دی.

زه یو لوی کیسه ليکوال پېژنم چې غوښتل یې د یو چا سترگې د لوستونکو سترگو ته ودروي. ده په ځلونو، ځلونو د سترگو مالکې ته وکتل او په میاشتو، میاشتو یې هڅه وکړه چې د هغې د لیمو لپاره نظیر او تشبیه ومومي. د ليکوالۍ په کار کې واقعي پرمختګ، واقعي مېنود (سعي) غواړي.

ليکوال او لوستونکي

ځينې ليکوال په ځان ميين وي او ځينې نور له لوستونکي سره خواخوږي لري. موږ د دغه دوه ډوله ليکوالو اخلاقي دريځ او روحيه د دوی له ليکنو پېژندلای شو.

که ليکوال د اسانه لغت په ځای بې ضرورته په مشکله کلمه پسې گرځي، دی شايد هغه څوک وي چې لوستونکي ته درناوی ونه لري. د ده اصلي دلچسپي ممکن دا وي چې لوستونکی د پوه او عالم بنياد په سترگه ورته وگوري. که ليکوال هغه خبره چې په يوه کرښه کې کېږي په لس کرښو کې بيان کړي، دی له لوستونکي سره خواخوږي نه لري، دی غواړي د ډېرو ليکنو ليکوال وبلل شي.

له لوستونکي سره د خواخوږي لرلو او نه لرلو توپير يوازې د ليکنې له سبکه نه بلکې د موضوع له انتخابه هم را معلومېدای شي. دنيا له بې شمېرو موضوعاتو ډکه ده. که موضوع ته له دې نظره ونه گورو چې لوستونکو ته څه گټه رسولای شي، موږ ممکن د هغو وخت ورضايع کړو. ليکوال بايد په دې غور کړي وي چې ليکنه يې د چا لپاره ده او کوم قشر ته مخاطبه ده؟ ايا ليکوال د مخاطب کومه اړتيا پېژندلې او د ده په ليکنه کې د اړتيا د لرې کولو هڅه شوې ده؟ ايا دی مخاطب ته هغه خبره کوي چې مخاطب ورڅخه هسې هم خبر دی او که څه نوي څه ورته لري؟

هغه ليکوال چې له لوستونکي سره مينه لري، هغه ته د موضوع د کمي مشکل نه ورپيدا کېږي ځکه له لوستونکي سره مينه له ځانه د راوتلو او جهان ته د کتلو سبب ګرځي. په ځان ميين ليکوال په کم وخت کې د موضوعاتو د تکرارولو په ناروغۍ اخته کېږي.

په تېرو زمانو کې چې عام ولس نالوستی و او د ګڼو ليکوالو اصلي مخاطبان د دوی شتمن حاميان او درباريان وو، په ځان مينو قلموالو کابو ټول پام دې ته کړی و چې هغه څوک خوشحاله کړي چې دوی ته يې انعامونه ورکولای شول، خونن ورځ چې ليک لوست تر ډېره حده عام شوی دی نو په ځان ميين ليکوال ممکن عوام فريبي وکړي، ممکن يوازې هغه خبرې وکړي چې ولس ورته چکچکې کوي او تارې وهي. خو په ولس ميين ليکوال ممکن ډېر ځله داسې خبرې هم وکړي چې له عام پسنده نظرياتو سره په ټکر کې وي. دغه ليکوال ځکه داسې کوي چې دی له ولس سره د زړه له تله خواخوږي لري. دی دې ته اهميت نه ورکوي چې ډېر کسان يې صفتونه وکړي، بلکې ډېر پام يې دې ته دی چې ستونزې اواري او غوټې پرانيستل شي. پخوانو متل کړی دی چې دښمن به دې وځنډوي او دوست به دې وژپوي.

ايا ليکوال بايد يوازې په دې خاطر چې په ځان مين ونه بلل شي، له لوستونکو سره مينه ولري؟ ځواب منفي دی. ليکوال په خپل کار کې د واقعي پرمختګ لپاره او يا په بله ژبه له ځان سره د واقعا ښه کولو لپاره دې ته اړ دی چې له لوستونکو سره مينه ولري. له لوستونکو سره مينه د دې سبب کېږي چې په ليکنه کې يې وضوح او ښکلا پيدا شي، چې داسې څه وليکي چې د لوستونکي زړه ته لاره وکړي او ټولنې ته خپل ورسوي. واقعي ليکوالي واقعي مينه غواړي.

د خاطراتو کتابچه

يو وخت يوۀ کورس ته روان وم چې زلمو ته د ليکوالۍ تخنيکونه ورزده کړم. د کورس اوله ورځ وه. د ليکوالۍ په اړه د تېر عمر تجربه او کړې مطالعه مې رايا دوله چې تر ګردو مهمه خبره په لومړۍ ناسته کې وکړم.

په هغه ورځ مې راغليو زلمو ته وويل چې د ليکوالۍ د زده کړې او په دې کار کې د پرمختګ لپاره تر ګردو ښه طريقه دا ده چې سړی د خاطراتو کتابچه ولري او هره ورځ لس، پنځلس دقيقې د ورځنيو خاطرو ليکلو ته بېلې کړي.

په هغې ورځ اوس څو کاله تېر دي او تر ننه پورې فکر کوم چې د خاطراتو ليکل د هغو زده کوونکو، محصلانو او ځوانانو لپاره چې غواړي تکړه ليکوالان شي، ډېره ګټه لري.

که له څاه اوبه راونه باسو څاه وچېږي. دغه راز که همېشه ليکل ونه کړو، د ليکلو استعداد مړاوي کېږي. د ورځنيو خاطراتو ليکل په تېره بيا زلمو ليکونکو ته چې موضوع ورسره کمه وي، د ليکلو موضوع ورکوي.

د ليکوال اصلي کمال دا دی چې ځان بيان کړي يعنې هغه څه چې ده ته ښۀ ښکاري، دی ورنه خوند اخلي او دی يې احساسوي، هغه لوستونکي ته ورسوي. اکثره کسان د نورو د سېکونو او په ټولنه کې د مود شوي فکر و ذوق تر اغېز لاندې د ځان په بيان کې پاتې راځي. د

خاطر اتو ليکل راسره د دې خنډ په لرې کولو کې مرسته کوي، ځکه خپل خاطرات چې خپل ځان ته لیکو د ليکلو په وخت يې ازادي احساسو او دغه فرصت د ځان د بيانولو چل رازده کولای شي. له بلې خوا، هر ليکوال خامو موادو ته اړتيا لري. که موږ ورځنۍ خاطري ليکونو د خامو موادو خورا لويه زېرمه به لرو. هغه څه چې نن وينو، اورو د نن لپاره ممکن معمولي پېښې را ښکاره شي خو د سبا لپاره معنا پيدا کوي او احساس پاروي.

ما په هغه ورځ په کورس کې له راغليو کسانو پوښتنه وکړه چې په څلور لارو کې چې درې رنگه څراغونه لگېدلي دي، اول سور څراغ وي، که زېړ يا زرغون؟ دوی که څه هم په ښار کې اوسېدل او په سلگونو او زرگونو ځله به يې دغه څراغونه ليدلي وو، خو اکثرو يې دقت ورته نه و کړی، په دې سم نه پوهېدل چې د دغو څراغونو ترتيب څنگه دی. په دقت عادت کېدل د ليکوال لپاره ضروري دي. د خاطراتو ليکل موږ اړباسي چې د پېښو، خبرو او چاپېريال د ثبتولو لپاره دقت وکړو.

د ورځنيو خاطراتو د ليکلو بله گټه دا ده چې له وخته سمې استفادې ته مو هڅوي. کله چې مو ورځ فعاله تېره کړې وي او ماخوستن يې رپورټ لیکو نو په جنتي خوند کې ډوبېږو خو که مو وخت وژلی وي نا کراري احساسوو. لوی ليکوال د بل هر ډگر د بريالي کس غوندې هغه څوک دی چې د وخت په قدر پوهېږي او په دې خبردی چې زموږ ورځې زموږ پيسې دي. دغه پيسې اور ته هم اچولی شو او د معنا و ښکلا دنگې مانۍ هم ورباندې جوړولی شو.

ليکوالی خپل غواړي

ليکوال شايد لنډه ليکنه په يوه ساعت کې وليکي. البته، هميشه داسې نه کېږي. کله کله ليکوال په زړه کې خبره لري خو مناسبه جمله نه شي پيدا کولای. په دغسې وخت کې د يوې مناسبې جملې موندل او ليکل ممکن يو ساعت نور وخت وغواړي.

ځينې ليکونکي په دغسې شېبو کې فکر کوي چې څه پسې گرځي، دا يوه جمله يې بيا مبهمه، په دومره وخت کې چې د دا يوې جملې په سمولو يې لگوم، يوه بله ليکنه هم کولای شم.

په ظاهره خو د دۀ منطق سم دی، دۀ له وخته ښۀ استفاده وکړه او د ليکوالۍ په کار کې يې پرمختګ وکړ، مګر دۀ د خپل واقعي پرمختګ مخه نيولې ده. کله چې ليکوال د يوې مناسبې جملې د موندلو لپاره يو ساعت غور کوي، دۀ يوازې د يوې مناسبې جملې د موندلو په اندازه پرمختګ نه دی کړی بلکې د ليکوالۍ نوې او پرمختللي مرحلې ته داخل شوی دی ځکه هغه مهارت يې تر لاسه کړی چې تر اوسه يې نه درلود او هغه خنډ يې لرې کړی دی چې د دۀ د پرمختګ په لاره کې ولاړ و.

تاسې به ځينې کسان ليدلي وي چې د راډيو او ورځپاڼې په خبر ځای کې يې، چې هره ورځ ورته ليکنې غواړي، په کلونو کلونو کار کړی دی مګر د زرگونو مخونو له تورولو سره سره په تکرار ليکوالو کې نه حسابېږي. دغسې کسان د وخت په تېرېدو سره معمولاً مايوسي

احساسوي او ټولنې ته بدبینه کېږي. دوی شاید دنیا بې انصافه او خلک بخیل وبولي. خود دوی د نه پرمختګ یو اصلي علت دادی چې په خپلو لیکنو کې د یوې نیمې ناسمې، مبهمې او نامناسبې جملې د زغملو او له وخته د لازیاتې استفادې په اسره د ځان د تېر ایستلو ستونزه لري.

د نه لیکلو هنر

زموږ په زړه کې ډېرې خبرې تېرېږي او ذهن مو د بې شمېرو خیالونو زېږنځای دی خو کله چې خبرې کوو، ډېر څه ناوېلي پرېږدو. د لیکلو په وخت په خبرو کې نور چاڼ هم کوو. دا کار ځینې وجې لري. یو خو دا چې تر لوستلو اوږدېدل او تر لیکلو ویل اسانه دي. بله دا چې خبرې ممکن د هر عمر او هرې سويې مخاطب ته وکړو خو له لوستونکي مو معمولاً توقع دا ده چې یو څه پوهېږي او ډېر ځله ډېر تفصیل ته ضرورت نه لري. دغه راز د غږېدا په وخت چې د غور لپاره کافي فرصت نه لرو نو خبرې ممکن رانه بې ضرورته اوږدې او تکرار شي خو د لیکلو په مهال د تم کېدلو فرصت راسره وي او لوستونکي توقع لري چې له بې ځایه اطنابه ځان وساتو. له بې ځایه اطنابه د ځان د ژغورلو لپاره پکار ده چې د لیکلو د هنر په څنگ کې د نه لیکلو هنر هم زده کړو.

هغه لیکونکي چې د نه لیکلو هنر یې نه زده، ممکن د لیکنې اصلي موضوع پرېږدي، په اصطلاح له یوه شاخه بل شاخ ته ټوپ کړي. د مضر اطناب بل مهم ډول د یوې خبرې بیا بیا تکرارول دي. د لیکنې اصلي موضوع ته تر داخلېدو دمخه اوږده سريزه د بې ځایه اطناب بله بڼه ده چې د افغانستان په مطبوعاتو کې یې زیات مثالونه موندلای شو. مثلاً که لیکوال په هېواد کې د معارف د اوسنو کتابونو په املایي نیمګړتیاوو مقاله لیکي نو اول شاید په معاصر افغانستان

کې د معارف د کتابونو تاريخچه بيان کړي او د مقالې په دويمه نيمه کې اصلي موضوع ته داخل شي. په افغاني مطبوعاتو کې د اضافي مطالبو د بيان څلورم لوی ډول دا دی چې ليکونکي هغه څه هم په لوستونکي لولي چې لوستونکی ورنه خبر دی. که موږ وايو چې هر سهار لمر راخپږي، دا ناسمه خبره نه ده مگر بديهي حقيقت دی، بيانولو ته يې اړتيا نشته.

تر دې ځايه موږ په ټوله ليکنه کې په اطناب و غږېدو. د اطناب يو بل شکل چې د نثر په بدرنگولو کې يې لا لوی لاس دی، په جمله کې اطناب دی. که زه د خارجه وزارت اعلاميه ليکم او هلته د ايران نوم اخلم نو ليکم به چې: د ايران اسلامي جمهوريت. ځکه دا د دغه هېواد رسمي نوم دی او زه رسمي متن ليکم. خو که سفرنامه ليکم او هر ځای د ايران رسمي نوم اخلم، دا په جمله کې اطناب دی. په اوسني ايران کې د لوړو زده کړو د موسسو په زده کوونکو کې د نجونو ونډه شپېته فيصده و ته رسي. (په ۱۳۸۸ کې) څرنگه چې په افغانستان کې يو شمېر کسان د اسلام په نوم د نجونو د تعليم مخالفت کوي نو که وليکم چې د ايران په اسلامي جمهوريت کې د محصلانو د ومره فيصده نجونې دي. دلته مقصد لرم. دلته د ايران د اوږده نوم اخيستل اطناب نه دی. په افغانستان کې ډېر خلک په دې خبره دي چې د سړاليون په نوم هېواد شته، نو که وليکم چې د سړاليون په افريقايي هېواد کې، دا عبارت بې ځايه نه دی اوږد شوی خو که وليکم چې د پاکستان په هېواد کې، دلته عبارت بې ځايه اوږد شوی دی ځکه زموږ لوستونکي پوهېږي چې پاکستان يو هېواد دی. د نه ليکلو هنر د ليکلو د هنر ډېر مهم اړخ دی چې د کلام له بنکلا او معنا سره مرسته کوي.

د جملو ترتيب

ليکنه له پاراگرافونو، پاراگراف له جملو او جملې له کلمو جوړېږي. په جمله کې د کلمو د ترتيب بحث له گرامر سره تعلق لري او په پاراگراف کې د جملو ترتيب د تکره لیکوالو له لیکنو ښه زده کولای شو. موږ لکه څنگه چې د گرامر له زده کړې پرته د خپلې ژبې په جملو کې کلمې یو په بل پسې سمې راوړو، دغه راز د پاراگراف د جملو د ترتيب په اړه هم غریزي پوهه لرو او د همدې پوهې په مټ شاید په پاراگراف کې د جملو د ځای په اړه چندان سروڼه خوږوو، حال دا چې زموږ د گڼو لیکنو یوه ستونزه دا ده چې ډېر ځله یې د پاراگراف د جملو ترتيب لازم منطق نه لري.

د موضوع د روښانولو لپاره راځئ د نصیر احمد احمدي د رڼا په نوم ناول یو پاراگراف ته ځیر شو: (دروازه یوې کوچینې نجلۍ راته خلاصه کړه. شپږ کلنه به وه. هغې غټې سترگې درلودې او تر سترگو یې تور او اوږده بانه را تاو وو. ما په لومړي ځل رڼا ولیده.)

دلته جملې له زماني منطق سره برابري دي. طبعاً اول دروازه پرانیستل کېږي او څوک چې دروازه پرانیزي هغه لیدل کېږي. د یو چالوی والي او کوچینوالي ته پام د هغه عمر ته تر دقت کولو دمخه راځي. د سترگو غټ والي ته مو شاید د ښو تر شکل دمخه پام شي. موږ چې یو څوک په لومړي ځل وینو اول یې ظاهري ښه زموږ سترگو ته درېږي، د هغه

پېژندنه لږ وروسته وي. ځكه خو راوي په وروستۍ جمله كې وايي چې ما په لومړي ځل رڼا وليده.

د جملو منطقي ترتيب د نثر وضوح زياتوي او په ليكنه كې خوند او تلوسه ډېروي.

نصير احمد احمدي د افغانستان د ځوان نسل په كيسه ليكوالو كې د كم ساري قلمي قوت څښتن دی. د دغه قوت په پيدا كېدلو كې د پاراگراف د جملو لازم ترتيب ته د هغه توجه هم برخه لري.

د رڼا ناول دا بل لنډ پاراگراف به سره ولولو او د جملو منطقي ترتيب به يې وځيرو: (د كلي په تنگو كوڅو كې هيڅوك نه ښكارېدل. له لرگينو ناوو څخه څرې اوبه توېدلې. دا اوبه د تشنابونو له تورو او بويناكو اوبو سره گډېدلې او د كوڅو د منځ ډنډونه يې لا پسې پراخول.)

د پاراگرافونو د جملو ترتيب كله د زماني منطق په اساس وي، كله مكاني منطق ته اړتيا وي، كله د علت او معلول رابطه مهمه شي او په هنري، ادبي اثارو كې خو دا هم مهمه ده چې د راوي روحي او ذهني حالت څنگه دی. په دري كې متل دی چې: بز درغم جان كندن و قصاب در غم چربي. هر راوي له خپل ليدلوري دنيا ته گوري. هر څوك شايد هغه څه ته اول پام وكړي چې ده ته ډېر اهميت لري.

په پېښور كې زموږ د گاونډي يوه وږه لور صدف نومېده. صدف يو کوچینی سپی درلود چې د كوڅې د ماشومانو ورسره جوړه وه. دا نو هغه وخت دی چې زما وراره حمزه تازه په خبرو راغلی اوزه د رخصتۍ د تيرولو لپاره كور ته ستون شوی يم. حمزه مې راغږاوه چې د كوڅې د اوسيدونكو په باره كې خبرې راته وكړي. ده د گاونډي د كور په باره كې راته وويل: دا د صدف د سپي كور دی. دا د ماشوم حمزه د

ليدلوري د بيان لپاره مناسبه جمله وه، خو په مقاله کې چې د متن او ليکوال تر منځ د راوي ضرورت نشته، د ليدلوري د غسې باريکيو ته توجه پکار نه ده. د مقالې ليکونکي د جملو په ترتيب کې د ټولو لوستونکو مشترک ذهن او منطق ته پام کوي. د مقالې د پاراگراف په جملو کې يوه جمله نسبت نورو ته مهمه او د پاراگراف اصلي خبره وي. که دغه جمله د پاراگراف لومړۍ يا وروستۍ جمله شي، ممکن د نثر له وضوح سره مرسته وکړي.

د هره ورځ ليکلو اهميت

د ۱۳۸۴ کال په سرطان کې د استاد عبدالله بختاني د زوکړې د اتيايمې کاليزې په وياړ په قلم ټولنه کې غونډه وه. په نوموړې غونډه کې استاد بختاني وويل چې په څلوېښت کلنۍ کې يې له ځان سره فيصله وکړه چې هره ورځ به لږ تر لږه دوه ساعته ليکلو او لوستلو ته بېلوي او که د سختې ناروغۍ په څېر لوی مشکل نه وي، په دې پروگرام کې به ناغه نه راوړي. استاد وويل، په تېرو څو څلوېښت کلونو کې يې همدا پروگرام عملي کړی او اوس د لسگونو اثارو څښتن دی.

اوس چې دا جملې ليکم (د ۱۳۸۸ په جوزا کې) د استاد بختاني تر اویا ډېر کتابونه چاپ شوي دي. استاد نن سهار راته وويل چې د ټولو ليکل شويو اثارو شمېر يې يو سلو اوو ته رسېږي. په ۱۹۸۵ کال کې چې په پېښور پوهنتون کې محصل وم، ارواښاد استاد حمزه شينواری پوهنتون ته راغلی و. يوه محصل ورنه د ليکوالۍ او شاعرۍ په کار کې ډېرې راز پوښتنې وکړه. د غزل بابا ورته وويل: (زه کونښن کوم چې هره ورځ يو څه وليکم، تاسې هم دغسې کوئ.)

د هره ورځ ليکلو په برکت به د قلم څښتن په رواني لحاظ د قلم له کار سره وصل پاتې شي. فرانسوي ليکوال اندره مورا ويلي دي چې يو څوک له هغې شېبې وروسته ليکوال بلل کېږي چې ليکوالي ورته تر نورو چارو مهمه واپسي. څرنگه چې زموږ په څېر خواره او نالوستي

ټولنه کې د قلم په کار کې خاصه اقتصادي انگېزه نشته نو که څوک غواړي په روحي لحاظ له دې مسلک سره وصل واوسي او لیکوالي تر بل هر کار مهمه چاره وربښکاره شي، بهتره ده هره ورځ یو څه ولیکي. دا لیکنه ضرور نه ده بشپړه او د چاپ وړ وي، منظور دا دی چې له لیکوالي سره یې رابطه ونه شلېږي.

د ژوند مشکلات، اړتیاوې او واقعیتونه د قلم پر څښتن د قلم کار هېرولی شي خو که دی په شواروز کې لس دقیقې هم لیکلو ته ورکړي، دغه کانه به نه ورسره کېږي.

فکرونه او خیالونه کورنۍ کوترې نه دي چې والوځي او بېرته راشي. زموږ فکرونه او خیالونه سارايي کوترې دي چې یوازې شېبه نیمه زموږ د کورد بام په څنډه کېږي. لیکوال که د نن احساس نن قلمبند نه کړي بل وخت ممکن په ګوتو ورنه شي. دا د هره ورځ لیکلو بله ګټه ده.

حسي کلمې

بودا کاختي وهلي ښار ته هسې نا امېده کتل لکه د شپې پای ته چې ستوري رپي.

دا جمله مې ډېر کاله پخوا چې د ښوونځي زده کوونکي وم، د تاگور د يوه شعر په ژباړه کې ولوسته او د پرکنده ستوريو غوندې ښکلا پکې رابښکاره شوه. هماغه وخت مې په يوه کيسه کې ولوستل چې: د تازه کاگل شويو بامونو بوی راته دې خبرې هم خوند راکړ.

د دا رنگه جملو د ټولولو هوس راپيدا شو. د دوه سوه پانو يوه کتابچه مې ورته واخيسته چې سور پوښ يې و. ډېرې جملې مې ټولې کړې. جملې راباندې ښې لگېدې خو په دې نه پوهېدم چې ولې؟

کلونه پس مې همدا کتابچه راواړوله او غوره کړې جملې مې پکې ولوستلې. د کابو ټولو جملو يو مشترک خصوصيت دا و چې حواسو ته مخاطبې وې، حسي کلمې يې لرلې. لکه هغه لومړۍ جمله چې سترگو ته يو څه وايي او دويمه چې شامه حس پاروي.

په لوستونکي باندې حسي کلمې ترانتزاعي هغوزيات اثر شيندي. تردې خبرې چې هغې ښکلې جامې اغوستې وې، دا خبره اغېزناکه ده چې هغې زېرې جامې اغوستې وې، ځکه د جامو ښکلا ذهني مفهوم دی خو زېروالي يې سترگو ته درېږي.

استاد شپون په خپله يوه خاطره کې چې (د تقاعد يوه ورځ) په نوم په تاندوويپانه کې خپره شوې ده، د يوه جهيل ذکر کوي او ليکي چې:

«سپين چکي مارغان ټيټ ټيټ الوزي، دلته هلته يې مشوکې په اوبو کې تونگه وهي، بيا بېرته اوچتېږي، لکه چې واره کبان نيسي. ډېره شېبه همدا مرغان څارم، او داسې ښکاري چې غير له دغو بې غږو غوږه الوتونکو بل شی حرکت نه کوي، خو ناڅاپه درې هيلی شغنده تېرې شي. ولې درې، دا خو بايد جوړه وای. په همدې چورت کې وم چې يو بل قسم برک مارغه د اوبو په سر څښنده تېر شو. زه يې نه پېژنم خو د هيلی نه وړوکی او خړو.»

دلته تاسې سترگو او غوږونو ته مخاطبې کلمې لولئ، ځکه خو اثرناکې دي.

اکثره حسي کلمې سترگو ته مخاطبې وي او بصري تصويرونه جوړوي. بصري تصويرونه يا له رنگونو سره تعلق لري او يا هندسي وي (مثلاً ټيټ ټيټ الوتل، يا تر هيلی وړوکی جسم لرل).

له هندسي تصويره منظور هغه انځور دی چې په فضا کې او له نورو اجسامو سره په مقايسه کې يو شی رانښيي. ومان نيازي څو کاله پخوا خپل يو شعر په دې جملو پيل کړی و: «دا زما گوتې ته گوره، ها غونډی در معلومېږي؟» دا جملې چې د لوستونکي سترگو ته د فضا او موقعيت انځور باسي، په لوستونکي ښې لگېږي. د همينگوي په کيسو کې د هندسي تصويرونو کامياب مثالونه ډېر موندلای شو.

د سره پوښ په هاغه کتابچه کې مې د سيد رسول رسا د خودکشي په نوم ناول دا جمله هم ليکلې وه چې ترننه راسره په حافظه کې پاتې ده: «د اوږدو ښو سيوری يې په بارخوگانو پروت و.» د رڼا او سيوریو د منظرو ايستل د رنگونو غونډې له بصري تصويرونو سره تعلق لري.

حسي کلمې د شعر او داستان او هر هغه نثر لپاره آب حیات وگڼه چې له معنا سره ښکلا ملگري کوي.

حجابونه

که څوک په مجلس کې اضافه خبرې کوي، مبالغه کوي، ځان تر هغه څه پوه، زړه وړ يا نیک بڼي لکه څومره چې دی، نور کسان ورته په بڼه سترگه نه گوري. دروغجن، لاپوک يا ریاکار يې بولي. دغه ټوکه ممکن په لیکوال باندې هم وشي. که زه خپلې خبرې تر هغه څه چې دي، ژورې، ښکلې او لا عاطفي وښييم، دا مې خپله لیکنه خرابه کړې ده، ګټه مې نه ده کړې.

هر هغه شی چې د لیکوال د حقیقت د بیان په لاره کې خنډ کېږي، د ده لیکنه کمزورې او کم اهمیتته کوي.

هغه لغت چې زه یې په دې خاطر استعمالوم چې تر لوستونکي پوه ښکاره شم، هغه احساس چې زه یې نه لرم خو د دې لپاره یې لیکم چې لوستونکي ته نیک وایسم، هغه معلومات چې خپل کړي مې نه دي خو د دې لپاره یې په لیکنه کې راوړم چې د ډېرې مطالعې خاوند وپېژندل شم، زما د ناکامۍ نڅښې دي.

هر لیکوال د نویو تجربو او ارزښتناکو خبرو خاوند دی خو که حجابونه لرې کړي او د خپل ځان او خپل قلم تر منځ ولاړ خنډونه واخلي.

په تېرو زمانو کې ټولنې د عرفاني افکارو ډېر قدر کاوې. په تېرو شاعرانو کې ځینو لکه رحمان بابا عرفاني تجربه لرله او په دې اړه یې کامیابې خبرې کړې دي خو اکثره نورو صرف په دې خاطر عرفاني

خبرې وکړې چې دغو خبرو ته ټولنې او د وخت ادبي روایاتو په درنه سترګه کتل. موږ اوس د دغو نورو شاعرانو اشعارو ته چې د ځان او بیان ترمنځ یې خنډونه ولاړ وو، په درنه سترګه نه ګورو. خو لسيزې پخوا ځينو ليکوالو او شاعرانو د بيوزلو طبقو د دردونو او اجتماعي بې عدالتيو په اړه خپل طبيعي احساسات بيان کړل خو ځينو نورو يوازې د ټولنې او سياست د مود په خاطر همدا خبرې وکړې او ځان يې هېر کړ. زمانې هم دوی هېر کړل. هغه ليکوال چې په ځان بې باوره شي او تکیه يې د زمانې په مودونو باندې وي، مهم اثار نه شي ليکلای.

د ښوونځيو مقالې

څه موده دمخه د ښوونکي ورځ وه. لور مې د ښوونکي په ستاينه کې څو پاڼې ډکې کړې او خپله ليکنه يې په ښوونځي کې ولوسته. څو ورځې پس د مور ورځ وه. د مور په مدحه کې يې هم گڼې جملې کتار کړې، ښوونځي ته لاړه او خوشحاله راستنه شوه. ويل يې د ښوونځي ادارې د مور او معلم په باره کې د مقالو په خاطر دوه کتابونه انعام ورکړي دي. کتابونو زه هم خوشحاله کړم خو د انعام په خاطر نه بلکې ډېر په دې خاطر چې د ماشومانو د ادب کتابونه وو، لوستلو يې ورته گټه کوله.

د مقالو انعام يې ځکه خوشحاله نه کړم چې لور مې فکر نه و کړی بلکې هغه فکر يې چې له مودو مودو راهيسې ټولنې منلې دي او په سلگونو جملې يې ورته جوړې کړې دي، يو ځل بيا په هماغه بڼه بيان کړ.

مور په ښوونځيو کې له زده کوونکو غواړو چې د پسرلي په باره کې، د استقلال په باره کې يا د ښوونکي د مقام په باره کې مقالې وليکي. مور په حقيقت کې دا نه غواړو چې دوی فکر وکړي، بلکې غواړو چې مشهور، منل شوي فکرونه يو ځل بيا وړاندې کړي.

که زده کوونکی ډېر تکړه شي او د مور يا پسرلي په ستاينه کې د نورو جملې راکاپي نه کړي بلکې د خپل احساس د بيان لپاره خپلې جملې جوړې کړي بيا هم لوی کار نه دی شوی. ځکه دغه زده کوونکي

يوازې خپل احساس راښودلی دی، داسې يې نه دي کړي چې موضوع ته له بهره وگوري. د خپل احساس د بيانولو استعداد د ځينو ليکنو لپاره گټور دی خو د ليکنو اکثره ساحې له موږ غواړي چې له ځانه راووځو او واقعيتونه له خپلې لاسوهنې پرته بيان کړو.

غوره دا ده چې زده کوونکي په اختلافي موضوعاتو ليکنو ته راوبولو او يا ورنه وغواړو چې يو مشخص واقعيت انځور کړي. مثلاً زده کوونکي ته ووايو چې د خپل کور د ودانۍ په اړه داسې ليکنه وکړه چې کور دې زموږ سترگو ته ودرېږي. دغسې ليکنې زده کوونکي دقت ته اړباسي او دې ته يې وربولي چې د واقعيتونو د تصويرولو لپاره خپلې جملې جوړې کړي.

د فکر کولو او دقت کولو وړتيا د نن ورځې زده کوونکي ته دا چانس ورکوي چې سبا ته د علم، ادب، تحقيق، ژورناليزم، اداري کار او د واقعي ژوند په نورو ساحو کې پرمختگ وکړي.

زموږ د ښوونځيو د مقاله ليکنې اوسنۍ طريقه د زده کوونکو د فکر او دقت په روزلو کې برخه نه اخلي. دوی يوازې په قالبې فکر او کليشه شويو جملو معتادوي. د دې وضعيت نتيجه دا ده چې علمي او تحقيقي مرکزونه مو او بلکې ټوله منوره ټولنه مو د نويو فکرونو د توليد وس ونه لري.

زموږ په تعليمي او تربيتي نظام کې د فکر او دقت د کموالي نتيجه ده چې له لسگونو کلونو راهسې د سپورت مضمون لرو خو په دې مو لا غور نه دی کړی چې څه پکې بايد تدريس شي. زموږ شاعر ترننه پورې گومان کوي چې ښکلا يوازې د پسرلي په موسم کې ده. زموږ محقق که په رحمان بابا يا احمد شاه بابا مقاله ليکي نو ډېر پام يې دې ته وي چې خورا ښې ستاينې يې وکړي. ژورناليست مو تر اوسه پورې

له سوداگر سره د ملي کلمه راوړي، حال دا چې چپي نظامونو د خپل ایدیولوژیک ضرورت په وجه د ملي سوداګرو عبارت استعمال کړ او هغه ایدیولوژیک ضرورت اوس نشته. موږ د تفکر او دقت د کموالي په وجه تقریبا په تپه ولاړ یو.

او

رحمان بابا فرمايي:

هغه څه پوښتې له هجره له وصاله

چې پخپله هم محب شي هم محبوب

د اوسنۍ زمانې شاعر ممکن د دويم (له) په ځای (او) راوړي خو د کلام موسيقي په پخواني طرز کې زياته ده. خوشحال خټک فرمايلي دي:

په غزل په رباعي مې زړه مين دى

چې مداح يم د دلبرو د جمال

دلته هم په اوسني سبک کې د دويم (په) په ځای (او) ليکو او د کلام موسيقي ته تاوان رسوو. د وخت په تېرېدو سره ژبه بدلېږي مگر که په پخواني سبک کې يو امتياز وي، هغه ولې راژوندی نه کړو؟ په دا لاندې بيت کې دالونو د خوشحال بابا د بيت صلابت زيات کړی دی:

د محنت، د شفقت د صبر نه دي

د راحت د فراغت دي د تلوار

موږ د اوسنۍ زمانې په ليکنو کې کله کله په داسې ځايونو کې هم (او) راوړو چې ضرورت ورته نه وي. نن سبا بې ضرورته (او) کله کله ان د تکړه ليکوالو په نثرونو کې ليدل کېږي. د نصير احمد احمدي په (رڼا) ناول کې لولو: (بانه يې دا وه چې حالات خراب دي او احتياط ښه دی.) دلته راغلی (او) د خلکو په خبرو کې نه اورو. خلک په دې

ځای کې ځکه (او) نه استعمالوي چې دویمه خبره د لومړۍ خبرې نتیجه ده. دا جملې له تړوييکي (او) پرته هم سره غوټه دي. که د یوې جملې پېښه د بلې نتیجه وي یا یوه له بلې سره د علت او معلول رابطه ولري، د دغسې جملو د ارتباط لپاره (او) ته اړتیا نشته. لکه: ډیرې واورې ووریدې، بې حده یخني شوه.

زموږ د نثرونو په گڼو جملو کې تر (وویل) دمخه راغلی (او) ضروري نه ښکاري. مثلاً په دې جمله کې: هغه ماته وکتل او ویې ویل... دلته د (او) په ځای کامه بهتره ده. دلیل دا دی چې د دواړو جملو ارتباط ډېر څرگند دی. دغه ارتباط د کتلو او ویلو د عملونو له زماني پرله پسې والي او منطقي رابطې زیږیدلی دی. خو په دابل مثال کې چې د جملو دغسې ارتباط واضح نه دی، (او) ضروري ښکاري: احمد ماته پیاله راکړه او محمود ته یې مڼه ونيوله.

په زماني لحاظ په یو بل پسې واقع شوي جملې (او) نه غواړي، مثال: هغه بازار ته لاړ. هلته یې احمد ولید. احمد پیسې ورکړې. پیسې یې دوکاندار ته ورکړې چې...

د خلکو په خبرو کې اورو: هغه ډیر بې خولې، بې ژبې بنیادم دی... هغه ډیر بې رویه، بې لحاظه سړی دی... ښه سره سپینه، ښایسته نجلی... ده... په لیکنو کې ممکن د فارسي گرامر تر اغیز لاندې په دغسې جملو کې هم تر وروستیو ستاینو مونو دمخه (او) راوړو او د جملو فطري ښکلا ته صدمه ورسوو. داسې ښکاري چې کله صفتونه د یو بل مترادف وي، په پښتو کې (او) نه غواړي. دلته هم ممکن دا منطق وي چې واضح ارتباط موجود دی او د ارتباط د جوړولو لپاره د عطف توري ته اړتیا نشته.

د عطف توري يا ادا تې چې ډاکټر زيار ورته د (تروبيکي) نوم غوره کړی دی، د استاد رشتين په نظر په پښتو کې دغه څلور دي: او، هم، بيا، پسې.

ډاکټر زيار په (پښتو پښويه) کې د (او) په باره کې ليکلي دي چې: «همدغه (او) دی چې د ويونو تر منځ په زياته کارېدنه پر (و) اوږي، لکه مور وپلار، خورو ورور، مگر که له خپلواک پای وي سره بل وي تړل کېږي نو په آره بڼه راځي، لکه: کاکا او ماما، بڼه او بد... بل دا چې زياتره (او) يو نحوي تړاو ښيي او (و) يو لغوي تړون. هر گوره د غونډ او غونډلو د تړاو لپاره تل (او) کارول کېږي.»

ډاکټر زيار (او) ته د گرامر له نظره کتلي دي او زما بحث تر ډيره حده د (او) د بلاغي نقش په باره کې دی.

استاد رشتين د پښتو گرامر په کتاب کې د (او) په بلاغي نقش خبرې کړې دي. استاد ليکي چې: «که چيرې په دوو جملو کې د حکم يووالی موجود نه وي، نو د عطف توري پکې نه راځي. خصوصاً په اشعارو کې د لنډيز په غرض د عطف توري نه راوړل کېږي. لکه:

باران ورېږي، خخواکي خاڅي

نسيم راوالت، سنبل پرې ناڅي

په دې مثال کې (او) حذف شوی دی او يوازې په معنوي ارتباط بسنه شوې ده.»

بهره دا ده ووايو چې په دې بيت او اکثرو نورو بيتونو کې د عطف و او ځکه نه راوړل کېږي چې د جملو تر منځ د زمان د پرله پسې والي يا د عليت د رابطې تصور کېږي. د عبدالقادر خټک په پاسني بيت کې باران د خخواکو سبب شوی او نسيم د سنبل د نڅا علت دی. دغه څلور

واړه جملې په زماني لحاظ هم په يو بل پسې تصور شوي دي، ځکه خو ضرور نه ده چې د (او) په ذريعه سره وصل شي. په شعر کې ډير ځله د جملو تر منځ د عليت يا زماني پيوستون رابطه منطقي نه بلکې د خيال او مبالغې زيربنده وي. مثلاً په دې لنډۍ کې:

سبا به بيا کله يې بارېزي

د دښت گلان به ستا لمنې بويوينه

ويل شوي دي چې د کله و د باريدو او په دښت کې د معشوقې د سفر په نتيجه کې به گلونه د هغې لمنې بويوي. دلته که د دواړو جملو د پيوستون لپاره (او) راغلی وای، د لنډۍ بلاغي قوت کميده. ځکه (او) خو به هغه وخت پکار و چې د معشوقې د کله کولو او د دښت د گلونو لخوا د هغې د لمن د بويولو تر منځ د پيښې او نتيجه يا علت او معلول رابطه نه وای.

مورخ وايي: (په کلي سيلاب رابرابر شو، کورونه يې يوړل) دلته (او) ځکه نشته چې دويمه جمله د لومړۍ هغې نتيجه ده. مگر په دالاندي مثال کې چې اوله جمله له دويمې سره د علت او معلول رابطه نه لري، د (او) راوړلو ته مجبور يو: (په کلي سيلاب راغی او ږلۍ ورباندې ووریده.)

ايا د دې دوو جملو تر منځ (او) په ځای دی: (کرزی امريکا ته لاړ او له اوباما سره يې وليدل) هو، دلته بې ځايه نه دی. ځکه تصور دا دی چې کرزی په امريکا کې نور کارونه هم لري او دا يوازې د اوباما ليدل نه دي چې د ده ټول سفر ورپورې غوټه دی. که دا دوي جملې په (او) سره وصل نه کړو معنا به يې دا وي چې د سفر نور اړخونه په ذهن کې نه لرو. په لنډۍ کې ځکه (او) ته اړتيا نشته چې عاشق يوازې د معشوقې

د ښکلا په باره کې فکر کوي. هغه دومره ښکلې ده چې گلان يې هم د بويولو تنده لري، حال دا چې گل پخپله د بويولو شی دی.

موږ په خبرو کې اورو چې: (پېښور ته لاړم، مور مې وليده.) په پېښور کې خو متکلم نور کارونه هم لرل، ولې (او) پکې نشته؟ ځکه چې متکلم د دې خبرې د کولو په شېبه کې تصور کوي چې مخاطب يې هغه څوک دی چې د دې سفر له نورو اړخونو سره دلچسپي نه لري او د دواړو چارو (پېښور ته تگ او د مور ليدل) ترمنځ رابطې ته د علت و معلول يا پيښې او نتيجه د رابطې په سترگه گوري.

موږ په فصيح او بليغو خبرو کې ډېر ځله د پاسني مثال په څېر (او) نه اورو خو په فصيح او بليغو نثرونو کې يې ممکن ولولو. ځکه چې په نثر کې د ليکونکي او مخاطب رابطه پېچلې وي او ليکونکي ممکن نور اړخونه هم په ضمني ډول په ذهن کې ولري مگر په خبرو کې دغه رابطه ساده ده. په شعرونو او ادبي ليکنو کې د (او) استعمال تر ډېره حده د بليغو پښتنو د خبرو په څېر دی، ځکه د (او) نه راوړل د دوو جملو د پېښو ترمنځ د علت او معلول يا پيښې او نتيجه د رابطې تصور زياتوي او دغه شی د تاکيد و مبالغې سبب گرځي.

استاد رشتين ليکي: «که د دوو جملو ترمنځ د حکم يووالی نه وي او يوازې معنوي نژديوالی ولري، نو دغلته د عطف ادات راوړل او نه راوړل برابر دي او يو شان حکم لري. لکه: زلمی راغی او بريالی لاړ. يا: زلمی راغی، بريالی لاړ.»

دغه معنوي نژديوالی چې استاد ورته اشاره کوي، يا د جملو له زماني پرله پسې والي سره تعلق لرلای شي او يا د عليت له رابطې سره. يعنې دا جمله که له (او) پرته راشي، يا دا معنا لري چې بريالی د زلمي له راتلو وروسته لاړ او يا دا معنا چې: د زلمي راتلل د بريالي د تلو سبب

شول. که دا دواړه جملې د (او) په ذریعه سره وصل کړو بیا تر ډیره حده دا تاثر را کوي چې: د دوی تلل او راتلل له یو بل سره رابطه نه لري. زه خپله د دې خبرې کولو ته مایل یم چې د (او) شتون او نه شتون پکې یو باریک فرق پیدا کوي. دغه باریک فرق ته توجه ممکن په بلاغي اثارو کې اهمیت ولري.

استاد رشتین د عطف د توري په بحث کې دا هم لیکلي دي چې: «که جملې یو تر بله د معنا او جوړښت بیلتون ولري، یعنې یوه خبریه او بله انشاییه وي، نو دلته هم د عطف ادات نه راځي. لکه: ته څه! زه به درځم»

استاد د (او) د نه ضرورت یو بل مورد ته هم اشاره کړې ده: «که دویمه جمله معترضه وي نو، دلته هم د عطف اداتو ته ضرورت نه لیدل کیږي. لکه: د ځان صفت نه کوم، سړی بد ښکاري، خو چا ته مې د تمې سر نه ټیټیږي» دلته، سړی بد ښکاري، معترضه جمله او یا د استاد د گرامر د پښتو ژباړن سید محي الدین هاشمي په قول، بيله کی جمله ده.

استاد رشتین لیکلي دي چې په پښتو کې معاني او بیان ته لویه نحوه ویل کېږي. د لویې نحوې د بیان بحث په ټولو ژبو کې شریک دی، یوازې د خپلې ژبې مثالونه ورته پکار دي خو معاني تر ډیره حده د هرې ژبې بيله وي. د (او) د بلاغي نقش په شان د پښتو معاني ډیر موضوعات ناسپړلي پاتې دي.

د ادبياتو درسي کتابونه

ادب د هنر برخه ده او په هنري اثر کې خوند و ښکلا وي خو زموږ د ښوونځيو او پوهنځيو د ادبياتو په درسي کتابونو کې يا خوند نشته يا کم دی. داسې ولې ده؟ د دې پوښتنې يو ځواب دا دی چې موږ د ادبياتو په ورزده کړه کې ډېر زور په هغو عناصرو اچوو چې د ادبي اثارو له ذاتي عنصر يعني خوند و ښکلا سره يې مستقيم تعلق نشته. د ژبې او ادبياتو په مضمون کې له زده کوونکو غواړو چې مشکل او کم استعماله پخواني لغتونه زده کړي، د ادبياتو تاريخ زده کړي، د مشکلو بيتونو معناوې زده کړي او گرامر حافظې ته وسپاري. دغه زده کړې د دوی د ذوق په روزلو کې برخه نه اخلي او ډېر ځله يې په ادبياتو بې باوره کوي ځکه دوی وينې چې په هغه څه پوهېدلو ته مجبور شوي دي چې خوند پکې تقريبا نشته او په عملي ژوند کې چندان نه پکارېږي.

زما په نظر که د ادبياتو په تدريسي کتابونو کې د متن د پېچلتيا په ځای د متن ښکلا ته ډېر اهميت ورکړو نو له ادبياتو سره به د زده کوونکو مينه پيدا شي او د دوی ذوقونه به ورزول شي. د دې مينې په برکت به دوی په راتلونکي عمر کې له ادب سره تعلق نه شلوي. يو ښکلی شعر، يوه اغېزناکه کيسه، يوه خوږه سفرنامه، يو جالب راپورتاژ يا د لوی ليکوال مقاله د ژبې او ادب په باره کې تر هغه متن

چې په مشکل او په فشار يې لولو، ډېر څه رازده کولای شي او د ژبې په باريکيو موندنه پوهوي.

د ادبياتو په تدریسي کتابونو کې د خوند و ښکلا عنصر ته بې پامې به مختلف وجوهات لري خو زما په گومان یو لوی علت یې دا دی چې زموږ کلچر او ارزښتونه خوند و خوشحالي ته په درنه سترگه نه گوري او دودیز روزنیز نظام مو هم وایي چې چېرته ډېر هلته ادب له بلې خوا په تاریخي لحاظ موږ د علم عملي استفادې ته اهمیت نه دی ورکړی. همدا وجه ده چې په اختراعاتو کې تقریباً برخه نه لرو. موږ په پېړیو پېړیو، تر ډېره حده، علم د علم لپاره زده کړی دی خو اروپایانو علم ته د داسې شي په سترگه وکتل چې په ژوند کې باید پکار راشي نو ترقي يې وکړه.

موږ د علم په باره کې له خپلو زړو فکرونو سره تر اوسه خدای پاماني نه ده کړې. د ادبياتو د تدریسي کتابونو په تدوین کې پکار ده د موادو عملي استفادې ته هم اهمیت ورکړو. په عملي ژوند کې له ژبې او فرهنگه څنگه استفاده کېږي؟ هغه کوم ژانرونه دي چې په اوسنۍ ټولنه کې ورته استفاده کوو؟ اخبارونه هره ورځ سرمقالې خپروي چې په لسگونو زره کسان یې لولي. ایا د یونس خیبري د دیوان معماوې به د زده کوونکي په عملي ژوند کې پکار راشي که د سرمقالې تدریس؟ ژبه په مقالو کې، په دفتری راپورونو کې، په عریضو کې، په قوالو کې، په ډرامو کې، په رسنیو، ادارو او معاملو کې پکارېږي. موږ که غواړو چې ژبه مو وده وکړي او ژبه مو زموږ په وده کې برخه واخلي نو ولې یې دغو عملي مواردو ته په پام سره نه زده کوو؟ ولې یو زده کوونکی قانع نه کړو چې د ژبې او ادبیاتو مضمون یوازې د امتحان لپاره نه بلکې په نور ژوند کې هم پکارېږي؟

تکيه کلام

همپشه داسې نه وي چې د مطلب له رايادولو سره سم دې د هغه د بيان لپاره کلمه هم راپه زړه شي. کله کله د مفهوم او کلمې ترمنځ فاصله او خلا پيدا کېږي. تکيه کلام يو هغه ژبنی مکانيزم دی چې د دې خلا د ډکولو او د خبرو د جاري ساتلو لپاره پکارېږي.

تکيه کلام د معنا په رسولو کې برخه نه لري، ويونکی يې په لوی لاس نه بلکې د عادت له مخې وايي او درېيمه ځانگړنه يې دا ده چې د ويونکي په خبرو کې بيا بيا راځي. د کابل په شاوخوا سيمه کې د (زياتي) تکيه کلام ډېر اوږو. که څوک په خپلو خبرو کې (مړه) راوړي نو ممکن د پېښور د خوا اوسېدونکی رابنکاره شي او د (بالا) استعمالوونکی په غالب گومان د کندهار دی.

تکيه کلام کله يوه کلمه وي او کله دوه يا څو کلمې او يا سلامتې جمله وي.

ځينې تکيه کلامونه د روحي فشار يا مباحثې په وخت ممکن ډېر استعمال کړو. زما يو ملگری د تاوده بحث په وخت (نه، نه) او (گوره) ډېر استعمالوي. ځينې تکيه کلامونه عام وي او ځينې عام نه وي، شخصي غوندې وي. دا د (نه، نه) تکيه کلام ما له بل چا نه دی اورېدلی.

موږ هر يو تکیه کلامونه لرو خو شاید وړپام مو نه وي. ما ته يوه دوست وويل چې ستا يو تکیه کلام (ته پوهېږې) دی او بل دې (گورئ).

دا مو په ګټه ده چې خپل تکیه کلامونه وپېژنو او غور وړباندې وکړو چې ایا د خبرو اغېز خو مو نه ورسره کمېږي؟ ځينې تکیه کلامونه بې معنا وي، بهتره ده چې ويونکي ورنه ځان وژغوري. زما يو دوست په خپلو خبرو کې وايي: هغه د هغه خبره ده. دوست مې منطقي سپړی دی، مګر تکیه کلام يې د خبرو خوند و اغيز کم کړی دی. ځينې نور تکیه کلامونه معنا لري او ممکن اورېدونکي ورباندې پوه هم نه شي چې تکیه کلام دی. زما په شمول ډېر کسان په خپلو خبرو کې وايي چې: «خبره دا ده چې» د ايران د روان کال (۱۳۸۸، جوزا) د ولسمشرۍ د انتخاباتو د دوو کانديدانو، ميرحسين موسوي او احمدي نژاد په مناظره کې ميرحسين موسوي (۴۹) ځله (چيز) د تکیه کلام په بڼه استعمال کړ چې وروسته بيا طنزونه پسې جوړ شول. اوس هم چې ځينې کسان د نورمحمد تره کي د خبرو پېښې کوي نو وايي: دغه دی، هغه دی) ګويا د هغه تکیه کلامونه يادوي.

که زه ووايم د پلاني په سترګه کې ګل دی، دا د نوموړي د شخصيت له معرفي سره تعلق نه لري. تکیه کلام هم د يو چا شخصيت نه راپېژني. د يو چا د تکیه کلام په وسيله د هغه روح ته نه شو ورکوزيدلای. د ډرامې، سناريو، کيسې يا ناول ليکوال که له تکیه کلامه د کرکټر د شخصيت د را پېژندلو تمه لري، تېروتنه دی. البته، تکیه کلام د سترګو د ګل غوندې خپل خاوند رايادولای شي. د بي، بې، سي د نوي کور و نوي ژوند د سريال ډېر اورېدونکي د ناظر خبرې د هغه له تکیه کلامه هم پېژني. هغه وايي: (لرې دې د مخه) د ازادي راډيو (د

شمسو کيسې (په سريال کې د ماما د کرکټر تکيه کلام) هسې خوشې چټي) د ډېرو اورېدونکو په حافظه کې پاتې دی. تکړه ليکوال له کلمو د څو اړخيزې استفادې په لټه کې وي. د شمسو د کيسو ماما لاپوک بنيادم دی، د ده تکيه کلام د ده له کاواک شخصيت سره اړخ لگوي. تکيه کلامونه د طنز په پيدا کولو کې هم په اسانۍ سره برخه اخلي. ماما چې يو چاته د حج د مبارکي ورکولو لپاره ورځي، ورته وايي: حج ته تللی وي، هسې خوشي چټي. تکيه کلام اسانه وسيله ده او تکرار يې ممکن د حساس لوستونکي يا اورېدونکي زړه ووهي، خو د هنري اثارو بازار راته وايي چې برسېرن هنري صنعتونه هم خپل خريدار لري. کم اهميته صنعتونه ممکن يو نيم ځای د لوی صنعت غوندې اغېزمن وي. د اروپا يوه لوی سړي څو پيړۍ پخوا ويلي و چې: ما له وړو وړو فرصتونو چې نور ورنه استفاده نه کوي، استفاده وکړه، اوس مې خلک لوی سړی بولي.

د فکر کليشي

د سراج الاخبار د درېيم کال په يولسمه گڼه کې د المشير نومي هندي اخبار يو مطلب رانقل شوی دی. المشير ليکلي دي چې د هندوستان مسلمان ماهران لېواله دي چې د عصري علومو د عامولو لپاره افغانستان ته لاړ شي خو د افغانستان د ملايانو له تعصبه وپرېږي، هسې نه د سرو مال تاوان ورواوړي.

د سراج الاخبار افغانيه ادارې د المشير په ليکنه تبصره کړې او کښلي يې دي چې که داسې څه مشکلات واي نو په دا نهه، لس کاله کې حبيبيه څنگه وچليده او بل دلته خو حکومت د امير په لاس کې دی، نه د ملا. موږ پوهېږو چې د المشير اندېښنه له کوم ځايه سرچينه اخلي.

د امير حبيب الله خان د وخت د همدې اخبار په همدې گڼه کې په بخارا او خېوه کې د دوو عصري ښوونځيو د بندېدو خبر خپور شوی دی او د اخبار ادارې په دې پېښه باندې په تبصره کې ليکلي دي چې: در اين کار مويي هست. مانا د پرديو لاس دی. د المشير په ليکنه باندې هم د سراج الاخبار په تبصره کې د پرديو (انگريزانو) لاس ته اشاره شوې ده.

د خپلو ستونزو په شننه کې په پردي عامل باندې تاکيد زموږ د فکر يوه ځانگړنه ده. په ځينو پېښو کې به د پرديو لوی لاس وي، په ځينو کې به يې برخه وړه وي او په يو شمېر نورو کې به يې بېخي برخه نه

وي، مگر موږ اوس عادت شوي يو چې په کابو هره نيمگړتيا کې د پردو لاسونو د موندلو هڅه وکړو. موږ پرديو ته د ابليس نقش ورکړی دی چې حق نا حقه يې له آدم و بني آدم سره بدي ده. د شاه امان الله د حکومت د ختمېدو په اړه ان تر ننه پورې زموږ د اکثرو صاحب نظرو گومان دا و او دی چې د انگرېزانو پکې لاس و خو اوس چې په هغې زمانې وختونه تېر دي او مورخان په لندن يا ډهلي کې د برطانوي هند د هغه وخت اسناد بې سانسوره لوستی شي، داسې سند يې لا نه دی خپور کړی چې په نوموړې پېښه کې د انگرېزانو دخالت ثابت کړي.

لکه اس ته چې ملونې وراچوو چې سورلي ورباندې اسانه شي دغه کانه له خپلو فکرونو سره هم کوو. موږ خپل فکرونه په قالبونو کې اچوو چې فکر کول راته اسانه شي. موږ د خپل ملت په اړه لیکو او وايو چې مېلمه پال خلک يو، وطن پال خلک يو، هيڅ وخت مو د بل غلامي ته غاړه نه ده ايښې. موږ د خپل تاريخ په باره کې لیکو چې پنځه زره کلن دی. زموږ صاحب نظران د افغانستان په ستراتيژيک اهميت باندې تاکيد کوي. زموږ د ادبياتو گڼو ماهرانو ته د روښانيانو او دروېزه خيلو کشمکش د افغان او مغول کشمکش ښکاري. موږ له هندي مغولو سره په مقابله کې خپل خلک خامخا حق به جانب گڼو.

زموږ ليکنې، زموږ ويناوې او زموږ شننې تر ډېره حده له فکري کليشو رغېدلې دي. د کليشې ځانگړنه دا ده چې په ذهن کې چمتو او تياره وي، بې زحمته رايادېږي او بې له دې چې بيا کتنه ورته وکړو، تکراروو يې. خو د واقعي فکر ځانگړنه دا ده چې د ژوند په څېر شېبه په شېبه نورېږي، غوړېږي، مړاوي کېږي او ځای نويو فکرونو ته ورکوي.

خپلو نظرونو ته د شک په نظر کتل او د نورو په خبرو اول ځان پوهول او بيا يې را اخيستل، له موږ سره مرسته کوي چې د کليشه شويو او قالبې فکرونو له سلطې راووځو. زه پوه نه يم چې په اول ځل چا ليکلي وو چې (پښتو لنډۍ) خو موږ تر ننه پورې همدا ترکيب استعمالوو او په دې غور نه کوو چې ايا د بلې ژبې لنډۍ هم شته چې پښتو لنډۍ وايو؟ کليشه شوی فکر د ډېر تکرار په وجه بديهي حقيقت ښکاري خو ممکن ناسم وي او که ناسم هم نه وي د زمانې ډېرې دورې ورباندې ناستې وي، خنډل غواړي.

ادبي ټوټه

ويل شوي دي چې د شلمې پېړۍ په سر کې زموږ په فرهنگي حوزه کې د اروپا د رومانتيک شعر د منشوري ژباړې يوه نتيجه دا راووته چې د ادبي ټوټې په نوم نوی ژانر دنيا ته راغی. ادبي ټوټه د شکل په لحاظ د نثر په جامه کې وي خو مقاله يې ځکه نه بولو چې تخييلي ژانر دی او د استان يې ځکه نه بولو چې د کيسې عناصر نه لري.

د يو ژانر د غورېدو يوه لويه نخښه دا ده چې د لويو ليکوالو پام ورواوړي. پنځوس، شپېته کاله پخوا د استاد خادم او استاد الفت په څېر لويو ليکوالو ادبي ټوټې ليکلې او د ادبي ټوټو ټولگې يې برابرولې خو په راوړسته لسيزو کې ځينو کره کتونکو ادبي ټوټه د برسېرنو او احساساتي مضامينو د بيان وسيله وبلله، د هغې ادبي اهميت ته يې د شک په سترگه وکتل. نن سبا ډېر لږ کسان ادبي ټوټې ليکي. اوس ډېرو کسانو ته ادبي ټوټه يو مې ژانر ښکاري.

په ديارلس سوه اتيا کال کې د مصطفى سالک د هنري نثرونو يو کتاب چاپ شو چې د اوبنکو موسکا نومېږي. په دې کتاب باندې د استادانه نثر ليکوال، نور الحبيب نثار سريزه کښلې او ليکلي يې دي چې د اوبنکو موسکا د ښاغلي سالک ادبي ټوټې دي. دغه اثر د نثر د پوځوالي، د جملو د موسيقي، د خيال د ښکلا، نويو ترکيبونو او د فکر د ژوروالي له نظره په اوسني پښتو ادب ښه اضافه ده. هغوی چې ادبي ټوټه مړ شوی ژانر گڼي، که دغه کتاب ولولي ممکن خپله خبره بېرته واخلي.

پښتو ادبي ټوټه په اوله کې تر ډېره حده د برسېرنو احساساتو بيان ته بېله شوه. ورپسې بيا استاد الفت د حکومت او ټولنې د چارو د سمون له پاره خپل انتقادي افکار د طنز، حسن تعليل، ايهام، تجنيس، اندرستيت منډ او د احساساتو د کنټرول په مرسته او طريقه د ادبي ټوټو په قالب کې هم بيان کړل چې ورسره ادبي ټوټه وغورځېده او ژوندۍ پاتې شوه. خو وروسته چې له نوي شعر او د کيسو له فن سره اشنايي زياته شوه او له بلې خوا سياسي حالات يا داسې راغلل چې وړه کې کتره او کنايه هم منع شوه او يا د اوس غوندې بې سانسوره زمانه پيل شوه نو ادبي ټوټې ته، په ذوقي او اجتماعي لحاظ، هغه نقش پاتې نه شو چې استاد الفت ورته غوره کړی و.

خو مصطفى سالک غوښتي دي چې ادبي ټوټه د انسان د فطرت بيان ته او فلسفي مسايلو ته بېله کړي. دا په پښتو کې د ادبي ټوټې يو نوی نقش دی چې د جبران خليل او ټاگور د شعرونو د ژباړې مينه ورباندې ماتېږي. (انتظار) د ښاغلي سالک يوه ادبي ټوټه ده چې د دې کرښو د حسن ختام لپاره يې رانقلوم:

«ټول راپورې خاندې. وايي هغه به هيڅکله رانه شي چې ته يې انتظار کوي.

اوس توره شپه ده او باران له طوفان سره غېږه نيولې ده. خو زه مايوسه نه يم. خلک درواغ وايي. ته راځې او خامخا به راځې. طبيعت ستا د راتلو زېږی راکوي. شرکنده باران، بوږنونکی طوفان، تندرېزه برېښنا، د ماتېدونکو ښاخونو کړسا، الوتې پانې، د ناو وچېهار او د نيزونو غرهار ټول په يوه خوله وايي چې ته را روان يې. نو اې زما د زړه او عقل فاتحه! زه به ستا تر راتلو پورې د خپل زړه په دروازه کې ولاړه يم راشه او د ژوند زرينه ارزو مې پوره کړه.

سلاست

موږ (شپه ورځ) وايو خو (ورځ شپه) نه وايو، ځکه چې ويل يې سخته دي. همدا د اسانه ويلو وجه ده چې په ولس کې ادم ودرځاني او ليلا و مجنون اورو، نه درځاني او ادم يا مجنون او ليلا.

هغه کلام چې روان ويل کېږي، د بلاغت عالمانو سلیس کلام بللی دی. سلاست د لیکنې د ټیټوالي شرط دی.

يو وخت خوشحال خان ته د تورې او قلم خاوند وويل شول. دا خبره مشهوره شوه او هغوی چې له کليشه شوي فکر او سولېدلې ژبې سره ډېر حساسيت نه لري، د خوشحال لپاره په خپلو لیکنو کې تر ښه پورې همدا عبارت راوړي. د دې عبارت د شهرت او پاتې کېدو يوه وجه دا ده چې اسانه ويل کېږي. که دلته قلم اول او توره ورپسې راشي، د عبارت په سلاست کې کمی راځي خو معنا يې پياوړې کېږي، ځکه د خوشحال د قلم رڼا د هغه د تورې تر څلا هم زیاته وه.

که د معنا د دقت او د کلام د رواني تر منځ ټکر راځي او لیکوال مجبورېږي چې يو انتخاب کړي نو په هغو لیکنو کې چې د معلوماتو رسول يې اصلي مقصد وي، د معنا دقت ته ترجيح ورکول، ضروري دي. په هنري لیکنو کې هم د معنا څرگنده صدمه د زغملو نه ده خو په پاسني مثال کې معنا ته ډېره ښکاره صدمه نه ده رسېدلې، ځکه ځوان د ځينو لویو لیکوالو په لیکنو کې نوموړی عبارت لوستلای شو.

موږ ممکن داسې متل ونه لرو چې په ويلو کې يې تکليف احساس کړو. متلونه د لويو تجربو او ژورو فکرونو پيداوار دي خو دغه معنوي محصولات که د روانو جملو قالب ونه مومي، معمولاً د متل مقام ته نه رسېږي او خوله په خوله نه گرځي.

ليکوال په پټه خوله ليکنه کوي. د ليکنې له تمامولو وروسته د متن په لور او از لوستل به د ده پام هغو جملو ته په اسانۍ سره واړوي چې سليسې نه دي. د رحمان بابا د کلام رواني د هغه د وينا د شهرت يوه اصلي وجه ده. رحمان بابا هغو شاعرانو ته چې کلام يې روان نه دی، غونډ ژبي شاعران وايي. غونډ ژبی هغه څوک دی چې ژبه يې نښلي، بنده بنده کېږي. يوازې ښه شاعر نه بلکې ښه ليکوال هم غواړي چې په غونډ ژبيو کې حساب نه شي.

مخاطب

هغه خبرې چې له ځان سره يې کوو، چې په زړه کې راتېرېږي او هيڅوک يې نه شي اورېدلای، هغه هم يو څرگند يا نا څرگند مخاطب لري او د ټولنې د غوښتنو سيوري ورباندې پروت وي.

خو ټولنه يوه نه ده بلکې ټولنې دي. د يوه چا مخاطبه ټولنه ممکن هغه ادبي انجمن وي چې دی ورته تگ راتگ لري، د يو بل مخاطبه ټولنه ممکن هغه گوند وي چې دی يې غړی دی.

د روښانيانو په ديوانونو کې تغزل کم او عرفان زيات دی. د دوی مخاطبان د دوی د ډلې خلک وو. د دې ډلې کسان په دغسې شعرونو خوشحاليدل، پوهېدل او الهام يې ورنه اخيست. روښاني شاعرانو د طريقت د يارانو د فکر او ذوق په ټاکلو کې اثر لرلی او د طريقت يارانو د دغو شاعرانو ذوق او فکر متاثر کړی دی.

کله کله ممکن د شاعر يا ليکوال مخاطبان ډېر محدود کسان وي. په ديارلس سوه شپږ اويا شمسي کال کې زه په ايران کې وم. ورور مې (امان الله ساهو) راته وويل چې د څو شپو په مخه به درځم. ما په هغه کال څو کيسې وليکلې. د کيسو د ليکلو په وخت به مې ساهو په ذهن کې و چې راته ناست دی او کيسې وراوروم. د هغو کيسو د ډېرو کرکټرونو، ځايزمانونو، مکالمو او موضوعاتو په انتخاب کې د ساهو اثر راباندې پروت و. مثلاً د پاڅور په نوم کيسې اصلي کرکټرونه (ډاکټر او ورور يې غلام غوث) هغه کسان دي چې ما او ده

دواړو پېژندل. دغه اکثره کيسې (د يو تېر اور ايرې) په ټولگه کې خپرې شوې دي. البته، ساهو را نه غی. د هغه زړه ودرېد او له ژونده بېل شو.

مخاطب د هنري کارونو په ادامه کې هم لوی لاس لري. هنرمن ته دا ډېره سخته ده چې د خپل کار په ارزښت ډاډه شي ځکه د ده کار نه په پيسو اندازه کېږي او نه د سپورتي لوبو په څېر د کاميابۍ او ناکامۍ لپاره نومرې لري. هنرمن د خپل کار د دوام لپاره د ډاډه محتاج دی او د ډاډه ورکولو لويه او شايد تر ګردو لويه منبع مخاطب وي. ايراني شاعر صايب اصفهاني ويلي دي چې د شعر ملايې دوو شيانو ورماته کړې ده: يو د پوه بنياد م سکوت او بل د ناپوه بنياد م ستاينې.

د هنرمن بل مشکل دا دی چې مخاطب يې ممکن يو څه وغواړي او د ده غوښتنې نورې وي. په کابل کې يوه لوی ناول ليکونکي له زلمو گيله کوله چې د ده په اثارو کې معمولاً د هغو صحنو ذکر کوي او په خوند، خوند يې يادوي چې جنسي موضوعات لري. اوسني حکومتونه هم د پخوانو دربارونو په څېر تر ډېره حده د هغو ادبياتو ملاتړ کوي چې د دوی له سياسي غوښتنو سره سمون خوري. په پاکستان کې تر ايران او افغانستان د ديموکراسۍ د موسسې ځېلي ژور دي او د تنوع د منلو زغم زيات دی، خو له دې سره سره د دغه ملک د حکومت کلتوري او تعليمي ادارې د پاکستان د نظريې د ملاتړ او نه ملاتړو ليکوالو او شاعرانو تر منځ ډېر فرق کوي.

ليکوال او شاعر د مادي او روحي اړتياوو يا دواړو د پوره کولو لپاره مجبورېږي چې مخاطب ته پام وکړي خو که د ده او مخاطب د ذوق او غوښتنو تر منځ اختلاف وي، له دې اختلاف سره به څه کوي؟ د دې پوښتنې د ځواب د موندلو لپاره د ادبياتو تاريخ لويه مرسته راسره

کولی شي. د انگلیسي ادبیاتو مورخانو لیکلي دي چې شکسپیر د عوامو د خوښې لپاره ډرامې لیکلې خو ورسره یې د خپل ذوق او روح غوښتنو ته هم پوره پوره پام کړی دی. استاد الفت ډېر کلونه د حکومت مامور و او خپلې لیکنې یې په سرکاري مطبوعاتو کې خپرولې مگر داسې سبک یې موندلی و چې هم په حکومت باندې نیوکې وشي او هم یې د لیکنو د خپرېدو مخه ډب نه شي. غني خان ویلي دي چې که د زړه خبرې وکړم پښتانه به لرګی راپسې واخلي خو د زړه خبرې یې وکړې او خپل طنزي، غیر جدي او غیر رسمي طرز له وهلو وژغوره.

هغه څوک چې د خپل روح او از تربتوي هغه به سیاستوال شي مگر لوی هنر به ونه پنځوي او هغه څوک چې مخاطب ته اهمیت نه ورکوي هغه که د ادبیاتو تاریخ ولولي نظریې ممکن بدل شي. کامیاب هنرمند ځان او مخاطب تر منځ روغې جوړې ته اهمیت ورکوي او په دې پوهېږي چې څنګه هم مخاطب وساتي او هم خپل فردیت.

درې پوښتنې

ليکونکي ته پکار ده په دې غور وکړي چې د ليکنې د موضوع حدود يې کوم دي؟ د چا لپاره يې ليکي؟ او د څه لپاره يې ليکي؟ همدا موضوع چې اوس يې لولئ د بلاغت له بحث سره تعلق لري خو بلاغت لويه دنيا ده، ما د دې بحث يوازې درې پوښتنې چې له يو بل سره تړاو لري او واحده موضوع جوړولای شي، د ليکنې لپاره انتخاب کړې. زه دلته د بلاغت له نورو اړخونو سره کار نه لرم او ان تعريف يې نه کوم ځکه په دغو دريو خبرو د بلاغت له تعريفه پرته هم پوهېدلی شو.

د شپاړلسمې پېړۍ شاعر عرفي شيرازي ويلي دي چې مرغۍ ته مې لومه ايښې ده، اوس که سيمرغ پکې ونښلي، خوشي کوم يې، ځکه زما مقصد د مرغۍ نيول دي. د عرفي خبره له اخلاقي ژوند او قناعت سره تعلق لري خو دلته هم د مثال استفاده ورنه کولای شو. ليکونکي ته پکار ده چې تر وسته وسته د ليکنې موضوع ته وفاداره واوسي. کله کله ليکوال ته جالبه خبره ورياده شي چې د ده د مقالې له موضوع سره چندان ارتباط نه لري مگر جالبوالی يې دی هڅوي چې په مقاله کې يې شامله کړي. ډېر ځله داسې هم کېږي چې ليکوال خبره نه لري، په زوره يې غځوي، حال دا چې پټه خوله پاتېدل عيب نه دی خو بې موده غږېدل عيب حسابېږي.

د ليکنې د کاميابۍ بل شرط دا دی چې ليکونکى په دې ځان پوه کړي چې د چا لپاره يې ليکي. زه که د کابل په يوه ورځپاڼه کې د افغانستان د پېژندگلوي په اړه په پښتو يا دري ژبه درې مخه مقاله ليکم، دا شايد بې ځايه هڅه وي ځکه افغان لوستونکي په غالب گومان د خپل هېواد په اړه تر دې ډېر څه لوستي دي خو همدا ليکنه په ډنمارکي ژبه بې ځايه نه ښکاري. دغه راز هغه معلومات چې ماشومانو ته يې ليکو، لويانو ته ممکن غير ضروري وي. محصل ته ليکنه ممکن دا مقصد هم ولري چې د ده د معلوماتو او مهارتونو سويه جگه شي خو په کور ناست متقاعد مامور غالباً د دې لپاره ليکنه لولي چې وخت ورباندې واړوي. د مقالې ليکونکي ته پکار ده چې د خپل اصلي مخاطب په باره کې يې فکر کړي وي. همدا ليکنه چې اوس يې لولئ زه د هغه زلمي لپاره ليکم چې غواړي د ليکوالۍ د مهارتونو په باره کې خبرې واوري. دا ليکنه شايد د دريم ټولگي زده کوونکى يا يو اکاډيمسين هم ولولي خو زما اصلي مخاطبان د ليکوالۍ شوقي زلمي دي.

د ليکونکي مخ ته پرته دريمه پوښتنه دا ده چې ليکنه يې د څه لپاره ده؟ زما يوه ملگري څو کاله پخوا د اوبتلونو په باره کې معلوماتي مقاله ليکلې وه. ده زحمت ايستلى و او داسې څه يې کښلي وو چې په پښتو کې نه و خو د ليکنې يې ځکه هرکلى ونه شو چې موږ نه سمندر ته لاره لرو او نه موله اوبتلونو سره څه کار شته. ده دې ته پام نه و کړى چې لوستونکى په خوند يا استفادې يا دواړو پسې گرځي. لوستونکى هغه ليکنه ولې ولولي چې نه يې ساعت ورباندې تېرېږي او نه په شخصي يا اجتماعي ژوند کې محسوسه استفاده ورنه کولای شي؟

خپله لار

د اکثرو ليکنو په تندي باندې د ليکوال نوم ليکلی وي، خو کله کله د بې نومه ليکنې ليکوال هم پېژنو. داسې ځکه کېږي چې د هر ليکوال ليکنې خپلې ځانگړنې لري. دغو ځانگړنو ته چې د يو چا ليکنو ته بېل هویت ورکوي سبک وايو. د ليکوال سبک د هغه د شخصیت و فطرت څرگندوی بلل شوی دی، مانا دا چې که ليکونکي ته د خپل فطرت و حقیقت د بيانولو چل ورغی، نو سبک يې وموند. مگر ډېر ليکونکي وينو چې خپل طرز نه مومي. داسې ولې کېږي؟

د دې پوښتنې يو ځواب دا دی چې يو څوک په ليکوالۍ باندې معمولاً هغه وخت پيل کوي چې د بل چا اثر ولولي او هوس ورپيدا شي چې کاشکې دی هم دغسې څه وليکي. د ځان هيرول او د نورو پېښې کول له همدې ځايه پيلېږي. که دی تکړه وي او د خپل آيديال ليکوال په شان يې څه وليکل نو ممکن ياران و دوستان يې په شا وتپوي چې ته خو بالکل د پلاني غوندې يې. حال دا چې واقعي کاميابي هغه وخت وي چې ليکوال ته وويل شي چې دا دې خپل طرز دی يا دې خپل طرز موندلی دی.

ځينې زلمي چې د ليکوالۍ په کار کې د نوم او پرمختگ ډېر شوقيان دي، هغوی ممکن په لوی لاس د ځانته سبک د لرلو هڅه وکړي خو دوی شايد په دې دليل ناکام شي چې واقعي سبک له هوسه نه بلکې له فطري تمايله زېږي. د روسانو له يرغله وروسته گڼو افغان شاعرانو

اراده وکړه چې حماسي اشعار ووايي خو چې تر دغه عمره جوړ شوی سبک يې حماسي نه و، نو له مشکل سره مخ شول.

خپل سبک ورو ورو وده کوي او پخپري سبک جامه نه ده چې ويې باسو او نورې واغوندو. سبک د شخصيت غوندې دی، بشپړېږي او ترميمېږي خو له سره نه متولد کېږي.

د خپل سبک د ودې لپاره د لويو ليکوالو په آثارو کې غور و دقت او د خپلو ليکنو بيا بيا اصلاح ډېر څه رازده کولای شي. استاد الفت د خپلو ليکنو د بيا بيا اصلاح له لارې د عالي سبک څښتن شو. البته، دا خطر شته چې خپله ليکنه له وسواسه خرابه کړو او يا رانه د نورو د آثارو تر اغېز لاندې د پينه شوي کميس غوندې بې ډوله شي. خپلو افکارو، اقدارو او ذوق ته درناوی هغه خراغ دی چې ليکوال ته د خپل سبک د پيدا کولو لاره وربښي.

هغه ليکوال چې له خپلو احساساتو او پيغامونو سره مينه لري د هغو د رسولو لپاره د مناسبو کلمو او جملو لټون کوي او په دې ډول خپل سبک ته رسېږي.

په تېر ژوند کې چې فردي ازاديو ته درناوی نه کېده او بڼه سړيتوب له جماعت سره په همرنګۍ کې و، سبک هم دومره اهميت نه درلود او شاعرانو تر ډېره حده په ورته طرز، ورته فکرونه بيانول خو فردي ازادي د نوي ژوند او نوي تمدن د شاتير حيثيت لري. له اوسني ليکوال او شاعره د خپل سبک د لرلو توقع ډېره کېږي. هغه کسان چې خپل ذهن نه ستړی کوي او په مطبوعاتو کې عام افکار او عامه ژبه بې څه غور و دقته استعمالوي، د کليشه شوي سبک له ډنډه نه شي راوتلی.

لکه څنگه چې

- ۱- لکه څنگه چې ټولو ته معلومه ده، په وطن کې وچکالي ده.
 - ۲- لکه څنگه چې احمد وويل، زه هم په دې نظريم چې افغانستان ډير کانونه لري.
- په لومړۍ جمله کې (لکه څنگه چې) عبارت بې ضرورته راغلی دی. دويمه جمله تردې لنډيدلای شي. مثلاً: لکه احمد چې وويل... يا: زه هم د احمد غوندې په دې نظريم چې...
- (لکه څنگه چې) ربطي عبارت دی. دغه عبارت په پاسنيو مثالونو کې د فعل د حالت د بيان لپاره پکار شوی دی، مانا دا چې د مرکبې جملې لومړۍ نامستقله برخه يې د دوهيمې مستقلې برخې د فعل په قيد بدله کړې ده. په وطن کې داسې وچکالي ده چې ټول ورنه خبر دي او زه هغسې نظر لرم چې احمد څرگند کړ.
- په لومړي مثال کې دغه ربطي عبارت (لکه څنگه چې) ځکه بې ضرورته راغلی دی چې د معنا په رسولو کې برخه نه لري، خو په دويم مثال کې بې ضرورته نه دی. البته، که د (چې) ډير استعماليدونکي وييکي په نثر کې بېخوندي پيدا کوي، يا د جملې د کلمو په کميدا پسې گرځو او يا تنوع غواړو، نو لکه اشاره چې وشوه، دويمه جمله په نورو طريقو هم راتلای شي.
- په پخواني نظم او نثر کې مې (لکه څنگه چې) عبارت نه يادېږي. د اخوند درويزه په مخزن الاسلام کې پيرونبان ته د تيراهي خلکو د

پناه ورکولو په باب لولو: «ولې زيات وو تيراهي له عقله پلي، چې تاريخک يې ننويست په کور وکلي، لکه نبي ص وو دا ويلې هر چې خای و گمراهان و بدعتي ته ورکوينه، خدای به خوار هغه ولس کا، هم لعنت به پرې ورپرې تر پايينه.» دلته (لکه) د اوسني (لکه څنگه چې) په خای راغلي کلمه ده. رحمان بابا هم فرمايي: له ابرهسي دود.

د اوسني نثر د (څنگه چې) په خای هم په مخزن السلام او نورو پخوانيو کتابونو کې (لکه) کلمه راغلي ده. په مخزن کې لولو: «ولې بازید لکه ملا شه، د ده فهم په سودا شه، سوداگر شه د اسونو، په طلب د دې دنيا شه... دغه پس تل له علم له عالمانو يې دښني شوه، له قرآنه يې زړه سوړ شه، د ده بخره گمراهي شوه. لکه له هنده بيرته راغی، ده فتنه ډيره پيدا کړه...»

لکه پلاري يې و، زړه يې وسه، دی يې پريښود...»
د درې، څلور پيړۍ پخوا وخت په نظمونو او نثرونو کې (څه رنگ) وینو چې گویا وروسته په (څرنگه) او بيا په (څنگه) بدل شوی دی.
د افغانستان د مطبوعاتو او نورو رسنيو په اوسنو نثرونو کې د (لکه څنگه چې) عبارت د راوړلو غیر ضروري موردونه کم نه دي.

سرمقاله

دا سمه نه ده چې خبريال په خبر کې خپله رايه او تبصره شامله کړي خو نورې اکثره ليکنې د دې لپاره لولو چې د ليکوال له رايې خبر شو. په سرمقاله کې هم د يوې پېښې يا موضوع د تاييدولو يا ردولو لپاره استدلال کېږي او له يوې رايې خبرېږي. البته، دا دريځ او دا رايه له ليکوال سره نه بلکې له خپرندويي ادارې سره تعلق لري.

د سرمقالو لوستونکي زيات نه وي او شايد همدا علت وي چې معمولا د اخبار د منح په پاڼو کې ځای ورکول کېږي. امريکا غېر راډيو د خپلو يو ساعته خپرونو په وروستيو دقيقو کې سرمقاله خپروي. ځينې کسان ممکن د سرمقالو د لوستونکو د شمېر له کموالي دا معنا واخلي چې دغه ژانر ډېر اهميت نه لري خو داسې نه ده. سرمقاله به لږ کسان لولي مگر دا هغه کسان دي چې د پېښو په باره کې ډېر غور کوي او د معلوماتو کچه يې تر عادي لوستونکو لوړه ده. دوی په ټولنه باندې تر عادي کسانو ژور اغېز پرېباسي. د يوې ښې سرمقالې مفکوره د همدې کسانو په ذريعه په ټولنه کې خپرېږي او ډېر خلک يې منلو ته تيارېږي.

د نورو مقالو برخلاف چې ممکن لنډې يا ډېرې اوږدې شي، سرمقالې معمولا د اووه، اته سوه او زر، يولس سوه کلمو تر منح وي. د افغانستان او پاکستان په ورځپاڼو کې تر اوو سوه کلمو لنډې سرمقالې هم ډيرې رواج دي.

د سرمقالې لنډون له ليکونکي غواړي چې اول ځان ته د موضوع حدود ښه روښانه کړي، بيا قلم راواخلي. له نامتو ژورناليست زبير شفيقي مې اورېدلي دي چې دې ډېر وخت په موضوع باندې په غور کولو تېروي، پخپله د سرمقالې ليکل ورنه لږ وخت غواړي. ښاغلي شفيقي دا خبره د دوه زره اووم کال په جنوري کې د سرمقالو په باب په يوه مرکه کې راته وکړه. تر هغه وخته پورې ده شاوخوا درې زره عنوانه سرمقالې ليکلې وې.

ما پخپله هم په مختلفو وختونو کې اويا، اتيا سرمقالې ليکلې دي. خپلې تجربې او د نورو تجربې رازده کړي دي چې د سرمقالې په محدودو کرښو کې د ډېرو معلوماتو ځايول، بې گټې کار دی. دغه راز د وسيع موضوع انتخاب ممکن د سرمقالې د ناکامۍ سبب شي. دا وسيع موضوع ده چې افغانستان ته به سوله څنگه راځي، خو دا بيا يو څه راټوله موضوع ده چې اجتماعي عدالت د سولې له راتلو سره مرسته کولای شي. د کابل ښار د ستونزو لپاره د سرمقالې لوبښی ورکې ښکاري، خو په کابل ښار کې د ملي بس د فعالولو په اړتيا باندې ضروري خبرې په سرمقاله کې ځايېدلی شي.

زما په گومان ښه سرمقاله له ځينو اړخونو ښې وينا ته ورته ده. په وينا کې هغومره معلومات مناسب دي چې اورېدونکي يې په يوه ځل اورېدلو واخلې. وينا که ډېره عالمانه هم وي خو چې د اورېدونکي په ذهن کې نه کښېښي، بې فايده شي. په سرمقاله کې هم صرف هغومره معلومات مناسب دي چې په يو ځل لوستلو په ذهن کې کښېښي. ښه وينا اورېدونکي يوڅه کولو يا له يوڅه لاس اخيستلو ته وربولي. ښه سرمقاله هم اکثره وخت، لوستونکي د يو شي منلو يا نه منلو ته

وربوالي او د لوستونکو په زړونو کې د يو څه کولو يا له يو څه د لاس اخیستلو جذبه پيدا کوي.

له ښاغلي شفيقي سره مې چې د سرمقالې په باب خبرې کولې، هلته وحيد احمدزی هم د خبرو يو لوری و. ښاغلي احمدزي چې په کابل کې د ژورناليزم پوهنځی لوستی او يو څه موده يې په همدې پوهنځي کې استادې کړې ده، د سرمقالو په اړه د يوه اردو کتاب په پښتو کولو سربېره د ژورناليزم د علم په باب تر اوسه پورې په سلگونو مخه ژباړنې او ليکنې کړې دي. ده په هغه ورځ وويل چې پخوا به د سرمقالو د نثر هنري اړخونو ته ډېر پام کېده، مگر نن سبا ډېر پام دې ته دی چې ليکونکي په سرمقاله کې نغښتی فکر په وضوح سره بيان کړي.

د سرمقالو او ډېرو نورو ليکنو د سېک په باره کې يو مهم ټکی دا هم دی چې سوړ انداز اکثره وخت تر تاوده انداز اغېزمن وي. زموږ په پخواني بلاغت کې توصيه کېږي چې که مخاطب ستا خبره نه مني نو په ټينگار سره خبرې کوه، خو تجربې ثابته کړې ده چې مقابل لوری ډېر ځله هغه خبره په اسانۍ سره مني چې بې ټينگاره، بې احساساتو او بې قسمونو وشي. خلک د سرو اعصابو او نرمو خبرو په خاوند لا زيات باور کوي. د امريکا غږ سرمقالې په ساړه انداز ليکل کېږي. توندې تېزې ژبې زموږ د گڼو مقالو او سرمقالو اغېز کم کړی دی. سرمقاله معمولاً په يوه مهم خبر باندې ليکل کېږي خو زموږ په گڼو سرمقالو کې دې اصل ته توجه نه ده شوې. د دې ژانر عام چوکاټ داسې دی چې خبر ته له اشارې وروسته شننه پيلېږي. په شننې او استدلال پسې د ليکونکي له پرېکړې خبرېږو.

که د خبر په رااخيستلو کې بې طرفه واوسو او د استدلال په کولو کې د مخالف نظر په قوت باندې سترگې پټې نه کړو، نو پرېکړه به راسره ممکن گڼ کسان ومني. په خپلو پرېکړو او نظرونو کې اعتدال او نرمي په سرمقاله کې درنښت او متانت پيدا کوي. جبران خليل جبران څه ښه وييلي دي چې: داسې مه وایه چې حقيقت مې موندلی دی، بهتره داده چې ووايې، يو حقيقت مې موندلی دی.

ولې؟

موږ د حقيقت په پېژندلو کې د خپلو حواسو محتاج يو. خو، که د خپلو سترگو و منو نو سپوږمۍ تلایي رنگ لري او که د لامسه حس و منو، د شاه اوبه په اوږي سرې او په ژمي تودې دي، حال دا چې نه د سپوږمۍ اصلي رنگ تلایي دی او نه اوبه په اوږي سرې او په ژمي تودې دي، نو موږ د حواسو په وسیله حقيقت ته څنگه رسېدلی شو؟

پوهانو دې پوښتنې ته په ځواب کې ويلي دي چې انسان عقل هم لري او د پېښو او ښکارندو په علتونو پسې گرځي. دی له ځانه پوښتنه کوي چې سپوږمۍ ولې تلایي ښکاري؟ ایا د سپوږمۍ خاوره زرينه ده، که څه بل چل دی؟ او بنيادم په دې ډول د شک، او دليل او بيا بيا پوښتنو په مټ واقعي معرفت مومي يا ورنژدې کېږي.

تعقل او استدلال د انسان د فطرت برخه ده او لکه څنگه چې نورې وړتياوې د تمرين په مرسته بهتره کېږي، د تعقل او استدلال قوت هم د تمرين او ممارست په ذريعه غزونې کوي.

خو زموږ کلچر او روزنيز نظام د (ولې؟) له اورېدو سره چندان دلچسپي نه لري. د ماشوم (ولې؟) ته يا غوږ نه نيسو يا د ټوکو او دروغو ځواب ورکوو. د افغاني ټولنې په مکالمو کې يوه مشهوره جمله ده چې: ولې خو جنگ ته وايي! په تعليمي کتابونو کې مو ډېرې خبرې د حافظې د لوبنې د ډکولو لپاره کېږي، او د (ولې؟) برخه پکې خواره وي.

موږ چې گومان کوو چې د هر شي حقيقت ته رسېدلي يو، نو پوښتنې نه لرو او په علتونو پسې نه گرځو. زموږ په گومان ټولې هغه پوښتنې چې ځواب غواړي، ځواب يې راسره دی او ان لحد ته هم د پوښتنو تيار ځوابونه راسره وړو.

زموږ په پخواني ادب کې شاعر ډېر ځله پوښتنه کوي خو خبره داسې نه وي چې دی يې په ځواب نه پوهېږي، دی يوازې د مخاطب د متوجه کولو لپاره، د تاکيد لپاره او د کلام د اثر د ډېرولو لپاره پوښتنه کوي. رحمان بابا فرمايي:

زه دا هسې ديوانه او مجنون چا کړم

له رواجه، له رسومه بيرون چا کړم

نه پوهېږم چې دا چارې په ما څوک کړي

ليونی د خپل نگاه په افسون چا کړم

دلته شاعر له مخاطبه سوال نه کوي، بلکې غواړي چې مخاطب لا ډېر هغه چا ته متوجه کړي چې په شاعر يې افسون کړی دی. دا رنگه بلاغي پوښتنې ته په بديع کې تجاهل العارف وايي. تجاهل العارف د پخوا په څېر اوس هم د کلام د اغيز د زياتولو او د مخاطب د ذهن او احساس د پارولو يوه ذريعه ده خو د پوښتنې کولو په برخه کې د اوسني او پخواني ادب تر منځ دغه توپير راغلی چې اوسنی شاعر ممکن په رشتيا هم پوښتنه وکړي. د رشتيا پوښتنه په تجاهل العارف کې نه حسابېږي.

شاعري به د تجاهل العارف صنعت ته محتاجه وي خو د ټولنې د پرمختگ، د کلچر د ودې او د حقيقت په لور د مزل لپاره واقعي پوښتنو ته هم محتاج يو. رايي په تياره شوې ژبه او چمتو کړيو ځوابونو شک وکړو او ځانونه له درېدلي حالته راوباسو. موږ په تياره

ژبه کې مثلاً وايو چې د منې گل دوديزه مشاعره. ايا دوديزه ده؟ موږ په تياره ژبه کې وايو چې: د وزيرانو عالي شورا غونډه وکړه. ايا که يې عالي ونه بولو، څه مشکل پکې شته؟ موږ د خپلو بحثونو په رپورټ کې ليکو چې: هراړخيز غور وړباندې وشو. ايا رشتيا هراړخيز وي؟ ... هغه خبره چې د عادت له مخې يې کوو، فکر پکې نه دی شوی او هغه ليکنه چې د عادت په اساس يې ليکو، نه پکې فکر شته، نه پکې هنر.

په داسې حال کې

دغه عبارت (Phrase) په پخواني نثر کې نه مومو، د اوسني نثر استادان يې تر وسته وسته نه استعمالوي او د خلکو په سوچه ژبه کې يې نه اورو، خو په خبرونو، اخبارونو او نورو هغو نثرونو کې يې کمی نشته چې په بېرته ليکل کېږي.

(په داسې حال کې) عبارت په گرامري لحاظ څه نقش لري؟ اوس ولې زيات شوی دی او د نثر استادان يې په استعمال کې ولې زړه ور نه ښکاري؟

(په داسې حال کې) عبارت نامستقله جمله له مستقلي جملې سره په دې ډول وصلوي چې نامستقله د مستقلي د فعل لپاره د قيد کار ورکړي، مثال:

دا په داسې حال کې راغله چې باران وږېده.

دلته وينو چې نامستقله جمله د مستقلي جملې د فعل (وږېده) څرنگه والی بيانوي، يعنې د قيد وظيفه تر سره کوي.

يو بل مثال: په داسې حال کې چې وينې يې بهولې د بزرگې دعوه يې کوله. دلته هم (په داسې حال کې) عبارت دوي جملې، يو مستقله (main clause) او بله نامستقله (subordinate clause) په دې ډول سره يو ځای کړې دي چې نامستقله جمله د هغې بلې د فعل (وينې بهول) څرنگه والی بيانوي.

په دا دويم مثال کې (په داسې حال کې) عبارت د هغه توپير د بيان لپاره پکار شوی دی چې د فاعل ادعا او عمل يې له يو بله لري. دلته که نوموړی عبارت وباسو، د مقایسې او پرتلنې بيان نیمګړی پاتېږي. خو، په لومړي مثال کې يوازې (چې) هم کافي ده چې تر لومړي فعل دمخه راشي او دواړه جملې سره وصل او نامستقله جمله د مستقلې لپاره د قيد وظيفه ترسره کړي. البته، که منظور دا وي چې هغې د باران له ورېدو سره سره، تکليف په ځان ګاللی او راغلې ده، بيا نو (په داسې حال کې) عبارت بې ضرورته نه دی.

دغه دوي جملې چې لاندې يې لولئ د استاد تږي له يوه کتابه (پښتانه) رانقل شوي دي: «لمر يوه نيزه لوړ و چې هغه خبر راوړ چې افغانان زموږ په راتګ خبر شوي وو... د هرمز ترين له قوم سره يې په داسې وخت کې جګړه پيل کړه چې هرمز په خپله خيمه کې له مطربې سره د شرابو پيالې په سر اړولې.»

په اوله جمله کې چې د دوو حالتونو مقایسه منظور نه وه، (په داسې حال کې) عبارت ته ضرورت پېښ نه شو، ځکه خو استاد هم نه دی راوړی او په دويمه جمله کې چې ورته اړتيا وه، استاد يې بل معادل (په داسې وخت کې) غوره بللی دی. استاد يې شايد بل معادل په دې وجه غوره کړی وي چې د خلکو په سوچه ژبه کې يې اورېدلای شو.

(په داسې حال کې) عبارت که د مقایسې او نيوکې په منظور استعمالوو، د خلکو په ژبه کې يې ممکن (حال دا چې) معادل ډير واورو: د بزرګۍ دعوه يې کوله، حال دا چې وينې يې بهولې.

البته، دغه عبارتونه چې موږ معادل وبلل، په سلو کې سل د يو بل ځای ناستي نه دي. (حال) تر (وخت) لنډ احساسوو. له دې يادونې زما

منظور دا دی چې په ځينو ځايونو کې ممکن (په داسې حال کې) عبارت تر خپل هر معادل مناسب وي.

ژبه بدلېږي. د لا ډېر دقت اړتيا، نوي ليدلوري، نوي مفاهيم او د تنوع ضرورت، نوې کلمې، نوي ترکيبونه، نوي عبارتونه او ان د جملو نوي طرزونه غواړي. د پخوانو نثرونو په نسبت اوس د جملو د تړاو لپاره له گڼو وييکو او عبارتونو استفاده کوو. اوسنی فکر د پخواني فکر برخلاف، تر ډېره حده يو وستی نه دی، او د دې شي يوه نتيجه داده چې په اوسني نثر کې د جملو د تړاو لپاره هغه کلمې زياتې شوې دي چې د متفاوتو او متضادو فکرونو او حالتونو د رانغاړلو لپاره پکارېدلی شي. لکه: (که له يوې خوا... خو له بلې خوا)، (خو)، (برعکس)، (حال دا چې) او داسې نورې ربطي کلمې.

ژبه بدلېږي، خو دا بدلون د ذوق او ضرورت په اساس پکار دی. (په داسې حال کې) عبارت زموږ د نن سبا په کمزورو نثرونو کې ډېر ځله بې ضرورته راځي.

د شاعر و انځورگر و مان نيازي په نظر، دغه عبارت له هغه راوړوسته زيات شو چې نطقانونه به په جشن کې د رسم گذشت د مراسمو ژوندی رپورټ ورکاوه.

گومان کوم له نورو ژبو ترجمې او د ټينگار سبک هم دغه عبارت ډېر کړی دی. په هېواد کې اوږدې جگړې د وينا او ليکنې په طرز اثر غورځولی او په ژبه کې يې د هغو کلمو د استعمال فريکونسي زياته کړې ده چې د ټينگار و تضاد و ټکر د بيان لپاره پکارېږي.

مونوگرافونه

زه ډېره موده کېږي چې ليکنې کوم خو اوس هم که د بل چا په فرمايش باندې څه ليکم او د ليکلو په وخت مې دا خبره په ذهن کې وي چې هغه بل څوک به يې ومني او کنه، نو لکه د فکر لاس و پښې چې مې تړل شوي وي، په مخ گام نه شم اخيستلی.

دلته دوه مشکله په مخ کې دي: يو دا چې موضوع بل چا انتخاب کړې ده او بل د منلو يا نه منلو لپاره يې وروستۍ فيصله زما ذهن نه بلکې د بل چا ذهن کوي. محصلان چې مونوگرافونه ليکي، ممکن همدا دواړه مشکله ولري.

په افغانستان کې هغې تحقيقي ليکنې ته چې محصلان يې تر فراغت دمخه يا وروسته، له خپلې تحصيلي څانگې سره په يوې اړونده موضوع ليکي، مونوگراف وايي.

مونوگرافونه معمولاً تر مقالو اوږده او تر کتابونو واړه وي. کتاب ممکن د مختلفو موضوعاتو ټولگه وي خو مونوگراف په واحد موضوع ليکل کېږي. کتاب شايد دويم ټوک ولري. مونوگراف دويم ټوک نه لري او موضوع پکې بشپړه شوې او نتيجې ته رسول شوې پکار ده. د مونوگراف ليکونکي د خپل تحقيق دفاع ته مجبور دي، دی بايد د خپل کړي کار په اړه د استادانو پوښتنو ته ځوابونه ووايي. د مونوگراف (تيزس) ليکونکي د کار سم يا ناسم بلل د استادانو کار دی خو د موضوع د انتخاب په اړه اصلي پرېکړه د ده پخپل لاس کې

ده. په افغانستان کې ډېر ځله وینو چې د څلورم کال محصل خپل استاد یا بل چا ته وایي چې د مونوگراف موضوع ورته وټاکي. د دې خبرې معنا خودا شوه چې دی د تحصیل په هومره ډېرو کلونو کې له داسې هېڅ موضوع سره نه دی مخ شوی چې د څېړنې، تحلیل او تحقیق وړ ورته ښکاره شوې وي.

داسې ځکه کېږي چې زموږ د ټولنې روزنیز نظام له وگړیو د فکر کولو جرات اخلي. موږ دې ته تیار نه یو چې د خپلې خبرې په مقابل کې استدلال واورو. زه که په کور کې پلار یم، که په کلي کې خان یم، که په جومات کې ملا یم، که په مکتب و پوهنتون کې استاد یم، یا په د دفتر کې آمر یم، نو زما کار دا دی چې نظر ورکړم او د نورو وظیفه دا ده چې ویې مني. زموږ په ټولنه کې د فکرونو د مبادلې دود نشته. ځینې کسان یوازې فکر ورکوونکي وي او ځینې نور یوازې فکر اخیستونکي. د داسې ټولنو فکر ورکوونکي پخپل وار پخواني فکر اخیستونکي دي چې اوس د عمر یا رتبې یا پیشې په وجه له نورو اخیستي فکرونه په ځینو نورو باندې تپي.

د دې حالت نتیجه دا ده چې د اکثرو محصلانو یا نوې موضوع ته نه پام کېږي، یا په ځان دومره بې باوره وي چې خپل فکر ورته غلط ښکاري.

پوهندوی اسماعیل یون د (ادبیاتو پوهنځي پښتو کتابښود) په نوم کتاب کې د کابل پوهنتون د ادبپوهنځي درې سوه څلور عنوانه مونوگرافونه معرفي کړي چې ۱۳۴۲ او ۱۳۷۰ کلونو ترمنځ لیکل شوي دي. دغه معرفي خورا لنډه ده او دا مشکله ده چې د هغې په اساس د مونوگرافونو د موضوعاتو په اړه په ډاډ خبرې وکړو خو له دغو لږو معلوماتو هم دا اټکل کولای شو چې په اکثره مونوگرافونو کې د

تحقيق او تحليل په ځای د خامو موادو ټولولو يا د پخوا ليکل شويو موادو بيا کاپي کولو ته توجه شوې ده.

مثلاً د ۱۳۲۰ کال د يوه مونوگراف په اړه لولو چې: (په دغه مونوگراف کې هغه لنډۍ د الفبا په حساب راوړل شوې چې سترگې پکې يادې شوې دي.)

يا د ۱۳۲۴ کال يو مونوگراف چې (د خوشحال خان ژوند ليک) نومېږي، په څلوېښت مخونو کې په هغو موضوعاتو خبرې کوي چې تردې دمخه کتابونه ورباندې کښل شوي دي.

د يو شمېر مونوگرافونو لوی مشکل په دې کې دی چې موضوع او هدف يې روښانه نه دی. د ۱۳۲۲ کال يو مونوگراف (د کليوالو پر ورځني ژوند د فولکلور اغېزه) نومېږي. په پښتو کتابښود کې د دې مونوگراف د موضوع په اړه لولو: (په دې مونوگراف کې د کليوالو د ميرانې، اتلولۍ، زړه ورتيا او ټولنيز ژوند په باب معلومات راغلي دي.)

فولکور ولسي پوهې ته وايي او د زراعت له دوديزې طريقې رانيولې، تر جرگو مرکو او لونگۍ او لنډۍ او پروني پورې بېخي ډېر څه په فولکلور کې راتلای شي. له بلې خوا، ټول کلي يوشان فولکلور نه لري. د دغه مونوگراف نوم راته وايي چې موضوع يې مشخصه نه ده او چې موضوع محدوده نه وي، د څېړنې هدف طبعاً مبهم پاتېږي.

د ۱۳۲۴ کال يو شپږ ويشت مخيز مونوگراف (د تاريخ په پوړيو کې د پښتو هنري ادبياتو ته يوه کتنه) نومېږي. په پښتو کتابښود کې د دې ليکنې د موضوع په اړه لولو: (په ياد شوي مونوگراف کې د لرغونې دورې د ادبياتو او شاعرانو او همدارنگه د معاصرې دورې د ادبياتو او شاعرانو په باب يو لړ معلومات راغلي دي.) که عنوان ته اعتبار

ورکړو نو ویلی شو چې موضوع یې د مونوگراف په پولو کې د ځاییدو نه ده او مقصد پکې ګونګ دی.

البتہ، د پښتو کتابښود د مونوگرافونو په فهرست کې ځینې داسې عناوین هم وینو چې موضوع او مقصد پکې په کافي اندازه روښانه ښکاري. مثلاً پروین منگل په ۱۳۲۵ کال کې په ۵۴ مخونو یو مونوگراف لیکلی چې (د ماه رخې ناول ته لنډه انتقادي کتنه) نومېږي. دلته موضوع نه دومره پراخه ده چې په څلور پنځوس مخونو کې ځای نه شي او نه دومره وړه ده چې په لوی لاس یې غځولو ته ضرورت وي. دغه راز څرګند او مفید تحقیقي هدف لري.

په دغو مونوگرافونو کې د ځینو نورو عناوین هم د داسې مشخصې موضوع څرګندونه کوي چې په یوه مونوگراف کې ورباندې خبرې کېدای شي. مثلاً (مهمې فولګوري شپې او ورځې)، (د لغمان ولایت د کلمان د سیمې معرفي)، (د مومندو ورزشي لوبې)، (د حمید د شاه ګدا په مثنوي کې د قافیې د عیبونو مطالعه)، (زیتون په افغانستان کې)، یا (د امانی دولت د سقوط علتونه) او ځینې نور.

که هر څوک د مونوگراف یا بلې تحقیقي لیکنې لپاره موضوع انتخابوي، بهتره ده، دغو پوښتنو ته مثبت ځوابونه ولري:

۱- ایا له دې موضوع سره مینه لري؟ له موضوع سره دلچسپي لرل، د پرمختګ خورا مهم شرط دی. د لیکنې له موضوع سره مینه په بنیاد کې د کار انرژي پیدا کوي او ذهن ته د ابتکار کولو لارې پرانیزي. هغوی چې د نورو په خوښه موضوع انتخابوي، ممکن تر هغو کسانو کامیابه څېړنه ونه کړي چې په خپله خوښه یې موضوع انتخاب کړې وي.

۲- ايا له موضوع سره څه نا څه بلد دی؟ د مونوگراف د ليکونکي لپاره چې تجربه يې محدوده، وخت يې کم او د څېړنې برخليک يې د بل چا په لاس کې وي، په نا اشنا لارو سفر خطرناک دی. په داسې موضوع مونوگراف ليکل چې محصل پخوا هم ورباندې مقاله ليکلې وي، د محصل د کاميابۍ چانس ډېر وي.

۳- ايا دغه تحقيق د ټولنې او کليچر په پرمختگ کې برخه لري؟ دا ښه خبره ده چې پوه شو چې د پښې په کرلو څو زره کاله تېرېږي، خو دا لا گټوره ده چې په افغانستان کې د پښې د حاصل د زياتېدو په لارو چارو تحقيق وکړو.

۴- ايا د مونوگراف لپاره انتخاب کړې موضوع په اينده کې د ليکونکي له نورو څېړنو سره يا له عملي کار سره مرسته کوي؟ که زه غواړم په اينده کې د ادبي اثارو کره کتونکی شم، نو دا مې په گټه ده چې د مونوگراف لپاره د نقد موضوع انتخاب کړم. زه که د مونوگراف لپاره داسې موضوع انتخابوم چې بيا په ټول عمر کې په هغه ساحه کې کار نه کوم، دا مې خپل پرمختگ ته زيان رسولى دی. د وگړي عمر خورا محدود او انساني معرفت لوی بحر دی. بهتره دا ده په هغه ساحه کې پوهه او تجربه حاصله کړو چې سبا هم په هماغه ساحه کې د کار کولو نيت لرو.

۵- ايا دا موضوع نوې ده؟

۶- ايا په ټاکلي وخت کې يې ختمولى شم؟

۷- ايا هغومره غځېدلې شي چې مونوگراف ورنه ساز شي؟

۸- ايا موضوع يې مشخصه ده؟ ايا هغه کرښې معلومې دي چې دغه موضوع له نورو هغو بېلوي؟ ايا دغه موضوع چې تحقيق ورباندې کوو، روښان تعريف لري؟ د ۱۳۲۰ کال د يوه مونوگراف نوم دی: (يولر

هغه لنډۍ چې د ښځو له لوري په محرومیت کې ویل شوي). محرومیت څه ته وايي؟ ایا د بېلتانه لنډۍ یې منظور دي؟ ایا هغه لنډۍ یې منظور دي چې څوک یې په پرديسۍ کې د وطن په یاد وايي؟ ایا د هغو ښځو لنډۍ دي چې له مادي بیوسۍ شکایت کوي؟ ایا د هغو میندو په اړه لنډۍ دي چې اولادونه یې مړه شوي دي؟ ایا په دې باندې واقعاً مطمین یو چې دا لنډۍ ښځې او دا بله نارینه ویلې ده؟...

۹- په پاسني مثال کې د (یو لړ) عبارت راته وايي چې موضوع به نیمگړې پرېښودل شوې وي. لیکونکي باید دې پوښتنې ته مثبت ځواب ولري چې ایا غوره کړې موضوع یې په مونوگراف کې بشپړېدلای شي؟

د ۱۳۵۸ کال یو مونوگراف (د شوروي اتحاد د ځینو معاصرو لیکوالو بيوگرافي) نومېږي. په دې لیکنه کې د شوروي د څوارلسو لیکوالو بيوگرافي راغلې ده. لیکونکي شاید ځکه څوارلس کسه معرفي کړي وي چې د پنځلسم کس بيوگرافي به په گوتو نه وي ورغلې، یا به د مونوگراف حجم اجازه نه ورکوله چې په نورو کسانو خبرې وکړي. که دلیل هر څه وي خو دا موضوع د مونوگراف لپاره نامناسبه ځکه ده چې په مونوگراف کې بشپړېدلای نه شي. دغه ځوان کولای شوی چې مثلاً (په پښتو کې د روسي لیکوالو د اثارو ژباړه) یې د مونوگراف موضوع ټاکلې وای، ځکه د دې موضوع راغونډېدل ممکن وو.

د یادولو ده چې تقریباً په هیڅ موضوع هیڅ وخت بشپړې خبرې نه شي کېدای. که دغه ځوان په پښتو کې د روسي لیکوالو د اثارو د ژباړې لپاره د پښتو ټول هغه کتابونه او مطبوعات کتلي وای چې په کابل کې په ۱۳۵۸ کال کې په گوتو ورتلل، بیا به هم ډېر څه ورته پاتې وای.

د مونوگراف لپاره د بشپړېدونکې موضوع له انتخابه منظور دا دی چې غوره شوې موضوع باید حد اقل په تیوري کې د بشپړېدو وړ وگڼو. په دې پوهېږو چې د شوروي لیکوالو شمېر دومره کم نه دی چې بیوگرافي يې په مونوگراف کې ځای کړو او دا اټکل هم راته سخته نه دی چې تر ۱۳۵۸ کاله پورې په پښتو ژباړل شوي ټول روسي اثار په مونوگراف کې معرفي کېدای شوی.

۱۰- ایا هدف راته معلوم دی؟ که زما موضوع د استاد الفت په لیکنو باندې تحقیق وي، نوزه پکې څه ویل غواړم؟ د الفت صاحب د نثر او شعر په کلیاتو کې ځینې لیکنې نه دي راغلي. ایا دغه لیکنې د استاد د کورنۍ غړیو، دوستانو او د هغه وخت مطبوعاتو ته د مراجعې له لارې پیدا کړم؟ الفت صاحب داسې لیکوال بلل کېږي چې ځینو نورو لیکوالو یې د طرز پیروي وکړه. ایا د ده طرز معرفي کړم او بیا هغه لیکوال ونسیم چې د ده په طرز یې د لیکلو کوشش کړی دی؟ د الفت صاحب نثر پر محبوب و. ایا په دې تحقیق وکړم چې سبکي عناصر او د کامیابۍ رازونه یې کوم دي؟ ځینو کسانو د استاد شاعري ریالستي شاعري بللې ده. دوی ولې دا خبره کوي؟ دا خبره سمه ده؟ که سمه وي دلایل یې کوم دي؟ ریالستي شاعري څه ته وايي؟ ده ولې ریالستي شاعري کوله؟ زموږ په ډېرو لیکنو کې موضوع معلومه وي خو هدف نامعلوم پاتې وي. همدا وجه ده چې د شاعرانو او لیکوالو په اړه اکثره لیکنې مو تقریباً سره ورته وي. مثلاً که په الفت صاحب تحقیق کوو نو یو ځل یې بیا د عزیز خان له کڅه شروع کړو. د ده سوانح ولیکو، د اثارو لیست یې وړاندې کړو، نورو کسانو چې د استاد په باره کې څه ویلي دي، د هغو خبرې را اقتباس کړو او بس

ټول کوشش مو دا وي چې د ليکنې په پای کې د اخځليکونو يوه اوږده پرېړه ولرو.

پوهندوی اسماعيل يون په خپل کتاب (پښتو کتابښود) کې ليکلي دي چې: (د کتابونو او يا هم د اخځونو د نشتوالي له کبله ځينو استادانو خپلو فارغانو ته ډېره ساده او بسيطه موضوع هم ټاکله چې له آره په يوه پايلېک ليکلو نه ارزې.)

موږ په پښتو کې ډېر مواد نه لرو او دغه لږ مواد مو هم تر ډېره حده د ځينو لويو ليکوالو او محققانو د ليکنو مستقيمي يا غيرمستقيمي را اخيستنې دي. زما په نظر له پښتو ادب سره په اړوندو مونوگرافونو او څېړنو کې بهتره داده چې ليکونکي د ادبي تحقيق په يوه ساحه کې مهارت ترلاسه کړي. مثلاً په گرامر ځان ښه پوه کړي، له سبک پېژندنې سره ځان اشنا کړي، د قافيې ماهر شي، د ادب د تيوري ماهر شي، د کيسو له فن سره ځان ښه بلد کړي، او داسې نور... او بيا د همدې مهارت په رڼا کې د ليکوال يا شاعر اثر يا اثار وڅېړي. د پښتو گرامر، د کيسې د فن، د ادب د تيوري او نورو مباحثو په باب بنيادي کتابونه په اسانه پيدا کېږي. که يو څوک د پښتو جملو د جوړښت له باريکيو سره ځان بلد کړي نو له تذکره اوليا رانيولې د استاد خادم تر نوې رڼا پورې د پښتو د هر مهم کتاب د جملو په جوړښت باندې گټور تحقيقي اثر ليکلای شي. دغه راز که څوک د سبک پېژندنې له اصولو او باريکيو سره ځان بلد کړي، بيا نو د پښتو هر کتاب د ده لپاره د نوي څېړنې موضوع ده.

زما په گومان کابل پوهنتون او د هېواد نورو پوهنتونونو ته پکار ده چې د مونوگرافونو د تعريف، ځانگړنو او هدفونو په اړه يو روښانه تصور او ليکلی متن ولري. د دغو دريو ټکو په باره کې روښانه تصور

به له استاد او محصل سره د مونوگراف د موضوع په ټاکلو کې مرسته وکړي، استاد ته به د محصل لارښوونه اسانه کړي او محصل به په اسانۍ پوه شي چې څه کول يې په منځ کې دي.

زموږ د تحقيق تر ګردو لويه ستونزه د کتابونو کموالی نه دی بلکې د مهارتونو کموالی دی. موږ په ادبي تحقيقاتو کې ځکه د يو بل خبرې تکراروو چې د ادب په اړه مو معلومات سطحي، عمومي او خواره واره دي. استاد زيار د چا د خبرو تکرارولو ته محتاج نه دی ځکه په ژبپوهنه کې ماهر دی او د هغې په رڼا کې د پښتو هر کتاب ته نوی نظر کولای شي، يا مثلاً د استاد زلمي هېوادملي خبرې ځکه نه تکرارېږي چې د ادب د تاريخ متخصص دی او د پښتو د هر کتاب په اړه د خپل تخصص په رڼا کې نوې خبرې کولای شي.

د بنښنې غونډې نثر

په ځينو کسانو خپل موټر ډير گران وي، پاک يې ساتي او د مخ له بنښنې سره يې ښکلي عکسونه، مقدسې جملې، پلاستيکي ميوې، وټي يا تعويذونه ممکن ووينو. دغه بنښنه به له دغو شيانو سره ښه ښکاري خو له دغسې بنښنې سرک سم نه شو ليدلای. دلته شوق او ښکلا د بنښنې د اصلي کار مخه نيولې ده.

ځينې کسان بيا ډير لټ وي، موټر پاک نه ساتي او په بنښنو باندې يې د ډيرو ورځو دوړې ناستې وي. له دا رنگه بنښنو هم سرک سم نه ښکاري.

د موټر د بنښنې نقش دا دی چې سرک ورنه ولیدای شو. که دا بنښنه له ډېره اخلاصه په گلونو ښکلې کوو يا يې له ډيرې لټۍ په دوړو او خيرو کې پټه ساتو، د بنښنې د خپل کار لپاره يې نتيجه يو شان ده. ښه بنښنه هغه ده چې سرک ورنه پوره ووينو او دومره صافه، پاکه وي چې دا مو هير شي چې زموږ او سرک تر منځ خو بنښنه هم ولاړه ده.

ښه نثر د ښې بنښنې غونډې دی. ښه نثر د روڼو او ښو غونډې دی چې د سين د تل کاني پکې داسې ښکاري لکه زموږ او کانو تر منځ چې بل شی نه وي. د ښه نثر د لوستلو په وخت احساس کوو چې له مطلب سره وصل شوي يو او زما لوستونکي او مفهوم تر منځ د نثر وسيله نشته.

ځينې ليکونکي خپل نثر د ډير سينگار په وجه د خيالور سړي د موټر د بنښنې په شان کړي او په ځينو نثرونو بيا د ليکونکي د لټۍ دوړې

ناستې وي. په دغو دواړو حالتونو کې نثر د معنا او لوستونکي تر منځ په خنډ بدليږي.

يو مشهور قول دی چې وايي د هنر پټول اصلي هنر دی. دغه خبره له ښه نثر سره ډيره ښه لگيږي. ښه نثر له هغه مطلب سره چې بيانوي يې، دومره متناسب وي چې دا مو هير شي چې دا خو د نثر کمال دی چې مطلب ته يې رسولي يو.

هغه تشبيه چې د مطلب په رسولو کې برخه اخلي، د نثر د ښينې شفافيت زياتوي خو هغه تشبيه چې دا کار نه کوي، که ډيره ښکلي هم وي، د موثر د ښينې تر ښايسته وتي زياته نه ده. د ادبي ژبې د سينگار نور وسايل هم دغسې درواخله.

د مرکبو جملو د پيل ربطي ادات

- ۱- تر هغو پورې چې جگړه روانه وي، قانون به تر پېښو لاندې کېږي.
 - ۲- چې څو پورې خلک توندي او تيزي کوي، ژوند به يې تريخ وي.
 - ۳- چيرته چې قانون حاکم نه وي، دموکراسي په انارشي بدلېږي.
 - ۴- هلته چې ډاکتر نه وي، مرګونه به خامخا زيات وي.
 - ۵- کله چې زغم نه وي، سریتوب معنا نه لري.
 - ۶- له هغه وروسته چې ته راغلې، باران پيل شو.
 - ۷- چې هر چيرته لارم، دی راپسې راغی.
- دغه جملې مرکبې دي. د ټولو پيل په نامستقلو جملو شوی دی او هره نامستقله جمله په ربطي عبارتونو او وييکو (تر هغو پورې چې، چې څو پورې، هلته چې، کله چې، له هغه وروسته چې، چې هر چيرته) پيلېږي. د دغو ربطي اداتو او عبارتونو نقش دا دی چې نامستقلې جملې له مستقلو سره وصلوي او داسې يې سره وصلوي چې نامستقله د مستقلې لپاره د قيد وظيفه ترسره کړي. دا يا د مکان د قيد وظيفه ده، (لکه د درېيمې جملې) يا د زمان (لکه د لومړۍ جملې).
- د نن سبا په پښتو کې دغسې جملې زياتې دي. البته، د خلکو په خبرو کې يې لږې اوږو او په پخواني نثر کې هم کمې وې. دغه قيدونه د معنا په رسولو کې څه برخه لري؟ د دې قيدونو د زياتوالي علت څه دی؟ او ايا دا زياتوالی ضروري دی؟

موږ د لومړۍ جملې په ځای ویلای شو: چې جگړه روانه وي، قانون تر پښو لاندې کیږي؛ مگر تاکید او ټینګار به پکې کم وي. په دې جمله کې (تر هغو پورې) د ټینګار او تاکید نقش لري. په شپږمه جمله کې که (له هغه وروسته) وېاسو، په معنا کې یو څه فرق راځي. د جملې له اصلي بڼې موږ دا مطلب اخلو چې ستا له راتلو شېبه نیمه پس یا ساعت نیم پس باران پیل شو، خو که (له هغه وروسته) پکې نه وي، نو دا معنا ورته اخلو چې ستا له راتلو سره سم باران پیل شو. په اوومه جمله کې بې (هر چیرته) د جملې معنا نیمګړې ده. خو په پنځمه جمله کې (کله) د معنا په رسولو کې برخه نه لري.

په اوسنیو نثرونو کې دغه عبارتونه معمولاً د ټینګار نقش لري او دغه ټینګار ډیر ځله غیر ضروري وي. ځینې خلک دروغ نه وایي خو چې خپله خبره له قسمونو سره مله کړي، په خلکو بده لګېږي. په نثر کې هم غیر ضروري ټینګار د لوستونکي زړه تنګوي.

زما په خیال د دا رنگه مرکبو جملو د سر ربطي ترکیبونه او عبارتونه له راډیوګانو، تلویزیونونو او مباحثو سره هم زیات شوي دي. د خبرو په وخت کله کله مفاهیم او د هغو د بیان لپاره جملې په همزمان ډول ذهن ته نه راځي او خلا پیدا کیږي. د دې خلا د ډکولو او د خبرو د جاري ساتلو لپاره د اضافي کلمو راوړلو ته ځان مجبور وینو، خو د لیکلو په وخت دغه مجبوري نه لرو.

راځئ د خپلو نثرونو په مرکبو جملو کې دا رنگه ربطي وییکو او عبارتونو ته له دې اړخه وګورو چې واقعا ضرور دي که هسې د عادت له مخې راغلي دي؟

په تياره کې مزل

خو ورځې دمخه په کابل کې د افغان ادبي بهير په غونډه کې په يوې ليکنه باندې اوږدې خبرې وشوې او گڼو کسانو په کره کتنه کې برخه واخيسته خو بحث راټول نه شو او نتيجه يې ته سره ونه رسيدو.

د بحث د تيت و پرک والي اصلي وجه دا وه چې ځينو کسانو ليکنې ته د مقالې په سترگه کتلې وو، ځينو نورو لنډه کيسه گڼلې وه او په اخر کې خو د يوې خاطري په حيث هم تبصره ورباندې وشوه.

د ليکنې موضوع په کانکور کې د کاميابۍ لپاره د کورسونو له اهميته څرخيدله. هغو چې ليکنې ته د مقالې په سترگه کتلې وو، ډير بحث د کورسونو د ضرورت په شتون او نه شتون کاوه. يو شمير نورو چې ليکنه لنډه کيسه وربکاريدله، د پلاټ، تلوسې او کرکټرايزيشن په باب خبرې وکړې. ليکوال ما ته نژدې ناست و او ورنه وامي وریدل چې خاطره يې ليکلې ده. خو د خاطري په حيث ما ته پکې دا مشکل پېښ و چې د بل چا زړه او ذهن ته يې نو څنگه پکې لاره کوله او اوږدې مکالمې يې څنگه په ياد پاتېدلې.

پوره درې کاله پخوا د ۱۳۸۲ کال په سنبله کې هم د کابل په يوه ادبي غونډه کې برخه والو ته د غسې مشکل پېښ شو. غونډه په قلم ټولنه کې وه، د الحاج حسام د دريو تازه چاپ شويو اثارو مخکتنه وه. د ده يو اثر ته ځينو د ناول په سترگه کتل او يو ډول بحث يې ورباندې کاوه.

خو ځينو نورو ورته د واقعي رپورټ له عينکو کتل او بحث يې بل ډول و.

دغو دوو پيښو ته مې د دې لپاره اشاره وکړه چې لوستونکي په ادبي اثر باندې د پوهيدو او قضاوت په وخت د هغه ژانر په نظر کې نيسي. د ادبپوهنې په تر ټولو پخواني او مشهور کتاب يعنې بوطيqa کې ارسطو د اشارو په ژانرونو خبرې کوي او د ژانرونو د ځانگړنو په رڼا کې په اثر باندې د قضاوت معيارونه رابښي.

البته، کره کتنه ډير ډولونه لري چې د ژانر په بنياد کره کتنه يې يو ډول دی خو د کره کتنې په نورو ډولونو کې هم په اثر باندې د پوهيدلو او قضاوت کولو لپاره د هغه د ژانر په اړه څه نا څه معلوماتو ته اړ يو. لوستونکي د هر ژانر له اثره بيله توقع لري.

ليکوال که د خپل اثر د ليکلو په وخت د ژانر په اړه هيڅ تصور نه وي کړی، دا نو داسې ده لکه چا چې په تياره کې بې خراغه مزل کړی وي. ځينې ليکوال د تواضع په خاطر د خپل اثر ژانر نه ښيي. زما په گومان تردې ډول تواضع يو څه کبر بهتره دی.

لیکوال او شیطان

نن خوومه ورځ ده چې غواړم باختر مجلې ته یو څه ولیکم خو پلمه را پیدا شي او لیکنه وځنډېږي. دا ولې؟ دا ځکه چې لیکوالي مشکل کار دی او موږ عادت یو چې له مشکلو کارونو د تېښتې لپاره که بل څوک پلمه راجوړه نه کړي، پخپله یو شی پلمه کوو او ځان ته وایو، اوس نه کېږي، بیا به گورو!

همدا اوس چې مې ځان لیکلو ته مجبور کړی دی، که دروازه وټکېږي او مېلمه راشي، خوشحالیږم، او د خوشحالی اصلي علت به دا وي چې له لیکلو به بچ شوی یم.

که ته لیکوال یې او سبا یوه داسې ورځ وي چې د لیکلو لپاره وخت لري نو نن به په غالب گومان له ځان سره ووايې، سبا به خامخا یو څه لیکم.

د سبا د لیکلو پروگرام به نن درباندي ښه تېره کړي. د شپې به ډاډه ویده شي. سبا سحر به په تازه هوا کې راپاڅي. ذهن به دې تازه وي او له دې احساسه به خوند اخلي چې ټوله ورځ دې په واک کې ده.

دغه وخت ممکن په زړه کې درتېره شي چې، راځه یو چکر ووهه، پښې وغوړوه، لیکلو ته به نور هم چمتو شي. له چکره وروسته به دې چایو ته زړه وشي. ورپسې به حمام وکړي. بیا به دې زړه ووايي چې کوټه پاکه او مرتبه پکار ده. دغه مهال به یولس بجې وي او طبیعت به دې یو څه مړاوی شي چې کار دې لا پیل کړی نه دی. خو فیصله به وکړي

چې د غرمې تر ډوډې وروسته به کوټې ته ځي، ور به بندوې او لیکلو ته به کښېښي.

غرمې به وځوري. په هغې پسې به ذهني ستړیا احساس کړي. چای به ډېر وڅښي. دوه بجې به شي. خوبولی به شي. په دې ډاډ به ځملي چې له خوبه وروسته به دې ذهن تازه وي. مازدیگر به راپاڅي خو بل هر کار ته به دې حوصله وي، بې له لیکلو.

مېرمن به دې ووايي، هسې هم کار نه لرې، راځه د ماما کره لار شو! او ته به سمدستي ووايي، سمه ده.

ماخوستن چې وید پرې په دې به ځان تسل کړي چې د ماما لیدل هم یو کار و چې وشو، خیر که دې څه ونه لیکل.

خو په کومه ورځ چې لیکوال دروازه په ځان پسې پورې کړي، قلم کاغذ راواخلي او کلکه فیصله وکړي چې خامخا به څه لیکي، بیا هم ممکنه ده له لیکلو وتښتي. دغه وخت د تېښتې یوه لویه ذریعه مطالعه ده. البته که څوک تحقیقي اثر لیکي، مطالعې ته یې خامخا ضرورت پېښېږي خو که هنري اثر لیکي، مثلاً د کیسه لیکنې په مهال، مطالعه تاوان پېښوي. لیکوال شاید د کیسې د موضوع په باب د معلوماتو د زیاتولو یا د خیال د تخنولو په پلمه لیکل بس او لوستل پیل کړي خو څرنگه چې مطالعه د لیکلو په شېبو کې پیدا شوی ذهني، عاطفي او احساسی حالت په بله اړوي، نو په داسې شېبو کې یې تر گټې تاوان ډېر وي. هره تخلیقي لیکنه په خاص عاطفي او احساسی حالت کې لیکل کېږي چې که دغه حالت له گوتو ووت بیا یې راستنول مشکل ښکاري.

ارواپوهانو ثابته کړې ده چې انسان د ځان د غولولو لپاره ډېرې
طريقې لري چې له سخت کار څخه اسان کار ته مخه کول (مثلا د
لیکلو په ځای مطالعه کول) یې یوه اصلي ذریعه ده.

هر هغه څوک لیکوال وبوله چې د ژوند اصلي مقصد لیکوالي گڼي.
لیکوال خپل ژوند بې لیکلو نیمگړی احساسوي، خو څرنگه چې
لیکل سخت کار دی نو گڼ شمېر لیکوال په هغه دغه ځان غلطوي.
ځینې یې له لیکوالۍ څخه د تېښتې لپاره اقتصادي او اجتماعي
مشکلات پلمه گرځوي او ستونزې تر واقعي اندازې زیاتې ښيي.
ځینې نور بیا قطعه بازي، سطرنج، سیاسي بحثونه او داسې نورو
وخت وژونکو ذریعو ته پناه وړي، یو بل شمېر یې په نشو کې ځان
هیروي. زما د ځان تیرایستلو یوه طریقه دا ده چې ممکن په ساعتونو
ساعتونو پلې وگرځم.

خلک شیطان په نورو چارو ملامتوي خو په دې باره کې څه نه وایي
چې دی د کار دښمن دی، خلک له کاره باسي. د شیطان تر ټولو لویه
کامیابي او تر ټولو لوی رذیلت شاید همدا وي.

۱۳۷۸ لمریز کال

د ادبي نثرونو په باب خو خبرې

يادونه: دغه ليکنه هغه سمینار ته ليکل شوې وه چې ښاغلي ازمون او ملگرو يې په ۱۳۸۲ لمريز کال کې په جلال اباد کې د استاد رشاد د ادبي، علمي خدمتونو د درناوي لپاره جوړ کړی و. په هغه وخت کې د علامه صاحب د (ادبي نثرونه) کتاب نه و چاپ شوی.

«مهاتما بده کاختي وهلي ښار ته هسې ناامیده کتل لکه د شپې پای ته چې ستوري رپي.»

دا ښکلې جمله مې له هاغه وخته په یاد ده چې د مکتب متعلم وم. جمله د ټاگور د يوې هنري ليکنې وه. نوموړې ليکنه پوهاند استاد رشاد، د (سوالگره نجلۍ) په نوم، پښتو کړې ده.

د استاد يو ناچاپ کتاب، چې (ادبي نثرونه) نومېږي، په سوالگره نجلۍ پيل شوی دی. دغه اثر په اوسني حالت کې په يوسل او اووه مخونو کې د پنځه، شپږ عنوانه ژباړو په شمول ۲۹ عنوانه بشپړې او دوې نابشپړې ادبي ليکنې لري. د کتاب زېر بخون کاغذ او د خط ښه ليدونکي ته د پخوا وختونو قلمي نسخې وريادوي، چې له تاريخ او ماضي سره د استاد د دلچسپۍ يوه بله نښه يې گڼلای شو.

موږ چې ادبي نثر يادوو منظور مو تر ډېره حده تخيلي ليکنې وي، چې بديعي يا هنري نثري يې هم بولو. دغسې نثر د رښتيا او دروغو په تله نه تلو بلکې ښکلا په کې لټوو. موږ د ټاگور په ليکنه کې په دې پسې نه

گرځو چې بودا په رښتیا کوم کاځتي ځپلي ښار ته ناامیده کتلي وو او که نه؛ بلکې د ټاگور د تشبیه او د استاد رشاد د ژباړې ښکلا ته تم کېږو.

د (ادبي نثرونو) ټولې لیکنې تخیلي نه دي.

یو شمېر یې په دې نیت لیکل شوي دي، چې موږ ته معلومات راکړي. د دغه اثر د (افغانان خرڅېږي) تر عنوان لاندې لیکنه سر تر پایه معلوماتي ده. د دې لیکنې لومړۍ پاراګراف دا دی: «د ۹۶۳ هـ ق کال د دویمې خور له دویمې څخه د ۱۰۱۴ هـ ق کال د څلورمې خور تر دیرلسمې پورې یو پنځوس کاله دوې میاشتې او یوولس ورځې پر شمالي او منځني هندوستان باندې د اکبر مغول پاچهي وه. د کابل او پېښور واک یې د کشر ورور محمد حکیم مرزا تر مرګ (۹۹۳ هـ ق) وروسته لاس ته ورغی. د اکبر مغول پیاوړی وزیر د شیخ مبارک ناګوري زوی، شیخ ابوالفضل و، چې د اکبر مغول د زوی جهانګیر په ټونګ د ۱۰۱۱ هـ ق کال د لومړۍ خور په لومړۍ یا څلورمه ورځ له ګوالياره څخه لس میله لیرې د انټري په ځنګله کې وواژه سو.»

معلوماتي لیکنې، چې له واقعیت سره باید سمون وڅوري تر هرڅه رومي د صدق و کذب په تله تلو، که واقعي نه وي بې ارزښته یې ګڼو. ایا د (افغانان خرڅېږي) په څېر لیکنې، چې تخیلي نه دي، ادبي لیکنې بللای شو؟ ځواب مثبت دی. د ادبپوهانو په اند، په ادبي اثارو کې نه یوازې تخیلي لیکنې بلکې هغه معلوماتي لیکنې هم شاملې دي، چې د لیکلو طرز او ترتیب یې په لوستونکي اثر پرېباسي، فصاحت پکې وي او د معلوماتو د لېږدونې طریقه یې داسې وي چې لوستونکي یې هم په مطلب باندې په اسانه پوهیدلی شي او هم خوند ځینې اخلي. د اروپایي ژبو د ادبیاتو په تاریخونو کې د نامتو

فيلسوفانو او حتی ادا م سمېت په څېر اقتصاد پوهانو ليکنې او نور مهم اثار هم مطالعه کېږي، دا ځکه چې ټول هغه اثار چې لوستونکي ته د مطلب د رسولو قدرت پکې ډېروي، په ادبي اثارو کې شامل بلل شوي دي. موږ که د استاد رشاد له ليکنې رانقل کړي پاراگراف په دقت ولولو، و به وينو چې مطلب په لږو کلمو کې په پوره وضاحت او په داسې انداز، چې د ويلو په وخت مو ژبه تکليف نه احساسوي، ليکل شوی دی. له همدې کبله ويلاى شو، چې نوموړی مطلب په ادبي لحاظ ارزښتناک دی.

د استاد نور منشور اثار هم ادبي ارزښت لري، خو څرنگه چې په (ادبي نثرونه) کې راغلي مطالب تر ډېره حده د لوستونکي د احساس او عواطفو د پارولو په نيت ليکل شوي نو ادبي خصوصيت پکې زيات دی او شايد همدا وجه وي چې استاد ورته د (ادبي نثرونه) نوم غوره کړی دی. استاد رشاد د (افغانان خرڅېږي) په نوم ليکنه کې د منشات ابوالفضل هغه جملې رانقل کړې دي چې د اکبر په زمانه کې د حکومت له خوا په زور او جبر د افغانانو د نيولو او د غلامانو په حيث په ماورالنهر کې د هغوی د خرڅولو په باره کې دي، د ليکنې په پای کې استاد ليکي چې: «په منشات ابوالفضل کې چې ما دا مطلبونه ولوستل، له ځانه سره مې وويل: اوس هم افغانان خرڅېږي، خو په دې توپير، چې پخوا په فردي توگه پر افرادو خرڅول کېدل او اوس د ملت په ډول پر دولتونو خرڅېږي.»

موږ پوهېږو، چې (له ځان سره څه ويل) تر ډېره حده له ادبي سبک سره تعلق لري، نه له علمي سبک سره. استاد غوښتي دي چې خلک راوينس کړي او د هغوی عواطف وپاروي.

په (ادبي نثرونه) کې د استاد له بشپړو بديعي ليکنو څخه يوه هم د (جمنا پر غاړه) ليکنه ده چې په ۱۹۴۸ کال کې يې په ډهلي کې د جمنا د سين په غاړه کښلې ده. دغه ليکنه دلته ټوله رانقلوو:

«د جمنا پر غاړه

آجم-آجمنا! آبهانده جمنا!!

لږ تم سه! واوره! واوره!

زه يو نټلی پردېس پښتون يم، د دې سيمې هرې کنډوالې ته چې گورم د خپلې روښانې ماضي او تياره حال د مقاييسې له شرمه د لېونو په څېر له ودانيو تښتم او د وحشيو غوندې له سړيو ترهېږم.

هو، په رښتيا سره زه گومان کوم. هر چا ته به هغومره سپک ايسم لکه ما ته چې خپل حال د خپل ماضي په نسبت سپک ايسي.

زما ټوکر ټوکر زړه د مات لاس په څېر ستا غاړې ته لوېږي او زه بلا وهلی د يوه ترټلې په شان ستا څنگ ته پناه دروړم.

نه پوهېږم! هو، نه پوهېږم چې دريا دلي به زما د وير لړلي زړه خوا له واورېدلای سي که يه؟

آ-آ-آ

هيله لرم خپلو پرله اېشېدونکو څپو ته، چې پله پسې د ساحل مچولو ته رااوډېږي او رالوېږي، ووايې چې ما نټلی د يو څو دقيقو د پاره پر ارامه پرېږدي، دومره، فقط دومره، چې تا ته د خپل خواشيني زړه غوندي وشنم.

ځکه چې په دې راڅخه پردې سوې ځمکه کې هيڅوک نه لرم، له هيچا سره نه پېژنم، فقط يو ته، هو يو ته اشنا غوندي رامعلومېږي او زړه ته مې لويږي چې زما د تېر برم او اوسنۍ بې ارزۍ پر تله (مقايسه) به تا هم راسره وژړوي.

آخپانده جمنا !

ستا مستې خپې، چې پرله جاروزي، خغلي، تېرېږي، ما ته د خپل قام هغه زړه سپېڅلې مينه رايادوي چې د هغې په برکت به يې د يو و بل لپاره د خطر خولو ته په سيالۍ سره منډې وهلې او د تنگسو مقابلو ته به يو تر بل په شوق سره وړاندې کېدل.

ستا پرله اېشېدونکي موجه، چې باډاسکي وهي او شنې کا. ما ته د خپل ولس هغه پخوانۍ تودې جذبې راپه زړه کوي چې د هغو له فيضه به اوږده مزلونه ورته لنډېدل او ډېرې سختې به پر اسانه کېدلې. ستا د خولې سپين ځگونه چې د څپو په غېږه کې غورځي پرځي ما ته د خپل تېر برم او پرتم هغه سرشاره مستي رايادوي، چې بېرته به له بېرې ويلېده او سترگو به يې د سرساتنې ملاحظې په سترگو نه ليدلې.

ځکه - هو. ځکه چې سترگې ستا له څپاندې او ځلېدونکې سطحې څخه بلې خواته نه اوږي.

زه ستا د څپو پرمخ د خپلې شاندارې ماضي لوست لولم او ستا په مستو غورځنگونو کې د خپلو تاريخي غورځنگونو نکلونه وایم. خو افسوس ! کله چې يې له خپلې اوسنۍ بې وسۍ او بې پتۍ سره پرتله کوم وار په وار مې سترگې له حيرته ډکېږي، د وجود تاو مې وجود په لږز راوړي، بالاخره د نهايي ذلت سوځنده احساس او د هغه د ايسته کولو نامېندي مې د پښتني غيرت په حکم ورو ورو له ژونده مړوي.

هوا مې کېږي چې ستا له څپو سره غاړه غړۍ سم او ستا په مېړانه خپل ازاد پښتني روح د دې تياره او بې پته ژوند له سختگيرو منگولو خوشې کړم.

اما ، کاشکې زه نه پوهېدلای ، چې په خپل مرگ سره د ژوند بد مرغیو ته خاتمه ورکول مېرانه نه ده او دا د هغو بې همتو کار دی ، چې د ژوند د ستونزو په مخ کې د زیار او مجاهدې توره او سپر اېږدي .
آ قهرېدلې جمنا ! بالاخره اجازه راکړه ، چې ستا په لمن کې یو خو څاڅکي د زړه له تاوه را اېښېدلې تودې سرامنې او ښکې تویې کړم ، گوندې دا له گرومه سپڅلې بدمرغه داغ داغ زړه مې (چې چاودلو ته نژدې سوی دی) لږ تش سي .

هله ! هله ! ژر سه اجازه راکړه ! او که نه لېرې نه ده ، چې د خپل شوم او له پېغوره ډک ژوند راباندې دروند پېټی ستا د څپو پر اوږو واړوم او د ځان وژلو بې همتۍ ته غاړه کېږدم .

ډهلي - د جمنا سیند غاړه

۲۵ ، جولای ، ۱۹۴۸

په تېره څه موده کې د راډیو گانو او اخبارونو په برکت پښتو نثر د بې ساري انکشاف په حالت کې دی . د رسنیو له لارې له ولس سره خبرو زموږ په نثر کې د وضوح اهمیت زیات کړی او د خبرې د بې ځایه اوږدولو مضر سبک یې کم کړی دی ، خو ژورنالیزم د بېرې کار دی او دا خطر شته چې کلیشو او کلي گویی ته لا زیاته مخه واوړي .

ځوان لیکوال که غواړي چې ښه نثرونه ولیکي د وضاحت او د مطلب د بې ځایه نه اوږدولو په څنگ کې ورته پکار ده له کلیشو هم ځان وساتي . دا یې په گټه ده چې د خپلو لغتونو زېرمه پراخه او د جملو د جوړښت له گڼو ډولونو سره ځان اشنا کړي .

دغه مقصد ته د رسېدو لپاره د معاصر نثر د استادانو لکه د پوهاند اکاډمیسین رشاد ، استاد قیام الدین خادم ، او پروفیسر تقویم الحق کاکا خېل په اثارو کې غور او دقت په کار دی .

که زلمی لیکوال په داسې جمله لکه استاد رشاد، چې لیکلې ده: «هیله لرم خپلو پرله اېشېدونکو خپو ته، چې پله پسې د ساحل مچولو ته راوړدېږي او راوړېږي،...» برسېرن تېر شو، د نثر په دنیا کې یې د پرمختګ امکان کم دی.

د عددي صفت متمم

لس ميله وسله، پنځه كيلو غنم، درې كسه روسان، يوه جوړه جامې،
خلور عرادي موټر... په دغو عبارتونو كې ميل، كيلو، كس، جوړه او
عراده هريو د عددي صفت متمم بولو.

صفت يا ستاينوم د اسم حالت بيانوي او عددي صفت هغه ستاينوم
دی چې د اسم شميره، اندازه يا ترتيب راښيي. مثلاً (لس) د وسلې
تعداد او اندازه را معلومه كړې ده. د صفت متمم هغه كلمه ده چې د
صفت د معنا د بشپړولو لپاره له صفت سره راځي. كه د پنځه كيلو
غنمو په عبارت كې (كيلو) نه وي، معنا نيمگړې پاتېږي.

پوهاند صديق الله رشتين په خپل كتاب (پښتو گرامر) كې چې
نباغلي سيدمحي الدين هاشمي پښتو كړی دی، د عددي صفت د
متمم اصطلاح نه ده راوړې خو د عددي صفت په بحث كې همدې
موضوع ته لنډه اشاره كوي او ليكي چې: «ځينې وختونه د معدود د
خرگندتيا او وضاحت لپاره تر عددونو وروسته يو شمير مناسبې
كلمې هم استعمالېږي لكه: دوه تنه سړي، پنځه كسه هلکان، خلور
سره غوايان، درې سره پسونه.»

د عددي صفت متممونه په فارسي ليكنو كې ډير وینو. په فارسي كې
لولو چې: چهار قلاده سگ، يك حلقه چاه، دو باب منزل، يك فروند
كشتی، پنج اصله نهال، ده قبضه شمشير او داسې نور. خو ايا دا ټول
بايد په پښتو كې هم ولرو؟

پوهاند رشتين د معدود د وضوح شرط ته اشاره کوي. مانا دا چې په پښتو کې د عددي صفت متمم هغه وخت لازم ښکاري چې نه استعمال يې په معنا کې ابهام پيدا کوي. په دې حساب له موټر، کوهي، نيالگي او نورو ډيرو اسمونو سره د عددي صفت متمم ضرور نه دی. په پښتو کې سمه دا ده چې: څلور موټرونه، دوه نيالگي او لس کوهي ووايو. زما په نظر د غويو او پسونو په برخه کې هم د (سره) متمم ته ضرورت نشته او دا متمم د (راس) ترجمه ښکاري.

هغه شيان چې جوړه لري، لکه عينکې، بوټونه، جامې (کمييس او پرتوگ) او جورابې، په پښتو کې ورته د عددي صفت متمم (جوړه) لازم ښکاري. په لس جوړې بوټونو کې چې کومه وضوح شته په لس بوټونو کې نشته، خو درې سره پسونه او درې پسونه په يوه اندازه وضاحت لري.

د طول، حجم، وزن، مساحت او داسې نورو د اندازه کولو لپاره چې کوم واحدونه دي، هغه به خامخا راوړو: دوه كيلومتره لاره، درې كيلو وربشي، څلور ليتره اوبه...

(دانه) يوه هغه کلمه ده چې د عددي صفت د متمم په توگه ډېره استعمالېږي. موږ کله کله وايو چې: څلور دانې منې، درې دانې خټکي يا دوه دانې اناره. دلته د (داني) کلمه ضروري نه ده. البته، د انارو څلور دانې، د تسپو درې ديرش دانې يا د غنمو څلور دانې بله خبره ده.

(دانه) معمولاً گرده يا بيضوي شکله او دومره وړه وي چې په موټ کې مو ځايېږي. که د دانې دغه تعريف ومانو نو له خټکو يا نورو نسبتاً غټو شيانو سره د (داني) راوړل په پښتو کې په هر حال ناسم ښکاري.

په پښتو کې د ويښتو د عددي صفت متمم (تار) دی. موږ وايو: خلورتاره ويښته. هغه نومونه چې د کل او جز په فرق کې يې مشکل پېښېږي، عددي صفت يې متمم ته ضرورت لري. مثلاً داسې نه وايو چې: درې ځمکې مې واخيستې، بلکې وايو چې: درې ټوټې ځمکې مې واخيستې. په دري کې د قطعي کلمه د ځمکې، عکس، او ځينو نورو اسمونو لپاره د عددي صفت د متمم په توګه راوړل کېږي. موږ په پښتو کې درې ټوټې ځمکې وايو مګر دې ته اړتيا نشته چې درې قطعي عکسونه ووايو، ځکه دلته بې قطعي هم د معنا په رسولو کې مشکل نه پيدا کېږي. موږ د بېلو بېلو ورځو د اخبار يا مجلې د توپير لپاره مجبور يو د (ګڼې) کلمه ولرو. که زر کتابونه وايو، معلومه نه ده چې منظور مو زر عنوانه کتابونه دي که زر ټوکه. په همدې وجه لیکو چې: استاد حبيبي تر سل عنوانه ډېر کتابونه وليکل او مهم کتابونه يې په زرګونو ټوکو کې چاپ شول.

موږ که د لسو مختلف النوع ميل لرونکو وسلو يادونه کوو پکار ده وليکو چې: لس ميله وسله. دلته که ميل ونه لیکو، نو په وسله کې خو داسې وسايل هم شامل دي چې ميل نه لري. خو که دغه ميل لرونکې وسله کلاشينکوفونه وي، بيا ضرور نه ده چې وليکو: لس ميله کلاشينکوفونه. د افغانستان د دفاع يا داخله وزارت يوه کارکوونکي ته به دا خبره د نه منلو ښکاره شي چې له کلاشينکوف سره (ميل) ونه لیکي او له ماین سره (حلقه) رانه وړي، ځکه ده په کلونو کلونو همداسې ويلي او ليکلي دي، مګر د پښتو خپلو غوښتنو ته که وګورو، نو ماین يې شايد هيڅ وخت حلقه ونه غواړي او کلاشينکوف کله د ميل د عددي صفت متمم ته اړتيا لري او کله يې نه لري.

تر دې ځايه موږ دې نتيجې ته ورسيدو چې په پښتو کې د عددي صفت متمم يوازې هغه وخت پکار دی چې د ابهام مخه ورباندې ونيول شي، خو له بلې خوا په پښتو کې د انسان لپاره کله کله د کس يا تن کلمې راوړو. دلته خو دغه متممونه د وضاحت نقش نه ترسره کوي، ايا بې ځايه دي؟

دلته د ارزښتونو موضوع مطرح ده. تر درې روسانو په درې تنه روسانو کې ممکن درناوی او احترام ووينو. په هره ټولنه او په تېره بيا قبایلي يا نالوستې ټولنه کې خلکو ته ځان تر نورو خلکو برښکاري. د قبایلي سيمې يوه ميرمن چې له گودره اوبه راوړي، ممکن د خپلې قبیلې له نامحرم سړي د مخ پټول لازم وگڼي مگر د بلې قبیلې سړی شايد د دې وپړونه بولي چې مخ ورنه پټ کړي. په دارنگه ټولنو کې د نورو دينونو او مذهبونو خلکو ته هم ممکن په ډېره ټيټه سترگه وکتل شي. همدا وجه ده چې داسې احساس کوو چې د مختلفو قومونو، ملتونو او عقايدو د پيروانو د يادولو په وخت د تنه يا کسه کلمه يوه معنوي خلا ډکوي.

د باختر اژانس مامورين يا ځينې نور کسان چې پښتو ژورناليزم ته کار کوي، د خبرونو، تجارتي اعلانونو او راپورونو د ليکلو په وخت ډير ځله په دوه کې حيران وي چې درې پایې کمپيوټره وليکي که درې کمپيوټره؛ لس شاه گان وليکي که لس حلقې شاه گان؛ شل قبضې چارې وليکي که شل چارې او داسې نور. دوی شايد د درې متنونو په پيروي په پاسنيو عبارتونو کې د پایې، حلقې او قبضې کلمې راوړي او لازمي يې وگڼي چې لازمي نه دي.

د دې مشکل يوه وجه دا ده چې د پښتو گرامر په بحثونو کې د عددي صفت د متمم ځای تش پاتې دی. په دې اړه پکار ده چې د پښتو له

خپلو غوښتنو سره سم يو روښانه تصور ولرو، د لازمو او غير لازمو متممونو ځای وپيژنو او که چيرته د نوي متمم اړتيا وي او په ليکنۍ ژبه کې يې نه لرو د هغه غم وکړو.

د عددي صفت متممونه معمولاً د کلام د تصويري کولو سبب گرځي او د يوې ټولنې کلتوري پانگه ده. د وخت په تيريدو سره به د کليو او ولسونو په خبرو کې موجود متممونه تر ډېره حده هير شي او يوه سرمايه به د هميشه لپاره له گوتو ووځي. دا به ډير گټور کار وي چې په بېلو بېلو لهجو او سيمو کې موجود متممونه راغونډ شي.

د دې ليکنې د ليکلو په وخت ښاغلي ومان نيازي د غزني په اندرو ولسوالي کې او آغلې لينا شريفې د ميدان ښار په سيمه کې د عددي صفت ځينې مروج متممونه راوښودل چې دلته يې لولئ.

د غزني د اندرو په ولسوالي کې: درې پاستي ډوډۍ، دوه کتاره بنگرې، دوه لږه مرمۍ، يوه خوله نسوار، يو موټ اتامونه، يوه گيډۍ، غنم، لس کودې رشقه، يو اور لرگي، يوه تاکی اوږه، يوه پنډه رشقه، يو سيل مرغاوی، يو کمبو پروړه، يو خپری ازغي، يو ځک کوچ، يو کټو مستې، يوه څمڅۍ ښوروا، يوه څولۍ سابه، يو ډکی نوش پياز، يو وخت وړه، يو کميس رخت، يو کندو غنم، يو اخور وانبه، يو موټی ممیز، يوه سلایي رانجه، يوه غيږ جوار، يو تخرگ لرگي، يو بیدۍ کوچ، يو کنځور چاپکې (تپاکې)

په ميدان ښار کې: يوه خوله خدا، يوه سترگه ژړا، يو پشت ډوډۍ (هغومره ډوډۍ چې په تناره کې په يوه نوبت پخېږي)، يو شکور ډوډۍ، يو نس ډوډۍ، يوه کپه سپيرکۍ، يو وخت خواړه، يو کندو وړه، يو د ور کوټې، درې درجنه پيالې، يوه پيمانه وړه، يو کميس ټوټه، يو نسوار رانجه، يو کوټ وانبه، يو اخور وانبه، يو تلبر ډوډۍ

(تلبر شکور ته ورته شی دی چې اوس ورنه استفاده نه کیږي)، یو زنگون واوړه، دوه قده اوبه، دوه بکسه جامې، یو نخود کوچ، یو تنور خس، یوه لمن منې، یو کپ منه.

که د هرې سیمې او هرې لهجې دا رنگه کلمې راټولې شي، د ژبې، ژوند او کلتور لویه زیرمه به خوندي شوې وي. یو کش چلم، یوه پنجه رباب، دوه کتاره زانې، دوه چونډۍ نسوار، یو کتار اوبنان، یو گورت گندنۍ یا یوه تاکی ممیز مو یو تصویر او یو هېرېدونکی ژوند او کلتور سترگو ته دروي.

په پښتو ګرامر کې د عددي صفت متمم په سم او ناسم استعمال باندې دقیقه فیصله هغه وخت ممکن ده چې دغه ډول متممونه راټول شي.

وختونه

د هرې اجتماعي پديدې د سم فهم لپاره د هغې د تاريخ مطالعه پکار ده او د تاريخ د پوهې لپاره مجبور يو چې د زمانې د بېلو بېلو وختونو په منځ کې فرق احساس کړو. د دې توپير د پيژندلو لپاره له سنو استفاده کوو. موږ ميلادي، شمسي او قمري سنې لرو. د قمري کال مشکل دا دی چې تر نورو دوو سنو لس، يولس ورځې لنډ دی. مانا دا چې په هرو خوديرش کلونو کې يو قمري کال زياتېږي. حال دا چې د شمسي هجري او ميلادي کال توپير ثابت دی.

که ميلادي کال د جنوري د لومړۍ نېټې او د مارچ د شلمې نېټې تر منځ وي، د ۲۲۲ په کمولو سره يې په شمسي هجري کال بدلوو او که ميلادي کال د مارچ د يوويشتمې او د ميلادي د وروستۍ مياشتې د وروستۍ نېټې تر منځ وي نو ۲۲۱ ورځه منفي کوو او په شمسي هجري کال يې اړوو.

د قمري کال په برخه کې داسې اسان فارمول نشته او کوم عام فارمولونه چې شته، د هغو په نتيجه کې کال دوه تفاوت راضي. بهتره دا ده چې د معارف په کتابونو او د تاريخ په نورو کتابونو کې له قمري هجري سنې سره په ليندۍ کې ميلادي کال هم وليکو. دا کار به لوستونکي او زده کوونکي ته د زمانې تصور اسانه کړي او د پيښو د کلونو ترتيب به يې په ذهن کې په اسانه کښيني.

د قبل المیلاد کلمې لپاره په پښتو کې مختلف عبارتونه راوړل کېږي. مثلاً: له میلاد څخه ۱۲۳ کاله پخوا، یا تر میلادی ۳۲۲ کاله پخوا، تر میلاد ۳۲۲ کاله دمخه، تر میلاد دمخه ۳۲۲ کال ... معیاري عبارت به کوم یو وي؟

ډاکټر عبدالرازق پالوال پخپل کتاب (معیاري پښتو) کې د (پخوا) کلمې په اړه یوه مهم ټکي ته اشاره کوي. دی لیکي: «کله چې د یوې پېښې مقایسه له بلې سره کېږي، یا د یوې پېښې زمان ټاکنه نسبت وبلې ته کېږي، (تر... دمخه) یا (دمخه تر) ورسره راوړه کېږي، خو که په مجرد ډول سره یادیدله، نو بیا پخوا ورسره راتلای شي.»

په همدې کتاب کې لولو چې: «په (تر مخه) او (تر وروسته) کې مقایسه، پرتله یا توپیر ښوده کېږي.»

ډاکټر پالوال مثال ورکوي او وایي چې لومړۍ جمله ناسمه او دویمه سمه ده:

«شاه حسین هوتک تر احمدشاه بابا اووه کاله پخوا خپله پاچهي بایلوله.»

«شاه حسین هوتک تر احمدشاه بابا اووه کاله دمخه خپله پاچهي بایلوله.»

دی لیکي: «د (ترمخه) او (تر وروسته) ترکیبونه د یوې پېښې وقوع تر بلې دمخه یا وروسته ښووي چې زمانه به یې هم پرله پسې وي او موضوع به یې مشترکه وي.»

ډاکټر پالوال په همدې اساس وایي چې: پخوا تر دې چې د ملگرو ملتونو د امنیت شورا یوه قوه منظوری ... ناسمه ده، سمه داده چې: دمخه تر دې چې د ملگرو ملتونو...

ډاکټر مجاور احمد زيار ته (له مخه) معياري ښکاري. د دغو څرگندوونو په رڼا کې بهتره دا ده چې وليکو: ارسطو تر ميلاد ۳۲۲ کاله دمخه (يا له مخه) مړ شوی دی.

او که موږ په ۲۰۱۰ ميلادي کال کې اوسو، نو ليکلاى شو چې: ارسطو دوه زره درې سوه دوه ديرش کاله پخوا مړ شوی دی.

البته، (قبل الميلاد) هم استعمالولای شو. موږ لیکو چې ارسطو په ۳۲۲ قبل الميلاد کې مړ شو. د قبل الميلاد، شمسي هجري يا قمري هجري مخففات کله بې ټکيو لیکو: (ق م، ش س، ق ه) او ډير ځله په منځ کې يو ټکی ورکوو، خو که چيرې فارمول دا وي چې د کلمې له مخففې ښې وروسته ټکی ږدو، نو بيا خو پکار ده چې د ځينو ليکوالو او استادانو غوندې له دواړيو توريو وروسته ټکی کېږدو، يعنې وليکو چې: ق. م، ش. س، او ق. ه. دا وروستی ټکی شايد د اسانوالی په وجه هير شوی وي. د پښتو املا ماهرانو ته پکار ده چې په دې اړه هم يوه وروستی فيصله وکړي.

استاد صميم يو ځای ليکلي وو چې په پښتو کې هجري شمسي او هجري قمري نه بلکې شمسي هجري (لمريز ليرديز) او قمري هجري (سپوږميز ليرديز) بايد وليکو. له لوی شاعر پير محمد کاروان څخه مې څو ځله په سپوږميز او ليرديز کلمو باندې نيوکه اوريدلې ده. دی وايي په هجري او ميلادي کې داسې ضمني او مقدسې معناوې شته چې په سپوږميز او ليردي کې نشته. يو بل چا شکايت کاوه چې د سپوږميز تلفظ مشکل دی.

نن سبا ځينې کسان (پر کال ۱۳۸۲) يا (پر کال ۱۳۸۶ کې) ليکي. ډاکټر زيار هم (پر کال) ليکي، خو استاد معصوم هوتک چې په مورنۍ لهجه کې يې د (پر) وييکی ويل کيږي، ليکلي دي چې (پر کال ۱۳۸۲)

سمه نه ده، بلکې (په ۱۳۸۲ کال کې) سمه ده. د استاد په نظر له (پر) سره کال يوازې هغه وخت صحيح دی چې عدد په مغیره حالت کې استعمال شي، لکه: پلاني د خپل عمر پر اتلسم کال واده وکړ. د نثر د گڼو استادانو د ليکنو په اساس ويلاى شو چې (له... کال څخه تر... کال پورې) معياري ښکاري. دا هم معيار دی چې په پاسني مثال کې (څخه) ونه ليکو او (کال) ته يوه (ه) ورزياته کړو.

نن سبا په مطبوعاتو کې لولو چې: د شلمې پيړۍ په اتيايمه لسيزه کې. سمه بڼه يې دا ده چې وليکو: د شلمې پيړۍ په اتيايمو کلونو کې. موږ ويلاى شو چې د شلمې پيړۍ لومړۍ، دويمه يا وروستۍ لسيزه. بهتره ده چې دا نورې لسيزې يادې نه کړو، بلکې وليکو چې: د شلمې پيړۍ په شپيتمو کلونو کې، يعنې د ۱۹۲۰ له پيله د ۱۹۷۰ تر پيله پورې. د څلورمې، پنځمې يا شپږمې لسيزې خبره د گرامر په لحاظ ناسمه نه ده، مگر لوستونکي پکې خطا کېږي، ځکه د يوې پيړۍ ديرشم کلونه د هغې د څلورمې لسيزې کلونه دي او پنځوسم کلونه يې د شپږمې لسيزې کلونه دي. د لومړۍ، دويمې يا وروستۍ لسيزې په عبارتونو کې دغه مشکل نشته.

ډاکتر زيار په ليکلارښود کې (راهيسې) د (راسې، راپه هيسته، او، راپه دې خوا) په ځای معياري گڼي. د ده په نظر معيار دا دی چې وليکو: له دوو لسيزو راهيسې...

ډاکتر زيار په (ويي پوهنه) کې ليکي چې (له غرمې وروسته کور ته ځم). سمه جمله ده، خو تر دې هم بهتره دا ده چې وليکو: تر غرمې وروسته کور ته ځم. په (پښتو پښويه) کې د استاد زيار په قول: (وروسته) د (له) نه بلکې د (تر) معياري اوستربل دی.

موږ د اروپايي مياشتو د نومونو په املا او تلفظ کې هم د معيار خيال نه ساتو. ځينې کسان اگست، اگوست ليکي او سپتمبر، نومبر او د سېمر ته (الف) هم ورکوي، چې اړتيا ورته نشته. يو شمير وياندويان د دغو مياشتو د تلفظ په وخت په وروستۍ خپه فشار اچوي چې سمه نه ده.

په عامه پښتو کې د جمعې شپه د پنجشنبې له ورځې وروسته راځي، خو په رسمي او شمسي حساب کې نوموړې شپه د پنجشنبې ده. زه د دې پلوی نه یم چې معموله ژبه ښه ځکه کړو او ووايو چې د جمعې شپه او د جمعې ماښام هغه شپه او هغه ماښام دی چې د جمعې له ورځې وروسته راځي. دې مشکل ته حل لاره پکار ده.

د وختونو په موضوع کې انگریزي ژبې هم ځينې ستونزې راته پيدا کړې دي. په انگریزي کې Morning د شپې له منځه پيل کيږي او د غرمې تر دولس بجې پورې ادامه مومي. خو کاله پخوا يو چا راته وويل چې بي بي سي دروغ وايي؟ ما ورنه د مثال غوښتنه وکړه. د ده مثال دا و چې نيمه شپه راکت ولگيدل او بي بي سي وويل چې نن سهار. د سړي اعتراض په ځای و، خو بي بي سي دروغ نه وو ويلی، يوازې د انگليسي ترجمې مشکل جوړ کړی و. دغه راز Evening چې ماښام يې ترجمه کوو، مازديگر او ماخوستن هم پکې شامل دي. دا مشکل بله حل لاره نه لري، يوازې د ژباړونکو اضافي معلومات يې حل کولای شي.

موږ د خوشحال خټک له دې مصرعې چې فرمايي: درست پښتون له کندهاره تر اتهکه، دا معنا اخلو چې د کندهار او اتهک د سيمو په شمول په دې منځ کې پراته پښتانه. دغه راز بايد (له شنبې تر پنجشنبې) دا معنا واخلو چې د شنبې او پنجشنبې په شمول او له

(۱۳۲۲ تر ۱۳۷۷ پورې کلونه) بايد دا معنا ورکړي چې د ۱۳۲۲ له پيله د ۱۳۷۷ تر پايه پورې. که مو دا منظور نه وي نو بيا ليکلاى شو چې: له ۱۳۲۲ څخه د ۱۳۷۷ کال تر پيله پورې.

په پيښور کې مې د ارواښاد استاد دوست محمد خان کامل له دوستانو اوريدلي وو چې استاد د جنتري لپاره په پښتو کې (کالهيڼداره) وړاندیز کړې وه. کامل صاحب ويلې وو چې کالهيڼداره روښانه معنا ښکاري، په اسانۍ سره تلفظ کېږي او د انگرېزي Calendar ته هم ورته ده. زما په گومان، که جنتري ته کالهيڼداره ووايو، ژر به يې خلک ومني خو (کليز) مو تر اوسه عام کړی نه دی.

له نوې رڼا څه راواخلو او څه راوانه خلو؟

د افغانستان د شلمې پېړۍ په ادبياتو کې د مقالو يوه مهمه ټولگه د استاد قيام الدين خادم (نوې رڼا ده. نوې رڼا په دريم ځل په ۱۳۸۴ کال کې په لويه کچه په پنځه سوو شپږ دیرش مخونو کې چاپ شوې ده. اووه څلوېښت کاله پخوا (په ۱۳۴۰ شمسي هجري کې) د (نوې رڼا) په لومړي چاپ باندې پخپله مقدمه کې استاد خادم ليکلي دي چې: «ما د خپلو تېرو څلوېښتو کالو له مقالو، کانفرانسونو، ادبي ټوټو، ځينې تحقيقي مضامينو او قصو څخه په کتابي صورت يوه داسې مجموعه تياره کړه چې ادبي او افادي اهميت ولري او د پښتو نثر نمونه وي.»

د دې کتاب لويه برخه د مقالو ده. مقاله نثري ژانر دی او اکثره وخت لنډه وي، لکه لنډه کيسه. لنډه کيسه د يو چا په ټول ژوند رڼا نه اچوي، بلکې خاصو پېښو او د يو چا خاصو خويونو ته اشاره کوي. مقاله هم غالباً د موضوع له ځينو اړخونو راچورلې. په مقاله کې ليکوال معمولاً د يوې پېښې، موضوع يا مفکورې په اړه خپل نظر څرگندوي. ځينې مقالې د خاصو علمي او فني ساحو د کسانو لپاره ليکل کېږي، خو اکثره يې د عام لوستونکي لپاره وي او د ليکوال هڅه پکې دا وي چې صريحې، واضحې او جذابې خبرې وکړي چې په لوستونکي باندې خپله ليکنه ولولي.

له (کنفرانسونو) د استاد منظور هغه لیکنې ښکاري چې خلکو ته یې اورولې دي. دغسې ویناوې چې ولیکل شي، مقالې یې بللی شو او هغه څه ته چې استاد (تحقیقي مضامین) وایي هغه هم د مقالې د ژانر برخه ده.

مقاله د استدلال او معلوماتو په مټ لیکل کېږي، تخیلي ژانر نه دی. خو ادبي ټوټه چې په نوې رڼا کې یې څو مثالونه شته، د شعر په څېر تخیلي ژانر دی. کلمې او جملې یې د شعر په څېر ډېر ځله مجازي معناوې لري، د شعر غوندې یې لوی مقصد د احساس پارول دي او بیا هم د شعر غوندې د ژوند واقعي مسایلو ته واقعي حل لارې لټول، خپل کار نه گڼي. په ذکر شوې مقدمه کې د استاد خادم دا خبرې د هغه په ذهن کې د مقالې او ادبي ټوټې د توپیر څرنگوالی رابښي: «زما د منشورو ادبي اثارو دوې مجموعې پخوا تر دې دنوي ژوندون او خیالي دنیا، په نامه نشر شوې دي. خو په دغه مجموعو کې د شعریت او ادبیت پرخوا میلان ښودل شوی دی. مگر په نوې رڼا کې دا کوشش شوی دی چې د پښتو په نثر کې یو داسې اسلوب ایجاد کړی شي چې د ټولو علمي، فني او آفاقي معلوماتو د افادې د پاره مساعد وي.»

(قصه) هم چې په نوې رڼا کې یې څو مثالونه شته، د تخیل یا د تخیل او واقعیت مشترک پیداوار دی او د ادبي ټوټې په څېر یې له مقالې په اسانه بېلولای شو. خو که یوه لیکنه د قصې غوندې پلاټ ولري، مگر پېښه او موضوع یې ټوله واقعي وي، هغه بیا کیسه نه بولو. په نوې رڼا کې ځینې لیکنې د قصو غوندې پلاټ لري، خو واقعي حوادث دي، لکه د وزیر محمد گل خان مومند مرحوم په لاس د جنایت کارو د نیولو یوه حادثه چې د یو پولیسي ابتکار، تر عنوان لاندې لیکل شوې ده. دغسې لیکنې ادبي او هنري رپورټ بللی شو. خو ایا

پخپله استاد به په نوې رڼا کې خپلو داسې ليکنو ته چې د کيسو غونډې مضبوط پلاټ لري يا يې نه لري مگر واقع شوی حالت بيانوي، مثلاً د يوې خاطري يا د سفر د مشاهدو (لکه د بحر آباد سمخې) بيان يې پکې کړی دی، کوم نوم ورکاوه؟

زه بهتره بولم چې د (بحر آباد سمخې) د يوه سفر راپورتاژ وبولم او په هغو ژانرونو کې يې شامل نه کړم چې استاد يې نومونه اخيستي دي. په نوې رڼا کې د سوال و ځواب په بڼه يوه نيمه ليکنه هم شته چې واقعي هغې ته يې (لکه: ايا د وطن مينه غريزي ده؟) رپورټ ويلی شو او خيالي هغې ته يې تر دې چې مقاله يې وبولو ممکن د مکالمې يا داسې بل نوم ورکول مناسب وي.

په دې کې شک نه شته چې مقاله ډېر مهم ژانر دی مگر په دې کې هم شک نه شته چې مقالې ته که هر شکل او تعريف وټاکي، دا پکې نه ايسارېږي. همدا وجه ده چې د ژانر په توگه په مقالې باندې ډېرې لږې خبرې کوو. خو په دې کې موږ تاوان کړی دی، مقاله د فکر د لېږدولو ډېر مهم او ممکن تر ټولو مهم ژانر وي.

زه دا خبرې د استاد خادم د نهه ويستم تلين په مناسبت غونډې ته ليکم. زموږ عادت دی چې د خپلو تېرو شخصيتونو لپاره غونډې يوازې د هغوی ستاينو ته بېلوو خوکه د خپلو مشرانو کارته تنقيدي نظرونه لرو او د هغوی په راپاتې ميراث کې د لال او کوتي لال توپير ونکړو نو معنا به يې دا وي چې موږ د نن د جوړولو لپاره له ماضي څخه کار نه اخلو بلکې نن د ماضي د جوړولو لپاره پکاروو او دا هڅه ځکه بې فايده ده چې موږ په نن کې ژوند کوو، نه په پرون کې او بل د نن بدلول په رشتيا ممکن دي خو د پرون بدلول د هيچا د وس خبره نه ده. استاد خادم د دې ټولنې يو لوی نقاد و، د ده لويه اروا به يقيناً په

دې خوشحاله شي چې د ده په کارباندې نيوکې هم پکې شاملې کړو. ځکه نو ځان ته دا جرات ورکوم چې اول د نوې رڼا هغه څه ته اشاره وکړم چې زما په خيال داسې پکار نه وو:

يو، تشبیهي استدلال: اسطوره پېژندونکي وايي چې انسان د خپل ژوند او تمدن په سباوون کې د خيال او واقعيت فرق ونه کړ. د اسمان په څنډه کې راختونکي لمر داسې وربښکاره شو لکه څوک چې خاندې نو ويې ويل: لمر خاندې. ده په خپله تشبیه د واقعيت گومان وکاوه. ده اسطوري خلق کړې او اسطوري يې د زړه له تله ومنلې. ويل شوي دي چې سقراط ځکه اعدام شو چې د اسطوري د سلطې نسکورېدل يې غوښتل. خو د اسطوري په څېر خيال او واقعيت گډول او د تشبیه په بنياد د خپل استدلال درول تر اوسه پورې زموږ په ليکنو کې ليدل کېږي. د استاد خادم ليکنې هم د دې پخواني ميراث له اثراتو پوره پاکې نه دي. د مثال لپاره د نوې رڼا د (ادب او حيات) په نوم مقالې دا جملې ولولئ:

«په ايتم کې له هستې نه چاپېره الکترونونه او په افلاکو کې اقمار له شمس او بيا شمس له خپلو ټولو اقمارو سره د يو بل شمس نه گرد چاپېره گرځي او مرکز د جاذبې په قوت سره خپله سلسله ساتي. هلته هيڅ زورور کمزوری نه خوري او نه يې هلاک ته ورکوي بلکې که احياناً دا سلسله خطا شي نو هلاک او تباهي طاري کېږي. نو ايا انسان له دې نظامه کوم وتلی شی دی؟ چې دلته به اجتماعي مرکز چې شاه وي که حکومت، بې له تنظيم او ادارې نه بله خوا چې تخریب ته منجر کېږي، نيسي؟ او که دا ليار ونيول شي نو د کایناتو د دغه حاوي قانون نه به پرته بله نتيجه ورکاندي؟ بلکې د کایناتو نظام د ارتقا او تکامل خوا ته هدايت او رهبري کوي، نه د تخریب او تباهي لور ته.»

کله چې استدلال د تشبیه په بنیاد دروو بیا ممکن مجبور شو چې د تشبیه دواړو غاړو ته د یو بل ځانگړنې وبخښو او مضاعفه اشتباه وکړو. د انسان تاریخ راته وایي چې انسان تر اوسه پورې په مجموع کې مخ په بره روان دی خو ایا په دې یقین کولای شو چې بې روحه طبیعت هم ورځ په ورځ بهتره کېږي؟ او د تکامل په حالت کې دی؟ ایا په یوه ټولنه کې د پاچا او حکومت نقش واقعاً له لمر سره ورته بللی شو؟ ایا دا په ګټه ده چې حکومتونه هاغسې زورور وي لکه لمرونه چې د جاذبې په مټ سیارې تر ځان راڅرخوي؟ تشبیهي استدلال په ګرځېدو او لیکنې ادب او معرفت کې لویه برخه لري، دغه شاعرانه توکي د پرخله لیکنه ښکلې کوي، او که د استدلال بنیاد ورباندې ونه دروو نو د لیکنې په وضوح کې ښه برخه اخلي، مګر د استدلال د تباها کولو یو لوی عامل یې هم بللای شو. هغه مقالې چې په غیر جدي سبک لیکل کېږي په هغو کې ممکن د مطلب خوږلت او جذابیت د استدلال په کمزورۍ پرده وغورځوي خواستاد خادم په خپلو ځینو جدي مقالو کې هم له تشبیهي استدلاله استفاده کړې ده.

په تشبیه باندې د واقعیت گومان کول، په خیال باندې د واقعیت گومان کول دي. په خیال باندې د واقعیت گومان ضرور نه دی چې خامخا د تشبیه په اساس وي. نور ډولونه هم لرلای شي. استاد خادم (د شهاب الدین غوري سیرت) په نوم مقاله کې لیکي: «د دېنه پس په دویم کال ناڅاپه سلطان له غزني نه روان شو. یونیم لک پښتانه، ترک او تاجیک لښکر ورسره و، دا لښکر چې پېښور ته ورسېد نو دلته دیره شو. هیڅوک نه پوهېدل چې سلطان څه اراده لري او دوی چیرته ځي. اخر یو زوړ سپاهي زړه کلک کړ، سلطان ته راغی، ویې ویل: اعلحضرتا، ستاسو اراده څه ده؟ او ددې لښکر مقصد څه دی؟

سلطان په موثره لهجه ورته وويل...» دلته موږ وينو چې واقعيت او تخيل سره ګډ شوي دي. په تاريخي ناولونو کې تاريخ هم وي خو څرنگه چې ليکوال تاريخ نه بلکې ناول ليکي نو د خپلې ليکنې د اغېز د زياتولو لپاره بلاخيالي جزئيات ورسره يو ځای کړي. خو يوه مقاله چې د تاريخ او واقعيت په نوم ثبتوو، هلته بيا تخيل که ښکلا هم پيدا کوي، د ليکنې اهميت کموي. د استاد په ليکنو کې يو نيم بل ځای هم د خيال او واقعيت د غسې ګډوله وينو.

دوه، بې طرفه سبک: د شېر شاه سوري اخلاق په نوم مقاله کې لولو: «... له دغه مينځه يو نفر پښتون چې يوسف خيل يې باله او په خان خانان ملقب و، کابل ته په بابر پسې لاړ او مغول بابر پادشاه ته يې په سلطان ابراهيم لودي باندې د يرغل کولو لارې چارې وروښودې او ترغيب يې ورکړ. چې خو د دغه کورني نفاق او ملي خيانت په نتيجه کې د سلطان بهلول لودي نمرسى او د سلطان سکندر لودي زوى، سلطان ابراهيم لودي د پاني پت په ميدان کې په ډېره ځوانمردۍ او مېړانه د مغولو سره په جنگ کې په شهادت ورسېد.»

ايا که بابر په دې جگړه کې وژل شوى واى، بيا به هم ليکوال ورته ليکلي و چې په مېړانه شهيد شو؟ په دې کې شک نه شته چې تاريخ ډېر ځله د زورورو ملاتړ کړى او بلکې د زورورو په خوښه ليکل شوى دى نو کله چې د مغلوب لوري ليکوال ته قلم په ګوتو ورغلى د تاريخ د بې انصافۍ د ازالې لپاره يې د مغلوب ننگه کړې ده، مګر له بې انصافۍ سره ورته مقابله پخوانۍ بې انصافي نه ختموي بلکې يوه نوې بې انصافي زېږوي او بله دا چې که غواړو تاريخ زموږ خلکو ته خیر ورسوي نو د ليکلو په وخت يې بايد خپلې ملي، نظرياتي،

منطقي يا نورې خواخوږۍ هېرې کړو. يوازې په علم او تاريخ کې نه بلکې ان په بيخي تبليغاتي ليکنو کې هم د سبک بې طرفي په گټه ده. درې، د تېرو زمانو له خلکو د خپلې زمانې د خلکو د ارزښتونو توقع لرل: په همدې پاسني مثال کې يوسف خېل په ملي خيانت تورن شوی دی. خو ايا په هغه زمانه کې د ملي خيانت هغه مفهوم و لکه اوس چې شته؟ د استاد په ليکنه کې د افغانستان د ځينو نورو ليکوالو په څېر کله کله د تېرو زمانو د خلکو کړنې د اوسنو ارزښتونو په تله تلل کيږي او يا پخوانو خلکو ته اوسني ارزښتونه منسوبېږي.

څلور، د روسي ليکوال انتوان چيخوف په باره کې مې لوستي وو چې ده د خپلو کيسو د بيا کتنې په وخت د ډېرو د سر جملې لرې کړې دي. د چيخوف په نظر دا احتمال ډېر دی چې ليکوال د ليکنې په ابتدا کې غير ضروري خبرې وکړي.

زموږ اکثره مقالې همدا ستونزه لري. د استاد ځينې مقالې هم په غير ضروري جملو پيلېږي. په نوې رڼا کې (د غزني ساحه) په نوم مقاله داسې پيل شوې ده: «دغه ځمکه چې د آمو او اباسين او پامير او بحيره عرب په منځ کې پرته ده، د طبيعت او جغرافيايي وضعيت په لحاظ يو هويت او ځانته تشخص لري. دغه هېواد چې نن د افغانستان او پښتونخوا په نومو بېل يادېږي په پخوانو اعصارو کې کله په اريانا او کله په پښتونخوا ياد شوی او نن ورته موږ پښتiana ويلي شو.

دا ځمکه يوه جگه سطحه ده چې داسې لوړو غرونو او چټو څوکو احاطه کړې ده چې تېرېدل ورته په اسانۍ سره ممکن نه دي...»

ليکوال اصلي موضوع ته چې د غزني ساحه ده، ډېر وروسته راځي. پنځه، د غزني د ساحې په مقاله کې يو ځای لولو: «د غزني د ښار نه مخامخ د کندهار په لور د سرک دواړو غاړو ته يوڅو کلي دي. دلته عنايت الله خان او د مهجور ډله زموږ اشنايان دي. حاکم عبدالوهاب د دغو کليو سپين ږيري دی. دلته ځينې خلک په دې خبره سخت ټينگ دي چې موږ خلج يوو.»

د مقالې ليکوال ممکن دغسې خصوصي موارد د مطلب د وضوح، د تصويري کولو او يا لوستونکي ته د زړه ورگډولو او د صميمي حالت د پيدا کولو په خاطر ذکر کړي، خو که دغه کار د ليکنې د انسجام د ړنگېدو په بيه وي، بيا نو تاوان پېښوي. مقالې له لويه سره په جدي او غير جدي ډولونو ویشل کېږي. لوستونکي د يوې مقالې د لومړيو جملو په لوستلو سره پريکړه کوي چې له څومره جدي يا څومره غير جدي متن سره مخامخ دی. د غزني په اړه د مقالې پيل د پوره جدي او غير شخصي طرز احساس راکوي خو پاسنۍ خبرې بيا زموږ له لومړي احساس سره اړخ نه لگوي. د نوې رڼا په ځينو مقالو کې دغه ناهماهنگي ليدل کېږي.

شپږ، شاعرانه تاکيد: د شعر ژبه د مبالغې ژبه ده، خو مقاله که ان د تشو تبليغاتو لپاره هم ليکل کېږي، د مبالغې په وجه تاوان کوي. استاد په يوه نيمه مقاله کې له شاعرانه تاکيده کار اخلي چې د ليکنې د معنا قوت ته تاوان رسوي. په (ادب او حيات) نومې مقاله کې لولو: «زما په فکر په وروستيو قرونو کې د پښتنو ناکامي د حيات په ساحه کې فقط او فقط دې ته راجع ده چې زموږ د مشرانو عمل له ادبه خالي وو...» استاد دلته د ادب په اهميت شاعرانه تاکيد کړی دی.

اووه، د موضوعاتو تداخل: د استاد په ځينو مقالو کې د موضوع وحدت ته پام نه دی شوی. کله کله خو ان په يوه جمله کې هم وحدت نه وي. مثلاً (د گردیز جغرافيه) په نوم مقاله کې لولو: «خلاصه دا چې گردیز مهم مرکز او له کابل ډېر پورته او بيخ دی.» دا جمله د مقالې د تېرو کرښو خلاصه نه ده بلکې د تيت و پرک خبرو مجموعه ده.

اته، د نوې رڼا ليکوال د شلمې پېړۍ د افغانستان د ځينو نورو ليکوالو غوندې د کلمو د اصلي شکل او معنا په اړه خپل تصورات لري او کله کله خود همدې شخصي اتمولوژي او فقه الغت په مټ تاريخ او واقعيتونه تفسیروي. د غزني د ساحې په نوم ذکر شوې مقاله کې يو ځای لولو: «ډېر کرته به زما خاطرې ته راتله چې مقور څه معنا؟ مگر کوم وخت چې زه مقور ته لارم او د دغه ځای وضعیت مې په يو عام نظر مطالعه کړ نو پوه شوم چې دا ځمکه يوه چراگاه ده، په دې ځای باندې د کوچيانو او مالدارو د کډو د تگ لاره ده. دا خلک به په اوږي د غور ايلبنډو ته تلل او ژمی به د اباسين غاړو ته کوزيدل. کوچيان په خپل حرکت کې معلوم ځايونه لري چې هلته اړوي، دغه ځای ته مېنه او کور وايي نو مقور د مکور، مې کور او زموږ کور په لاره مقور شوی دی. د مکور په لاره سړی جاغوري ته ځي چې په اصل کې جای غوري يعنې د غوريانو ځای دی او د دې نه معلومېږي چې په دې ځای کې د غوريانو حکومت او دارالسلطنه تېره شوې ده.» د کلمو د اصلي شکل د تصورولو په مټ د تاريخ بيان د افغانستان د شلمې پېړۍ په څېړنه او ليکوالۍ کې نور ګڼ مثالونه هم لري.

د استاد خادم په ادبي ميراث کې غور موږ ته ډېر څه رازده کولی شي. د استاد نوې رڼا يوازې د خپل وخت لپاره نوې نه وه. د اوسنو لپاره هم د لارې د يو مشال حيثيت لري. په دې ټولگه کې د عالي فکرونو خزانې او د بڼې ليکوالۍ گڼې باريکۍ پيدا کولای شو. زما په خيال ځينې هغه مهم ټکي چې موږ يې بايد په نوې رڼا کې له استاده زده کړو او په هغو کې د استاد پيروي وکړو، دا دي:

يو، په افعالو کې تنوع: جمله بې اسمه او بې فعله نه جوړېږي. کله چې وايم: راغی! که څه هم په دې جمله کې د چا نوم نه دی اخيستل شوی خو د نوم مفهوم پکې شته. دلته يو چا ته اشاره شوې ده، که چا ته پکې اشاره نه وای، بيا نو خبره نامفهومه وه.

په ژبه کې اسمونه بې شمېره خو فعلونه خورا محدود وي او په دې محدودو کې هم ځينې افعال ډېر تکرارېږي او يا خو که د ډېر تکرار د مخنيوي امکان موجود هم وي، ليکونکي د لتون له زحمته د ځان د بچولو په خاطر يوازې هغه افعال استعمالوي چې سمدستي وريادېږي. همدا وجه ده چې د معنا د دقت او د بدرنگه تکرار د مخنيوي لپاره په افعالو کې تنوع له ليکواله پوره زيار غواړي. موږ په دې برخه کې له استاده ډېره څه زده کولای شو.

استاد ليکي: «ځينو خلکو ته باغباني خوند ورکوي. ځينو نورو ته مالياري کول او گلونه کرل او پالل مزه ورکوي او ځينې خلک داسې هم شته چې هغوی ته د خلکو پالل، ساتل او لويول د خوشحالي باعث وي.» د نوې رڼا د دريم چاپ ۱۹۷ مخ

دا متن که بې تجربې ليکونکي ليکلای نو شايد په درې واړو جملو کې يې يو فعل تکرار کړی وای.

يو بل مثال: «د فرد او اجتماع حوايج او ضروريات يو تر بله سره فرق کوي که نه؟ د فرد او جماعت روح سره تفاوت لري او که نه؟ د فرد او ډلې د پاره اصول او قوانين يو دي او که بېل بېل؟» ۱۹۴ مخ

د استاد خادم په نثرونو کې دا رنگه ډېرې بېلگې وینو چې افعال د نثر د رواني، د موسيقي د قوت او د معنا د دقت درې واړه مقصدونه تر سره کوي. دلته که مثلاً د لومړۍ جملې فعل تکرار کړو، په معنا کې فرق نه راځي خو نثر به بې خونده شي، او که د دغو مترادفو فعلونو ځایونه هم سره بدل کړو د کلام رواني، موسيقي او د معنا رسايي به ورسره کمه شي.

استاد په خپله يوه مقاله کې چې د ملگرو ملتونو د تاسيس د لسم کال په مناسبت يې کښلې ليکلي دي: «د ملگرو ملتو ټولنې وکولی شول چې د اروپا د جنگ د پېښېدو مخه ونيسي. په کوريا کې جگړه محدوده او په متارکه يې بدله کاندې. د هند چين جگړه بس او ترک کړي. د يونان، ايطاليا او شرقي اروپا په اوروونو اوبه واچوي، د جرمني خبره د حل خواته نژدې کړي. د چين او فارموسا معضله کې د وساطت او صلحې لاسونه کار کوي. د کشمير مسله غلې ده. ايران کې نن سبا ارامي ده. مصر، سوډان لږ و ډير په ارام شول. دا خبرې د دنيا غټې غټې واقعې وې چې د ملگرو ملتو انجمن پکې موفق دی.» ۱۲۲ او ۱۲۳ مخونه

دلته وینو چې استاد د متنوع فعلونو په برکت د هغه وخت د نړۍ د بېلو بېلو ملکونو د امن و ثبات د وضعیت ترمنځ ظريف توپيرونه را ښودلي دي.

دوه، څېړونکو پخواني نثرونه له لويه سره د مسجع او مرسل په دوو ډلو وېشلي دي. په تېره زمانه کې اکثرو ليکونکو د معنا رسولو ته

دومره اهميت نه ورکاوه لکه د نثر هغه موسيقي ته چې د تسجيع په مټ پيدا کېدله. خو ځينو نورو ليکوالو د جملو تر داخلي قافيو او د کلمو تر مشترکې موسيقي د کلام معنا مهمه بلله. هغه لومړۍ تمايل د مسجع نثرونو او دا دويم تمايل د مرسل نثرونو له غورېدو سره مرسته وکړه. زموږ په زمانه کې د مسجع نثرونو دود بې موده شو او ورسره ځينو ته د سجعي او د کلام د موسيقي نور صنعتونه بې ارزشه وایسېدل. حال دا چې د سجعي صنعتونه او د کلام د موسيقي نور صنعتونه که په طبيعي ډول راشي او د معنا په رسولو کې خنډ ونه گرځي، د کلام له اثرناکوالي سره مرسته کوي. استاد خادم چې ديني علم لوستی او د بلاغت له پخواني علمه خبر و، د نثر و نظم په بنسټه کې د لفظي بديع په اهميت پوه و. دی د شلمې پېړۍ په هغو ليکوالو کې شامل دی چې له لفظي بديع يې خورا کاميابه استفاده کړې ده. مثلاً دی ليکي چې: «ومې کاته چې د اسمان دروازي او د ځمکې خزاني ماته ټولې بېرته دي، له هرې خوا دولتونه او نعمتونه راروان دي، يوه مې دوه کېږي، او دوه مې لس کېږي او لس مې په سلو بدلېږي، بخت مې وينس دی او چې په چپه يې اچوم راسته لوېږي.»

۱۷۸ او ۱۷۹ مخونه

دلته خزاني و دروازي، دولتونه او نعمتونه او يا مثلاً چپه و راسته له يو بل سره د موسيقي ارتباط لري چې دغسې موارد د تسجيع په صنعتونو کې مطالعه کېږي. يو بل مثال: «په ټولنه کې متفاوت افراد او متعدد اشخاص موجود دي.» ۲۵۲ مخ

په دې جمله کې د (افراد، اشخاص او موجود) تر منځ متوازي سجعي او په افراد او اشخاص کې د (آ) د اوږد واول شتون، د (متفاوت او متعدد) د لومړيو څپو يو شانوالي، او دغه راز په يوه مشترک توري

(ميم) باندې د څو کلمو پيل، يو بل ته لاسونه ورکړي، په جمله کې يې استحکام او لفظي ښکلا پيدا کړې ده.

درې، کاميابه تصويري ژبه: موږ دمخه د استدلال په کمزورۍ کې د تخيل د لاس لرلو خطر ته اشاره وکړه، خو تصويري ژبه د مطلب د واضح کولو، د محسوسولو او ښکلي کولو لويه وسيله هم ده. د استاد خادم په نثر کې د تصويري ژبې کامياب مثالونه مومو. استاد د ننگرهار د آب و هوا په اړه ليکي: «د کونډ او سپين غره دا لمنې داسې يخې دي چې اوړۍ هم پکې پرستن اغوستل کېږي مگر د کابل د سين غاړې دومره تودې دي چې ژمۍ هم څوک لمر ته نه شي ټينگداي» ۹۹ مخ

دلته يوازې د يخنۍ او تودوڅۍ مفهوم نه لولو بلکې يخې او تودې سيمې وينو. متل دی چې: شنیده کی بود مانند دیده.

استاد په يوه بله مقاله کې د سوري شېرشاه د نيکه ابراهيم خان سوري د وختونو د هندوستان د سياسي وضعيت بيان د تصويري ژبې په مرسته په داسې رسا انداز کړی دی: «دا هغه وخت و چې د هندوستان د سياست د سطرنج په تخته په کشمير کې سلطان زين العابدين، ملتان کې سلطان يوسف، مالوه کې علاؤ الدين، جونپور کې سلطان ابراهيم، د سلطنت لوبې کولې او سلطان بهلول لودي په ټولو کې اوچت و.» ۲۰۱ مخ

دغه جملې د سطرنج د خانو غونډې ویشل شوی هندوستان او په هغه کې د سياسيونو کشمکش او د دغه کشمکش شاته شخصي آز و هوس په يوه وار او په وضوح سره راښيي.

څلور، سلاست و رواني: د استاد نثر په سلاست او رواني کې هم اوچت مقام لري. استاد ليکي: «...په جهان کې داسې وحشي انسانان هم شته چې د بل غوښه خوري، غلام يې نيسي او د خپل مفاد دپاره يې داسې قربانوي لکه باز چې مرغۍ نيسي او په مزه مزه يې خوري او د هغې په چغو او فرياد يې زړه نه سوزي. تاسې خپلو زړونو ته متوجه شئ، دغه کسان چې يوازې د جاه او جلال، عظمت او استکبار پسې گرځي او د دغه شي په حصول کې په روا او ناروا باندې اړ نه وي، خوشامندې کوي، دروغ وايي، دسيسه او چل جوړوي، خلک غولوي، پيسې جمع کوي او ايمان او شرافت ورباندې خرڅوي، نور ازاروي او خپله خپته يا د اولاد بدن غټوي يا خپلې مانۍ اوچتوي او د بل انسان، اهل وطن، همنوعه او ورور په حال يې زړه نه سوزي، هيڅکله، د يتيم، يسير، مظلوم او کونډې، غريب او مسافر په حال يې سترگې نه لمدېږي. خدا د غرض دپاره، خبرې د غرض دپاره، ورکړه راکړه د غرض دپاره، د پښتنو په اصطلاح بې مزده کار مې نه زده، چې مزد راکړې کار مې ښه زده، دا کسان چې پير استاد، پلار ومور، مشر و حقدار ورته د خپل غرض او مفاد په مقابل کې په کسيره نه ارزي او د گونگت غوندې خپل مردار غونډارې تولوي او تل يې په همدغه جيفه نظر وي، که ډېر دولتمن شي او د ډېرو شتو او رتبو خاوندان شي، او ناز او نعمت يې له کوره بيرون و خوتېږي، تاسو ورته انسان ويلی شئ؟» ۲۷۰ او ۲۷۱ مخونه

په دې جملو کې داسې مترادفې يا غير مترادفې کلمې او عبارتونه شته چې که يې وروسته وړاندې کړئ د جملو معنا ورسره نه بدلېږي. تاسې دا کار وکړئ او بيا وگورئ چې ايا بيا هم متن روان ويل کېږي؟ مثلاً که د (جاه و جلال) يا (عظمت او استکبار) د کلمو ځايونه سره

بدل کړو، نو وینو چې کلام د اصلي حالت غوندې روان نه پاتېږي. استاد په خپلو اکثر و لیکنو کې د کلام سلاست او موسیقي ته پام کړی او ډېر ځله یې د کلمو مترادفات د دې لپاره راوړي چې د متن اهنګ، موسیقي او یا رواني ورباندې وساتي.

پنځه، خطابي کیفیت: د نوې رڼا لیکوال په داسې طرز نثر لیکي لکه چاته چې خبرې کوي. دې ځانګړنې د استاد په نثر کې د صمیمیت و صراحت خصوصیت زیات کړی دی او د ده لیکنو ته یې د یو ژوندي انسان د خبرو کیفیت وربخښلی دی. لکه څوک چې مخامخ درته ناست وي، بحث درسره کوي او د ساګرمي یې احساسوي. استاد لیکي: «تاسو پخپله فکر وکړئ که سړی ضروري، فرضي او لزومي کار چې درجه یې له نورو نه مخکې وي، پرېږدي او په وروستي، متاخر او غیر مهم باندې مشغول شي، نو دا کار سره د دې چې بې ثمره به وي، مضر به ګوندې نه وي؟ مثال وایم: اودس یې پرېښود او په لمانځه لګيا شو، ښه نو لمونځ یې وشو؟ او که وروسته اودس کوي نو څله یې کوي؟ او دغه وخت چې په بې اودسه لمانځه تېر شو، دا ګوندې کوم ضرر نه و؟

د ژوندانه ټولې چارې همدغسې دي. که سړی د علم د تحصیل دپاره ماغزه بایلي یا ګټلې دولت د شهرت دپاره په یو او بل، خبرو او ساعتیرو، هغه او دغه د ښې شپې د خوب په شان له لاسه وباسي، نو چې وینښ شي، زړه به یې په ډاګ ونه لګېږي؟» ۷ مخ

د استاد په نثر کې د مناظرې او مباحثې روحیه د هغوی د لیکنو د خطابي طرز یوه نتیجه بللی شو. تاسې په دا لاندې جملو کې هغه ژوندي حالت ته پام وکړئ چې د مباحثې د انداز په برکت پیدا شوی دی:

«اروپا، امریکا، روسیه، چین، هندوستان ټولو کې د بنځو حق منل شوی دی. اوس نو ممکنه ده چې زموږ خلک ووايي دا خلک خو ټول کافر دي او موږ مسلمانان یوو. نو زه ویلی شم چې عرب و ترک او ایران، پاکستان خو هم مسلمانان دي، وبه گورو چې د هغه ځای د بنځو او ځینو پسماندو ممالکو په حقونو کې فرق شته او کنه؟ په دې وخت کې زموږ ځینې خلک دا ویلی شي چې موږ د نورو خلکو په تقلید او پیروی څه مجبور یوو. زموږ دین او مذهب چې څه وایي په هغې مکلف یوو. دلته خبره حقیقت ته نژدې کېږي. که دا خلک موږ سره په قرآن او شریعت فیصله کوي موږ خوشحاله یوو. اسلام بنځو ته د تعلیم، تملک، کارو کسب، میراث، نکاح، تجارت، حج، غزا، محکمې ته د حاضرېدو، دعوي، شهادت، جمعې ته د حاضرېدو، خطبه اورېدو حقوق ورکړي دي او موږ هم د دینه څه زیات څه نه وایو او نه نوره دنیا د دینه زیات څه حقوق بنځو ته ورکولی شي. د ستر په باب لمانځه کې لاهم مخ، قدمونه، لاسونه بنکاره کېدل ممنوع نه دي او د نورو ځایونو لوڅول بېباکي ده. گومان کوم چې زموږ په جامعه کې به کوم معقول څوک د بېباکۍ طرفدار نه وي.» ۵۵ مخ

د تخاطب کیفیت د استاد په نثر کې د سوالیه جملو مقدار زیات کړی دی او ژوندۍ گړنۍ ژبې ته یې د نژدې کېدو په برکت د ده د نثر ژبه د لیکنۍ ژبې له کلیشو خوندي کړې ده. د ده د جملو طرز لکه کب چې په اوبو کې وي، همیشه تازه احساسو او دا ځکه چې د استاد د جمله بندۍ طرز ژوندۍ او بې تکلفه ژبې ته بېخي ور نژدې دی. د ده د مقالو په نثر کې د گړنۍ ژبې اصطلاحات، مثالونه او متکلم ته تریوې خبرې پورې وریادې شوې خاطرې لولو. ځینو نورو لیکوالو هم کوشش کړی چې خپل نثر ژوندۍ گړنۍ ژبې ته نژدې کړي خو د هغو د

ځينو هڅه ناکامه ده، ځکه متل، اصطلاح يا د شفاهي ژبې بل توکي يې داسې را اخیستی وي لکه څوک چې په لوی لاس په خپله لیکنه کې دغه توکي داخلوي. ما د استاد په نثر کې د شفاهي ژبې د مصنوعي استعمال هیڅ نڅښه ونه لیده.

شپږ، مقاله چې معمولا د لیکوال نظر څرگندوي، صریح نثر غواړي. که یو څوک په خپله خبره باور نلري یا د سپینې خبرې د کولو جرات نه کوي، د هغه مجلس د چا نه خوښېږي. د مقالې لیکوال هم چې صریح خبره نه کوي، لوستونکي ورڅخه ممکن خواتوري شي. مقاله لیکونکي خو په دې خاطر هم صریح نظر او واضح طرز ته اړتیا لري چې له تخصصي لیکنو پرته نورې مقالې د هر لوستونکي لپاره لیکل کېږي او د هرې سويې لوستونکي شاید په هغو خبرو پوه نه شي چې پوره واضح نه وي او هغه خبرې یې سترې کړي چې صراحت ورکې نه وي. د استاد خادم په څېر صریح الهجه لیکوال ډیر کم لرو. د مثال لپاره به د استاد یوه څلوریزه راوړم چې د نوې رڼا په کتاب کې یې دوه ځله په دوو بېلو مقالو کې راوړې ده. استاد فرمایي:

«اول صحت دی بیا ثروت دی

ورپسې علم و معرفت دی

تر دې نه وروسته چې خطا نه وزې

لازم انسان ته صحیح شهرت دی»

دغه څلوریزه که بل چا ویلی نو دا امکان ډېر و چې د انسان په اول درجه ضروریاتو کې یې ثروت نه وای یاد کړی او که یې یادولی نو دا بعیده وه چې تر علم یې وړاندې راوستی وای. شهرت یې هم شاید له لسته ایستلی وای. ده به دا کار یا د اجتماعي تبلیغاتو تر اغیز لاندې کاوه یا به یې خپل عزت په دې کې لیده چې ځان ډېر معنوي وښيي. خو

خادم صاحب د خپل زړه د خبرې په کولو کې تر نورو اکثرو لیکوالو زړه وردی او دې ځانگړنې د ده د نظم او نثر په محبوبیت کې لویه برخه لرلې ده.

اووه، که زه راولاړ شم، د سمندرونو د اوبو د جریان په اړه څېړنه وکړم او د دې څېړنې لپاره ډېر کتابونه وگورم دا به مې په افغانستان کې نادر تحقیق کړی وي. زما لوستونکي شاید ووايي چې لیکوال ډېر زحمت ایستلی، ډېر کتابونه یې پسې کتلي او د تحقیق حق یې ادا کړی دی. مگر دا هغه نتیجه وه چې گټه یې ما ته ورسېده، زما لوستونکي ته خو یې چې په وچه کې د ایسار ملک اوسېدونکی دی، گټه ونه رسېده. ځینې لیکوال یوازې په خپل ځان او په خپل شهرت میین وي، دوی غالباً داسې څه نه شي لیکلی چې د لوستونکي د ژوند، فکریا مهارت په بهتری کې پکار راشي خو هغه لیکوال چې له خپلو لوستونکو سره مینه لري هغه غالباً داسې څه لیکي چې لوستونکي ته یې گټه رسېږي. استاد خادم د هغو لیکوالو په ډله کې دی چې د ټولنې غم ورسره دی او اکثره وخت د دې لپاره لیکنه کوي چې فرد یا ټولنې ته خیر ورسوي.

د نوې رڼا د مقالو یوه لویه برخه د موضوع په لحاظ له اخلاقي فلسفې سره تعلق لري. استاد خادم د اخلاقي فلسفې په موضوعاتو کې هغه څه د بحث لپاره غوره کړي چې زموږ د ټولنې له اخلاقیاتو سره یې ارتباط دی. زموږ په دودیزه او پخوانۍ اخلاقي نظریه کې چې په کلاسیکو دیوانونو کې یې پوره ذکر راغلی دی، د فرد په ژغورنه خبرې کېږي، د ټولنې ژغورنې ته پام نه کېږي. استاد همدې کمزوري پاینټ ته پام شوي او په څو مقالو کې یې له بېلو بېلو اړخونو بحث ورباندې کړی دی. په یوه مقاله کې یې د اجتماعي اخلاقو په اهمیت

باندې د تأكيد لپاره د اسلام د دويم خليفه دا كيسه راوړې ده: «وايي د حضرت عمر^(رض) په حضور يو صحابي د يو سړي تذکيه او سفارش وکړ او ويې ويل، دا ښه سړی دی. حضرت فاروق^(رض) ورنه پوښتنه وکړه چې تا د دغه سړي سره چې توصيف يې کوي کله معامله يعنې راکړه ورکړه کړېده؟ اصحابي وويل: نه. حضرت فاروق^(رض) وويل، سفر دې ورسره کړی دی؟ صحابي وويل، نه. ويل يې نو د څه له مخې وايي چې ښه سړی دی؟ صحابي وويل، لمونځونه او د سونه او د قرآن تلاوت او نور عبادات مې يې ليدلي دي. حضرت فاروق^(رض) وويل، چې څو يو سړی د دغه اجتماعي امتحان لاندې رانه شي تر هغه موږ ورته ښه سړی نه شو ويلای.»

نو زهد و عبادت يقيناً د ښه سړيتوب لويې علامې دي. خو دا شيونه د خدای او د بنده تر منځ شيونه دي. موږ څه پوهېږو چې د يوه سړي دغه عبادات خدای پاک ته منظور دي او د نيت په صفايي او خلوص بنا دي او کنه؟ نو ځکه موږ يو سړي ته د ښه سړيتوب د شهادتنامې ورکولو دپاره چې څو د عمل په ميدان کې امتحان ورنکړي، په تش زهد نه شو متسلي کېدی. ځکه په حديث شريف کې راغلي دي چې الدين معامله يعنې دين معامله ده او قدسي حديث کې راغلي دي چې: خلک زما عيال دی چې څوک زما د عيال سره ښه سلوک او ښېگنه کوي، هغه ماته گران دي. (۳۳ او ۳۴ مخ)

استاد خادم د دين عالم دی، ده په خپلو گڼو مقالو کې له خپلې ديني پوهې استفاده کړې ده خو د استفادې منظور يې دا نه وي چې د خپل علم زور راوښيي بلکې دغه معلومات د ټولنې د بهتري او ترقي لپاره راوړي. استاد خادم په خپلو کابو گړدو مقالو کې د لوستونکي د حال بهتره کولو او په لوستونکي کې تحول راوستولو ته توجه کړې ده.

اته، د بشريو ډېر پخوانی تصور دا دی چې قدیم خلک تر موږ ډېر پوهېدل او چې هر څومره لرغوني وخت ته ورشي هغومره به د لوی حقیقت په خزانه واوړي. د دغه ناسم تصور یوه نتیجه دا راوتې ده چې گڼو پوهانو د خپل وخت، خپلو تجربو، خپلو مشاهدو او خپل چاپېریال په اړه څه نه دي ویلي، دا یې بڼه گڼلې ده چې راتلونکو خلکو ته د پخوانو کتابونو په مرسته د هغې زمانې په اړه معلومات ورکړي چې دی هم د راتلونکو خلکو غوندې ورنه لرې وو. دغه تصور تر اوسه پورې ډېر اغېزمن دی. زموږ گڼو اوسنوی لیکوالو دا غوره بللې ده چې د خپلو تجربو او مشاهدو په اړه څه ونه وايي. خو استاد خادم له هغوی لیکوالو دی چې په خپلو مقالو کې خپلو خاطرو او مشاهدو ته بیا بیا مراجعه کوي او د خپل وخت په باره کې غږېدل ورته ضروري ښکاري.

استاد اووه پنځوس کاله پخوا (په ۱۳۳۰ کې) د ملي کالې په نوم یوه مقاله لیکلې او هلته یې کښلې دي:

«د کابل خلک که قره قلي ترې لرې کړي، کوم علیحده طرزه لري. خو که په عمومي او پراخ نظر وکتل شي د لویې پښتونخوا ملي لباس وطني خولۍ، کمیس پرتوگ، خادریا کورتي، خپلۍ یا بوت د نرو، او پورنۍ، کمیس چې تر زنگنو لنډ نه وي، پرتوگ، بوتونه د ښځو جامه تشکيلوي.

د کمیس لستونې پوره وي او گریوان یې تنۍ لري او په عمومي صورت سره کمیسونه کمر چین وي. پښتنې ښځې وپښتنه نه لندوي او اکثراً یې اوبې. د اوبدلو طریقې د هر ځای بېلې دي. نارینه په آس او وسله افتخار کوي او ښځې په گانه دي چې هم اختلاف شته. په مناطقو اړه لري. مگر چارگل، غوږ والۍ، غاړکۍ، پاوړۍ، چکن

دوزي، په لاسونو کې بنګړي يا وښي او ګوتې عموميټ لري. د دې نه چې زيات شي نو افراط يې بولي. پښتانه نارينه ورينمينه او رنگينه جامه نه اغوندي.» ۳۵۹ مخ

د دغسې معلوماتو امتياز په اصيل والي او اول لاس والي کې دی. د استاد اکثره ليکنې د هغه د زمانې په باره کې يو احساس او تصور راکوي چې دا د کاميابې ليکوالۍ نڅښه ده. د يوه ليکوال ليکنه که د راتلونکو زمانو لوستونکي لولي نو لويه وجه به يې دا وي چې ليکوال به د خپلې زمانې په اړه خبرې ورته کړې وي. بنيادم د بل هر ژوندي ساري په څېر يوازې په يوه زمانه کې ژوند کولای شي خو زړه يې غواړي چې مختلفې زمانې احساس کړي. دی په دغه لټون کې طبعاً د اول لاس معلوماتو ته ترجيح ورکوي.

نهه، استاد خادم د نورو ژبو د کلمو په راخيستلو کې د پراخ نظر څښتن دی. دی چې له دري، اردو او عربي سره بلد دی، د دغو ژبو هغه لغتونه يې چې پښتو يې خپلولای شي او د ده په ليکنه کې له رواني، د معنا له دقت يا د نثر د موسيقي له پياوړتيا سره مرسته کوي، په خلاص مټ راخيستي دي. په نوې رڼا کې چې اکثره يې د شاوخوا پنځوس کاله پخوا مقالې دي، د نورو ژبو داسې لغتونه هم موندلای شو چې اوس يې نه استعمالوو او نا اشنا راښکاري. د دې شي وجه دا نه ده چې استاد علم نمايي کوله او د نا اشنا لغتونو د راوړلو پلوی وو، وجه يې دا ده چې ژبه بدلېږي. استاد د کتاب د دويم چاپ په سريزه کې په نوې رڼا کې د خپلو تېرو لسيزو په نثر کې راوړل شويو کلمو باندې داسې تبصره کوي: «که څه هم د هغه وخت رايج لغات او ترکيبونه چې اوس ورته ضرورت نه شته پکې راغلي دي، خو هغه وخت ناچاري وه. زموږ مدعا افاده وه.»

استاد په همدې سريزه کې چې په ۱۳۵۲ کال ليکل شوې ده، د ژبې د خپلو کلمو په استعمال کې افراط په تاوان بولي، ليکي: «...د ژبې تصفيه په ناخاپي ډول ژبه له ترويجه غورځوي. ضرر يې له فايدي زيات دی.»

د استاد له دغو خبرو دا نتيجه اخلو چې دی د ژبې په تحول باوري و مگر په دې کار کې يې د افراط ملگرتيا نه کوله. که د نوې رڼا مقالې د موضوعاتو په لحاظ وگورو اکثره يې هغه خبرې دي چې اوس هم زموږ لپاره ضروري بحثونه دي. مثلاً وطنپالنه، دموکراسي، له رشوت او نورو اجتماعي مفاسدو سره مبارزه، د بنځو حقونو ته توجه، د ملت په ماهيت او جوړولو باندې غور، د شعر و ادب د ماهيت او اهميت په باره کې خبرې، د مطبوعاتو د ارزښت په اړه يادونې، د شخصي ژوند د کاميابۍ لپاره لارښوونې، هڅې او زيار ته د وگړيو بلل، د ژبې اهميت ته توجه او ځينې نور مسایل. که د نوې رڼا موضوعات د هغه وخت د مقالو د موضوعاتو يوه بېلگه و منو نو ویلی شو تر اوسنو مقاله ليکونکو له هغو تېرو ليکوالو سره د وطن او خلکو غم ډېرو. پخواني په خپل تېر تاريخ او هويت تر اوسنو ډېر ډاډه ښکارېدل چې دا کار که گټې لري تاوان يې هم شته ځکه ډېر ځله د مصنوعي ډاډ د پيدا کېدو سبب کېږي. دغسې ډاډ مو ممکن تېر باسي او د ډېرې هڅې ضرورت ته مو متوجه نکړي. خو اکثره اوسني مقاله ليکونکي سره له دې چې ډاډ نلري داسې خبرې ډېرې نه کوي چې د لوستونکي له بيدارۍ او پرمختگ سره مرسته وکړي. دوی اکثره ياد او بو وړيو غوندې وارخطا دي او يا گومان کوي چې د دوی د وطن او ټولنې د سمون کار بايد بل څوک وکړي. که په خپل تېر تاريخ او هويت باندې بې ځايه تکیه د تېر نسل د ليکوالو عيب و بولو

نو اوسني چې په پردو ملکونو باندې خيالي تکیه کوي دا شاید لا لوی عیب وي.

زمونږ په ټولنه کې له تېرو دریو لسیزو د تشدد اوربل دی. مونږ کابو هره ورځ د ظلمونو او قتلونو خبرونه اورو خو ما په اوسنو مطبوعاتو کې د خشونت په خلاف دومره پیاوړی مطلب نه دی لوستی لکه استاد خادم چې د ۱۳۲۹ د دلوې په اووه ویشتمه نېټه لیکلی و. دا لیکنه (تشدد او سختي) نومېږي. کاشکې د معارف د نصاب په کتابونو کې شامله شي.

د افغانستان د وروستیو دریو لسیزو تحقیقي مقالو ته چې سړی گوري په ځینو کې یې د بې ضرورته مآخذ ورکولو تمایل وینو. لکه د مقالې اعتبار چې د مآخذونو په اوږده لست پورې غوټه شوی وي. که زه لیکم چې کابل د افغانستان مرکز دی، دا خو ښکاره خبره ده، دلته مآخذ ته اړتیا نه شته. مگر په ځینو مقالو کې که تردې حده بديهي خبرې ته هم لیکوال مآخذ موندلی، د مآخذ په را اخیستلو کې یې صرفه نه ده کړې. خو استاد خادم بیا په نوې رڼا کې په ځینو خورا ضروري ځایونو کې هم د منابعو یادونه هیره کړې ده. په دې کتاب کې ځینې داسې ژباړې شته چې لیکوال او منابع یې نه دي ذکر شوي. مثلاً (د انسان معرفت) په نوم مقاله ماته د خپل سکېنت او جوړښت له مخې داسې ښکاري چې ژباړه به وي. استاد په نوې رڼا کې د خپلو معاصرینو یوه نیمه لیکنه هم را اخیستې ده. استاد خادم تر وفات لږ دمخه د نوې رڼا د دویم چاپ لپاره په سريزه کې کښلي دي چې: «په ۱۳۵۲ هجري شمسي کې ما د نوې رڼا کتاب تصحیح کړ. نوټونه مې پرې ولیکل او چاپ ته مې تیار کړ.» استاد دا ځل تر ووه ووه لیکلي چې پلانی. لیکنه ژباړه ده، خو گومان کوم تېر عمر او ناروغۍ ورته

اجازه نه ده ورکړې چې دغه نوټونه تکميل کړي. بهتره ده چې د استاد بختاني په خير خادم شناسه عالم په لارښوونه څوک زلمی څېړونکی په نوې رڼا کې د استاد خپلې ليکنې د نورو له ليکنو بېلې کړي. د نوې رڼا دريم چاپ چې د دې مقالې د ليکلو په وخت له ما سره و، د اول چاپ په څېر چې پخوا مې لوستی و او د نوې زلميتوب د شيرين ژوند خاطرې مې ورسره غوټه وې، له چاپي تېروتنو مالا مال دی. بهتره ده دې خوا ته هم توجه وشي. د دريم چاپ په دوټنې باندې د سل مقالې عبارت راغلی دی خو په فهرست کې عناوین تر دې زيات دي چې دا ولې؟ دغسې نورې وړې وړې خبرې هم شته چې د نوې رڼا په راتلونکو چاپونو کې پام ورته پکار دی.

په تلو تلو کې مې زړه غواړي د (نوې رڼا) داستاني اړخ ته هم اشاره وکړم. په دې کتاب کې د (شنه غوا) او (د پلار مرگ) په نوم داستاني ليکنې د نثر د قوت، د انساني عواطفو د اثرناک بيان او روښانه انځورونو له جهته، لوستونکي ته د اروپا د نولسمې پېړۍ د داستاني ادب کلاسيک استادان وريادولی شي. زما وړاندیز دی چې که څوک په پښتو کې د معاصر داستاني ادب په پيل او انکشاف څېړنه کوي، دا دوي ليکنې دې خامخا ولولي. په نوې رڼا کې استاد خادم د (سيد کمال او ببو جانې) د ولسي داستان يو روايت هم خوندي کړی دی. دغه روايت د پښتو د اکثرو ولسي نکلونو په خلاف، چې قتل او خشونت پکې ډېر وي، له تشدده خالي انساني داستان دی. کاشکې په دې نکل کې د زغم، لورپينې، عدم تشدد او پاکې مينې عالي ارزښتونه په فيلم کې خلک وويني. دغسې فلم به د ولس د ذوق او فکر په تلطيف کې برخه واخلي.

د استاد شپون د اتوبيوگرافي سبکي خصوصيات

و، نه، و يو شپون و، د استاد شپون اتوبيوگرافي ده چې تېر کال (۱۳۸۴) خپره شوه.

تر دې د مخه د استاد لنډې کيسې او ناولونه خپاره شوي وو. داستانونه د خپل پلاټ، تلوسې، رومانتيکو اړخونو، ډراماتيکو حالتونو او خيالي دنيا په خاطر هم ډېر لوستونکي لرلي شي.

خو و، نه، و يو شپون و، د استاد د ژوند بيان دی او لکه څنگه چې اورم د استاد د دغه اثر هم تود هرکلی شوی دی.

ما پخپله، درې، څلور ځله لوستی دی. دا خو داستان هم نه دی، ولې دومره خوږ دی؟ په تېرو لس، پنځلس کلونو کې افغانانو د اتوبيوگرافي او د خاطرو ليکلو ته ډېر پام کړی دی.

څو کاله پخوا چې د گلبدين حکمتيار د خاطرو کتاب بازار ته راووت، لوستونکو په مينه ولوست او د اورېدو له قراره څو ځله چاپ شو. د خلق او پرچم ځينو مشرانو او د ظاهرشاه او د داودخان د حکومتونو د ځينو چارواکو کتابونه هم ډېر لوستونکي لري. دا اثار ځکه بڼه لوستل کېږي چې ليکونکي يې مشهور سياستوال او جگپوړي چارواکي وو. نن سبا د جنرال پروېز مشرف يادښتونه هم ډېر

لوستونکي لري چې د مينه والو زياتوالی يې د ده د قلم له قوت سره دومره تعلق نه لري لکه د ده د مقام له اهميت سره. خو استاد نه سياسي سپړی دی او نه چارواکی و. د ده اتوبيوگرافي حکه لوستونکي لري چې په قلم کې يې قوت دی. زه غواړم د دغه اثر د نثر په ځينو تخنيکونو او سبک و غږېږم. د بيوگرافي ليکونکي د خپل ژوند کيسه راته کوي خو د اتوبيوگرافي ليکوال د خپل ژوند حال راته وايي. کله چې د ځان په باره کې غږېږو، ليد لوری مو طبعاً اول گړی وي. زموږ د عادي خبرو لويه برخه له همدې ليدلوري سره تعلق لري. د اتوبيوگرافيو او گڼو کيسو لپاره مناسب ليدلوری همدا دی خو کامياب استعمال يې ځيني باريکۍ لري چې استاد شپون ورته د پښتو تربل هر ليکوال ښه توجه کړې ده. که زه د ځان په باره کې غږېږم او هڅه کوم چې ځان تر نورو هوښيار او په اخلاقي لحاظ تر نورو بر وښيم، دا په اورېدونکي ښه نه لگېږي. البته ژوند د کاميابيو او ناکاميو مجموعه ده. يوازې خپل کمزوري پايښتونه بيانول بې ځايه تواضع ده او بې ځايه تواضع د کبر يو بل ډول دی. متکلم ته پکار ده چې خپل مثبت پايښتونه هم بيان کړي خو ډېر ټينگار ورباندې کول اوله لږ څه، ډېر څه جوړول بېله خبره ده. استاد شپون په خپل دې اثر او هم په خپلو داستاني اثارو کې د اول گړي ليدلوري دغو باريکيو ته پوره پام کړی دی. د مصر نامتو ليکوال ډاکټر طه حسين په خپله اتوبيوگرافي (الايم) کې د فعل متکلمي صېغې نه بلکې غايبيې صېغې راوړي. مثلاً داسې

نه وايي چې: زه يې په ښوونځي کې شامل کړم، بلکې وايي: هغه يې په ښوونځي کې شامل کړ.

د اتوبيوگرافي لپاره د نا اشنا ليد لوري انتخاب د هغه د ليکنې اغېز ډېر کړی دی.

شايد د هغه د استثنایي ژوند د بيان له پاره (چې په ماشومتوب کې نابينا کېږي او بيا د علم و ادب يو اتل ځيني جوړېږي) او د هغه د نثر د طرز لپاره به همدا ليد لوری مناسب و، مگر، د استاد په نثر کې وينو چې د اتوبيوگرافي په همدې اشنا او طبيعي ليد لوري (متکلم ليد لوري) کې هم د تنوع امکان شته.

د کتاب په ۱۸۸ مخ کې (د مېرمنې کيسه) داسې پيلېږي:

«...چې ته لارې، په سبا يې چا وروټکاوه، چې خلاص مې کړ، نو دوه برېتور وو. ستا پوښتنه يې وکړه او چې ما ورته وويل، په رسمي سفر امريکا ته تللی نو هغوی په تعجب يو بل ته وکتل، يوه يې په وار خطايي وويل: د چا په اجازه؟ ما وويل چې هم ستا په اجازه، ستاسو په پاسپورت او وېزې.

دوی وويل چې کله بېرته راځي؟ ما وويل زه خبره نه يم، خو لکه چې يوه مياشت تېروي. خدای خدای مې لرل چې نورو کوټو ته سر وربنکاره نه کړي، چې تشې تورې پرته وي، فرش او سامان مې ټول څه ستا د سکرترې، شفيقي بابکر خېل کورته چلولي، څه مې په هزاره گانو په نيمه بيه خرڅ کړي وو...»

دلته وينو چې حال د راوي د مېرمنې له ليد لوري بيانېږي. دغه بدلون د ناخاپي والي په خوند سر بېره دا گټه هم کړې چې نثر يې انځوريز کړی دی ځکه د مېرمنې د خبرو مفهوم نه بلکې پخپله د هغې خبرې اورو.

که ليد لوری نه وای بدل نو بیا به د جملو د فعلونو زمانه بعیده ماضي وه: «چې زه تللی وم په سبا یې چا ور ټکولی وو. مېرمنې مې په وره کچې دوه برېتور لیدلي وو. زما پوښتنه یې ورنه کړې وه او چې دې ورته ویلي وو چې په رسمي سفر امریکا ته تللی نو هغوی په تعجب یو بل ته کتلي وو...» د بعید ماضي جملې چې سر په سر راشي، نثر ممکن بې خونده کړي او د مطلب اغېز هم ورسره کمېږي ځکه لوستونکي ته له پېښو د ډېر لرې والي احساس ورکوي.

دغه راز په کتاب کې څو ځایه وینو چې د اول کړي راوي ځای دویم کړي راوي نیولی دی. (د تېښتې لار) تر عنوان لاندې لولو: «چې سړی په خپل کلي کور وي، که له یوې خوا سېلاب راشي، بلې خوا ته به ځان ګوښه کړي. که ابا په غوسه شي ادې ته به پناه وېسي، که لمر در سره لوبې نه کولې، د سرور سره به یارانه ټینگه کړي.

که سرور دې هم ورته نو بیا د نجونو سره کېنه او دا کیسې گردانوه. اکوبکو سر سیند کو غوا مې ولاړه په تریکو اباسین بېلې بېلې پکې ناسته درخانۍ، درخانۍ خورې راووځه په لستوني کې دې څه دي؟ غټې غټې مۍ، الیشرنګه ډبولۍ.

که نجونې درنه وتښتي نو د باغ د دېوال لاندې کېښپ راوباسه د خټو کلا یې پر شا جوړه کړه، د خټو نامز که پرې سپره کړه بیا نو مزې پرې واخله چې بېغمه د ناوي پالنگ په شا دېخوا اخوا چکر لگوي، که هغه ونه شو د باغ منډه راوشکوه په چاقو ورنه څرخ جوړ کړه د نهر نه په لاس نری لښتی را بېل کړه جړوبي ته یې څرخ ونیسه او داسې وگڼه چې ژرنده کړی پاینده خان یې.»

لوبې د ماشومانو د ژوند یوه برخه ده. ماشومان د عادت له مخې او بیا بیا لوبې کوي. دا هغسې پېښې نه دي چې صرف یو ځل واقع کېږي،

لکه د هغو دوو کسو بریتورو کیسه چې د راوي کورته ورغلي او دده له مېرمنې یې د ده تپوس وکړ.

په ژوندۍ ژبه کې، په هغه پښتو کې چې ورباندې غږېږو، د ورځني ژوند د تکرارېدونکو واقعاتو د بیان لپاره یوه مناسبه طریقه همدا د دویم گړي لیدلوري انتخاب دی. په داسې انداز لکه زموږ مخاطب چې دا کارونه باید تر سره کړي. د خلکو پښتو ته د اهمیت ورکولو په برکت د استاد نثر فصیح او خوږو خبرو ته ورته کېږي لکه څوک چې څه اوري. استاد د لیکلو هغه طرز نه خوښوي چې له ویلو ډېر بېل وي. دی لیکي چې د امریکا راډیو په پښتو څانګه کې به یې «تل په دې جنجال و چې د پښتو ښکلا او قوت خو په همدې کې دی چې لا تر اوسه د هغې د لیکلو او ویلو ژبه دومره فرق سره نه لري.» ۲۲۲ مخ دی همدې مقصد ته د رسېدو لپاره دغه کارونه کوي:

۱- هغه لغت غوره ګڼي چې د افغانستان عام پښتانه یې استعمالوي. دا لغت ممکن پښتو وي او یا د بلې ژبې، خو چې عوام یې وایي د استاد خوښ دی.

۲- عامیانه اصطلاحاتو او محاورو ته ډېر پام کوي.

۳- کله نا کله د عادي خبرو په پیروي د جملې فعل حذفوي. مثلاً د کتاب په لسم مخ کې لولو: «صندلی ته خوګیانېوالو چرګۍ وبله، بس مینځ کې نغری، پکې غټې سکروټې، په خوږلن پټې. هغه وخت لا د وسپنې نه جوړ شوی منقل نه و، بس د کوټې په منځ کې نغری، درې خوا یې نیالچې.

برسر یې د ابا و، د دېوال خوا د لالا، د کرکۍ یا وره خوا د موراو خویندو...»

دلته د (و)، (وي) او (وه) فعلونونه څو ځایه حذف شوي دي.

۴- دغه راز د عادي خبرو په پيروي يو نيم ځای د جملې د اجزاوو ځای بدلوي. مثال: «په رښتيا چې هماغه کله منار و چې ما يې په داستانونو کې نوم اورېدلی و، د هډوکو کوپړی، د سترگو ژورغالي خالي، ژامې جينگې» ۱۰۲ مخ

دلته د صفت او موصوف ځايونه سره بدل شوي دي.

۵- استاد د خلکو خبرو ته د دقت کولو په برکت ډېر ځله د نورو اقوال هوښو را اخلي او په دې ډول خپل نثر لا ډېر، خبرو ته نژدې کوي.

۶- موږ په رسمي رواجې نثر کې مقدمو ته اهميت ورکوو او چې له يوې خبرې بلې ته څو په دې منع کې يو څه ويل ضروري گڼو. استاد د عادي خبرو غوندې ډېر ځله له يوې خبرې بلې ته نا خاپي ځي چې دا کار هم د ليکنې د بې ځايه اوږدوالي مخه نيسي او هم لوستونکي د ناخاپي توب له بڼکلا سره مخامخ کوي.

د ناخاپي توب بڼکلا زموږ په دوديزه ادب پېژندنه کې نه ده معرفي شوې، حال دا چې ښه اغېزناکه وسيله ده ځکه هغه څه چې توقع يې لرو دومره ټکان نه راکوي لکه هغه څه چې توقع يې نه لرو.

مثال د کتاب له سريزې راوړم: «ژوند يو ستوی نه دی. داسې نه دی چې سړی اوږد عمر وکړي نو خامخا به يې قصه نورو ته مهمه او په زړه پورې وي. د اوږي يوه غرمه په استالف کې د يوه دوست کره د ترخې، تورشې ښوروا مېلمانې وو. ډوډۍ مو د استالف د تخت د پاسه په چمن کې وخوړله. هلته د چوترې په گوټ کې يو بوډا ناست ؤ چې ده ويل نيکه يې دی. د دغسې خلکو تجربې تل ما ته په زړه پورې وي.

نو پوښتنې مې ورنه کولې خو ده راکې وچه کړه، ويې ويل چې په دې نوي کالونو کې دی حتی د استالف تخت ته چې د نيم ساعت مزل دی هم نه دی ورختلی، نو مایوسه شوم...»

زموږ په رواجي نثر کې د سر د دوو جملو او د مېلمستيا د خبرې تر منځ معمولاً يو څه نوره توضيح هم وي. مثلاً داسې: «زه به په دې باره کې د يو بوډا كيسه درته وکړم چې ډېر کاله پخوا مې په يوه مېلمستيا کې ليدلی و.»

استاد په خپله اتوبيوگرافي کې يو ځای ليکي: «زه د هماغه اول سر نه ياغي پاتې شوی يم. مسلط ارزښتونه مې په ناغېرې منلي...» ۲۵۸ مخ دی د قلم په دنيا کې هم د رسمي ژبې او رسمي ادب په مقابل کې د غير رسمي ژبې ملاتړی دی. دغه ملاتړ پښتو ادب ته ډېر څه وروبخښل د ده اثار عوام او خواص دواړه خونبوي. دغسې اثار چې لوستو او کم لوستو ته يو شان منلي وي د اجتماعي ذوق په وده او د ادب په پرمختگ باندې ژور اغېز کولای شي.

البتۀ د استاد د اتوبيوگرافي او نورو اثارو د محبوبيت وجه يوازې ساده نويسي او د خبرو ژبې ته د ورته طرز خپلونه نه ده. دی نورو ډېرو ټکو ته هم پام کوي.

استاد يوازی د پېښو مفهوم نه را اخلي بلکه ډېر ځله پېښه راباندې ويني. کله چې پېښه په ټاکلي زمان او مکان کې بيان شي او لوستونکي ته هر څه دومره نژدې شي چې واقعه پخپله وويني او وايي وري، دې چارې ته د کيسو په فن کې صحنه (Scene) جوړول وايي.

د ښاغلي شپون په اتوبيوگرافي کې گڼې صحنې وینو چې دا يې د اثر د کاميابۍ لوی علت او يا ممکن تر ټولو لوی علت وي.

استاد چې کله د پېښو، تجربو او مشاهدو خلاصه هم را اخلي، تر وسه وسه هڅه کوي انځور وباسي او ښځ حالت زموږ سترگو ته ودروي. مثال: «يو خو هغه پېښور و چې زه يې په قفس کې وم. هره خوا

ډار، بې امنۍ، د ځايي چارواکو او افغاني تنظيمي فرعونانو، د پېښور په اصطلاح، د بکې شبکې، د عربو ترکونه او ډاټ سنې چې له برستنو او د خرما له ټوکريو ډکې کوڅه په کوڅه گرځېدې او چې هسې يا د کوم دوکان او يا د تېلو د ټانگ سره به تم شوې، د خلکو به ورباندې داسې هجوم وو، لکه مچانو چې په مردارې بڼې جوړ کړي وي. بمبل ږيري وې چې تر شا يې مشران د سپينو، بنځه نوکو اوږدو کميسونو سره، د تورو غومبسو په شان قهرېدلي ناست وو.

د دوی په مجلسونو چې به ورپېښ شوم نو عجيبه صحنه وه. پخوا تر کېناسلو به يې د اوږدو کميسونو د شالمن په لاسونو هوا ته وارتوله، لکه د چرگ لکۍ چې چجه شي، چې تر کوناتي لاندې يې او تو خراب نشي.

کشر بمبليان به تر هغې درېدلي وو چې مشر په نيا لچه کېني...» ۲۳۰ مخ ولسي ژبه، انځوريز بيان او طنز د استاد د نثر لويې سبکي ځانگړنې دي.

موږ په ولسي ژبه او تصويري بيان وغږېدو. اوس به د استاد په طنز څو خبرې وکړو.

که د طنز مختلف ډولونه په پام کې ونيسو نو ويلی شو چې په دې کتاب کې داسې پاراگراف لږ پيدا کېږي چې طنز پکې نه وي. که زه جاهل سړي ته افلاطون ووايم دا طنز دی. يو څه مې وويل او منظور مې بل څه ؤ.

خو يو څه ويل او بله معنا اخيستل د ادبي ژبې د گڼو وسيلو ځانگړنه ده. کله چې وايي سروه راغله او منظور دنگه نجلۍ وي، دلته هم د کلمې د ظاهري او مقصدي معنا تر منځ توپير شته مگر دې توپير طنز نه بلکې استعاره زېږولي ده.

په طنز کې د ظاهري او مقصدي معنا تر منځ يو ټکر وینو. که د ټیټې ونې نجلۍ ته سروه ووايو، دا بيا طنز دی. دغسې طنز ته چې ما يې مثالونه ورکړل په کلمه کې طنز يا لفظي طنز (Verbal Irony) وايي. دا د طنز اسان ډول دی، معمولاً يې بې زحمته جوړولی شو.

په دې کتاب کې د لفظي طنز مثالونه ډېر نشته او چې شته په هغو کې د معنا قوت او ظرافت وینو. مثال: «په همدې لړ کې يو ځلې د ډيموکراسي د لړۍ لومړنی صدراعظم يوسف خان پاکستان ته راغی چې هغه ته تنظيمي مشر عبدالرب رسول سياف په خپلې وينا کې غاښ ماتونکی ځواب ورکړی و».

سياف وويل چې که زه د اسلام اباد په هوايي ډگر کې د ډاکټر يوسف د بنکته کېدو په وخت هلته وای نو ورته ويلې به مې و چې ته دا دومره وخت چېرته وې چې د مسلمانانو ويني بهېدې» ۲۰۹ مخ
په دغه مثال کې لفظي طنز وینو مگر هغومره ساده او څرگند نه لکه ما چې يې مثال ورکړ.

دغه ځواب په يوه حساب په رښتيا هم غاښ ماتونکی دی ځکه پرېکنده او نېغ دی مگر کوم دليل چې راوړل کېږي هغه د لوستونکي لپاره قانع کوونکی نه دی.

د (غاښ ماتونکي ځواب) عبارت يوه داسې توقع زېږوي چې په خپله په ځواب کې نه پوره کېږي او دې فاصلې طنز پيدا کړی دی. د ادبي او عادي ژبې يو توپير دا دی چې په ادبي ژبه کې داسې کلمې زياتي دي چې ضمني معناوې لري.

دلته په (غاښ ماتونکي ځواب) کې نور اړخونه هم شته. دغه عبارت د (قسم خوړلي غليمان)، (نه په شا کېدونکي انقلاب) او (نه پخلا

کېدونکي دريځ) په څېر د هغه وخت له سياسي ژبې سره چې په افغانستان کې د تشدد کلچر پياوړی و، تعلق لري. په (غابښ ماتوونکي ځواب) کې هاغه وخت ته هم اشاره شته. که په يوه سبک کې د بل سبک کلمې راشي، ممکن طنز رامنځ ته کړي. د استاد د خپل نثر لحن (tone) جدي نه دی خو (غابښ ماتوونکي ځواب) د جدي او عصباني سبک عبارت دی. له دغسې توپيره هم طنز پيدا کېږي.

يو بل مثال: «دا وخت، بلکې د داود خان د راتگ سره جوخته، پرچم شاهي په زور کې او د نور محمد ترکي د خلقيانو برخه خواره شوه. هغه خوارکي ډېر کوبښونه وکړل چې هلکو پرچميانو، ټولې گوتې په خوله مه منډئ خلقيانو ته هم برخه ورکړئ خو پرچميانو داود پره کړی و او داسې يې پوهاوو چې يوازې موږ يو چې ستا وفا داره ملگري يو...» ۱۵۹ مخ

موضوع سياسي او د هېواد په کچه ده خو د بيان سبک داسې دی لکه چې څوک په حجره کې په وره کليوالي موضوع غږېږي. دلته د سبک او موضوع تر منځ توپير طنز پيدا کړی دی. د استاد اتوبيوگرافي د طنز له دارنگه مثالونو مالا مال ده.

کله چې د ډرامې کرکتر ته حقيقت يو ډول او نندارچي ته بل ډول ښکاري، له دغه توپيره ډراماتيک طنز پيدا کېږي. دا د طنز يو عالي ډول بلل شوی دی او د استاد په اتوبيوگرافي کې يې ډېر مثالونه موندلی شو لکه: «د سرور خان يوه خبره مې هر ځای کړې او هېڅ به مې هېره نشي چې کلاوس ورته وويل، ته خو اوس په حزب اسلامي کې يې، اتلس کسه مو قرباني ورکړي، نو که روسان ووتل او قدرت ستاسو شو نو بايد چې غټ منصب درکړي. د کوچيانو رئيس به شې

او که څنگه؟ سرور خان په خدا وويل، کلاو شه، (هغه به کلاوس ته کلاوش ويل) ماموريت گناه ده ځکه چې په هغې کې رشوت، حق تلفي، خنايت (خيانت) خامخا راځي، دا کار نه کوم، چې جهاد ختم شو نو په ازره کې د يوې غونډۍ پورې کېږدۍ لگوم، يو تره خولۍ سپی به رانه تاو راتاو کېږي، يو څو مېرې به مې شپاله کې بغېږي، په بېغمه زړه به د اوس په شان خپل قاچاق کوم! ۲۱۴ مخ

د حلالې روزي په باره کې د سرور خان او لوستونکي د نظر تر منځ توپير شته چې ډراماتيک طنزيې زېږولی دی.

استاد په خپل کتاب کې د گڼو کسانو خبرې را اخيستي خو خپله تبصره يې نه ده ورباندې کړې او په دې ډول يې کامياب ډراماتيک طنز پيدا کړی دی.

زموږ ځينې ليکوال د خپلو تبصرو په وجه طنز تباه کړي خو استاد په دې راز بڼه پوهېږي چې طنز په تشرېح ژوبلېږي.

د ډراماتيک طنز يو بل مثال: «د ابا په نزد د مکتب مضامين علوم نه بلکه فنون وو، علم يوازې ديني زده کړه وه. په تېره په جغرافيا باندې خو د کفر فتوا وه.

تر دې حده چې په خپله د جغرافيايې استاد به ويل، په امتحان کې به ليکي چې محکه غونډارې يا کروي ده، خو عقیده به نه پرې کوي.»

ډراماتيک طنز لوستونکي ته اجازه ورکوي چې په واقعاتو باندې د ليکوال له مداخلې پرته قضاوت وکړي. استاد د داسې حالتونو له يو ځای کولو سره ډېره دلچسپي لري چې د يو بل په څنگ کې طنز پيدا کوي.

کتاب په دې پيليزې چې د راوي کورنۍ درې سوه جريبه زمکه لرله مگر دوی په کې په نس ماړه نه وو. د متضادو موقعیتونو راوړل د کتاب تر پایه پورې وینو او دا د طنز یو بل عالي ډول دی. استاد د خپل یوه بنگالي ملګري، د پیک، په باره کې لیکي: «د پیک په خپل حساب ډېر کمالات لرل. په وجود تر ګاندي نه هم نیشټوکی و، خو اوازیې د توپ په شان غوړمبهار کاوه.

نور د خدای په نالت لړلی غونج مونج و خو خدای خبر په سترګو کې یې کومه جادو وه چې د نجلۍ به چې ورسره پېژندګلوي وشوه بیا به په بستر کې ورسره پرته وه.» ۱۰۳ مخ

په ولسي ژبې، طنز او تصویر سر بېره د استاد د نثر په ښکلا کې ځینې نور تخنیکونه هم برخه لري.

په دې کتاب او د استاد په نورو داستاني اثارو کې د پېښو د بیان په وخت هڅه کېږي چې روایت داسې تنظیم شي چې لوستونکي ته تلوسه ور پیدا کړي. مثال: «د هغه وخت حبیبیه د ښار په منځ کې د باغ عمومي د پله څنګ ته یوه دوه پوړیزه ودانۍ وه.

هر پوړ یې شل دېرش صنفونه لرل، خو په دریم پوړ کې صرف یوه خونه وه چې موږ هغې ته د ورتګ نه منع وو.

په هغې کې یو موموز سړی اوسېدو، د چا سره یې تګ وراتګ نه درلود، کله کله به مو ولید چې د کوټې نه راوړي، د مکتب په انګړ کې د سیمي دروازي خوا ته ځي.

دغه دروازه تړلې وه او یو چپراسي، لښته په لاس یې مخکې په چوکۍ ناست و چې شاګردان یې اجازې بهر و نه وځي. نو دا سړی چې به ور ورسېد، چپراسي به ورته په لاس سلام وکړ او ور به یې ورته پرانیست.

په ونه دنگ او په وړو پلن و، مخ يې سور او سترگې يې ترخې شنې وې خو هېڅ لوري ته يې نه کتل.

کرار به د انگړ نه ووت او ساتونه پس به بېرته راغی، ور به ورته خلاص شو، د انگړ نه به په پورېو باندې خپلې کوټې ته وروخوت.

معلمانو به قفقازي صيب باله. موږ به يې د نورې گروېزې نه منع کولو، خو نورڅه به يې نه ويل. په يوې رخصتۍ کې ما د دغه مرموز سړي موضوع له خپل پلار سره را برسېره کړه. حيراني دا وه چې پلار مې ويل چې زه يې پېژنم...» ۲۵ او ۲۶ مخونه

کله چې موږ د ځان په باره کې غږېږو ممکن ډېر عيني ونه اوسو. په خپل ځان، خپلو فکرونو او احساساتو کې ډوب شو خو د استاد نثر تر وسه وسه عيني او ابجکتيف دی.

بناغلی شپون د کتاب په پای کې د لیکوالۍ د هنر په اړه خپل ځينې نظريات لیکلي دي چې زما په خيال د بڼې لیکوالۍ لپاره مهم ټکي پکې دي.

دی لیکي: «هنر به د نورو احساسات تخنوي لیکن خپله هنرمند سمه نه ده احساساتي شي، ځکه بیا یې کنټرول له لاسه وځي... د شاعر قلم او تخیل دده د کار افزار دي.

هماغسې چې که د ترکان پښې او لاس وړېږدي، نو نه ور جوړوی شي نه یوم، دغسې که شاعر خپل قلم او تخیل ښکېل نه کړای شي نو نظم به یې هنري شعر نه شي.» ۲۲۳-۲۲۴ مخونه

استاد هڅه کوي چې ډېره ترخه پېښه هم په ارامو عصاېو بیان کړي. چې په کرارو عصاېو غږېږو، اورېدونکي مو په خبره ډېر باور کوي، نه ورته احساساتي ښکارو، نه د کوم اړخ پلویان او صاحب غرض. پخوانو ویلي دي چې صاحب غرض مجنون است.

د صميم صاحب نثر

دغه لاندې ليکنه مې په کندهار کې د استاد آصف صميم د ادبي خدمتونو د درناوي هغه سمینار ته ليکلې او استولې وه چې د ۲۰۰۵ کال په پسرلي کې په کندهار کې د هيندارې کلتوري بنسټ په همت جوړ شوی و.

زه په اول ځل د بناغلي محمد آصف صميم له نثر سره څه باندې شل کاله پخوا د ۱۳۲۳ لمريز هجري کال په وروستيو کې بلد شوم. په هغه کال د ايراني ليکوال آيت الله مرتضي مطهري د «داستان راستان» د کتاب يوه برخه چې صميم صاحب د «د رښتيانۍ کيسې» په نوم پښتو کړې وه، له چاپه راووته.

داکه څه هم د صميم صاحب د ليکوالي لومړي کلونه وو، خو په پېښور کې د پره گڼو افغان ليکوالو د هغه په نثر کې قوت لیده او ويل به يې چې دی د پښتو ژبې له گرامره ښه خبر دی.

ما ته هاله صميم صاحب په ژباړه کې دقيق ليکوال معلوم شو او اراده مې وکړه چې ليکنې يې بايد ولولم او د ښه نثر ليکولو چل ورنه زده کړم. د محمد آصف صميم د ادبي هڅو په وياړ جوړ شوی سمینار د دې خبرې يو بل ثبوت دی چې موږ دی د خپل اوسني ادب يو اتل گڼو.

د لرغوني يونان په افسانوي اتلانو کې اشيل Achilles «اکيليز» ډېر نوماند کس دی. اشيل يو ځل په ماشومتوب کې خپلي مور د

سټيکس Stex په نوم ځمکه لاندې رود کې غوپه کړی و. د دغه رود اوبو د تبغ بند غونډې اثر درلود، بدن به يې له صدمې ساته. د اشيل مور چې زوی ته په سين کې غوپه ورکوله، زوی يې د پښې له پوندې نيولی و، ځکه خو د هغه پوندې ته اوبه ونه رسېدې. ډېر کلونه وروسته چې د تړای په جگړه کې غشي د هغه پوندې ته برابر شو، ژوبل يې کړ. اساطيري نکلونه په رمزي ژبه د ژوند ډېرې ژورې تجربې بيانوي. د اشيل د پوندې داستان موږ ته رانيسي چې ډېر پياوړي کسان هم هر وخت و هر ځای پياوړي نه وي.

زما په گومان د صميم صاحب په نثر باندې د کره کتنې غشي دوه ځايه کاري گوزار کولی شي.

يو هلته چې دی انځورېزې ژبې او مجاز ته مخه کوي، بل هلته چې نوي لغتونه راوړي يا زاړه لغتونه په نوي ځای کې استعمالوي. د عبدالحميد مومند په کلياتو باندې سريزه د ښاغلي صميم وروستۍ ليکنه ده چې مالوستې ده.

دا ليکنه داسې پيلېږي: "د پښتو شاعري د اسمان په لمن کې عبدالحميد مومند هغه بل او ځلاند ستوری دی چې تر څو د پښتو ادب اسمان ولاړوي، دا ستوري به پلوشي خپروي."

شاعري له اسمان سره ورته گڼل او شاعر له ستوري سره تشبيه کول مجازي ژبه ده. انځوريزه او مجازي ژبه چې تازه والي ولري او د مطلب له رسولو سره مرسته وکړي، د ليکنې د طرز په جمال او د معنا په رسولو کې لويه برخه اخيستلی شي. دلته که څه هم مجازي ژبې د مطلب په رسولو کې مرسته کړې ده، او د حميد بابا د شاعري اهميت يې جوت کړی دی مگر د تازه والي د نشتوالي په وجه د ليکنې پيلامه

په کليشه شويو عبارتونو شوې ده. موږ پوهېږو چې غير مجازي ژبه په اسانه نه کليشه کېږي خو د مجازي ژبې ښکلا د تکرارتاب نه لري. د سريزي دويمه جمله دا رنگه ده: «عبدالحميد مومند د پښتو په ادبي حلقو کې د حميد، حميد ماشوخیل، ماشووال عبدالحميد، حميد خان، عبدالحميد او موشگاف عبدالحميد په نومونو ځليدلی دی.»

د نوم ځليدل يو ډول استعاري ترکيب دي.

مانا دا چې نوم له ځليدونکي شي، مثلاً خراغ سره تشبيه شوی، بيا مشبه به «مستعارمنه» حذف شوی او يوازې د هغه د ځليدلو صفت له مشبه «مستعارله» يعني نوم سره پاتې شوی دی. موږ له دغه استعاري ترکيبه په خبرو اترو کې هم استفاده کوو او د غير مستقيمي مقاييسې لپاره يې کاروو. مثلاً وايو: «د احمد نوم په لوبو کې ښه وځليد.» يعني لکه څنگه چې په کوټه کې د نورو شيانو په نسبت بل خراغ ته ډېر پام اوږي دغسې د احمد نوم ته هم د ډېرو پام شول. دغه راز، کله چې وايو چې د تيم ټول کسان ښه وځليدل، بيا مو هم مطلب دا وي چې د نورو تيمونو د غړيو په نسبت د نوموړي تيم کسانو د نندارچيانو ډېره توجه جلب کړه. خو د صميم صاحب په جمله کې د حميد بابا نومونه نه په خپل منځ کې اونه د نورو له نومونو سره پرتله کېږي، کله چې مو پرتلنه په پام کې نه وي بيا خو د نوم ځليدل ممکن منفي مانا ولري او لوستونکي ته د تصور ورکړي چې حميد بابا د همدغو نومونو په ذريعه ځليدلی دی.

اوس يوې بلې جملې ته پام وکړئ: «عبدالحميد مومند هم له بده مرغه د پښتو د همغو يو څو وتليو شاعرانو په لړ کې دی چې د زوکړې او مړينې جوتې نېټې يې لا هم د خپرنې په تورو اوبو کې ډوبې دي.»

انگريزانو په هند براعظمگي باندې د حکومت په وخت ځينې کسان په ټاپوگانو کې بنديانول، دغه بنيرا چې وايي د تورو اوبو بندې شې، ظاهراً د هماغې زمانې ده. صميم صاحب د سمندر، بحر، سين يا درياب په ځای ځکه تورې اوبه انتخاب کړې دي، چې هم تازه والی پکې شته هم يې توروالي د جوتو نېټو له نامعلوم والي سره تناسب لري. موږ چې د يوې خبرې واضح کول غواړو نو وايو، رڼا ورباندې اچوو، وضاحت له رڼا او ابهام له تيارې سره تشبيه کوو، مگر دلته څېړنه له تورو اوبو سره تشبيه شوې ده. څېړنه د وضاحت لپاره هڅه ده او زما په گومان د اوبو له توروالي سره اړخ نه لگوي.

د سريزي په يوه بله تصويري جمله کې لولو چې: ”د ده په کلام کې هنري او بنکلاييزه خوا دومره غښتلي او دومره پياوړې ده چې دی يې د پښتو ادب د اسمان لوړو مدارجو ته څيژولی دی.“
اسمان پخپله د لوړتيا اعلى مثال دی، البته اووم اسمان هم لرو، خود (د اسمان لوړ مدارج) نه لرو.

دلته بايد په دې اعتراف وکړم چې د صميم صاحب د نثر په مجازي اړخ کې د سهارني لمر د پلوشو په څېر تاند او ښايسته عبارتونه هم پيدا کولی شو. ښاغلي صميم د عبدالحميد مومند د کلياتو سريزه په دې کلمو پای ته رسولې ده ”...د دواړو د ځوانۍ د بني لپاره لاسونه لپه کوم.“

د لاسونو لپه کولو عبارت د دعا په معنا يوه ښايسته کنايه ده چې دواړې کلمې يې په لام پيل کېږي او دغه موسيقي يې خوند لاسياتوي. کنايه داسې عبارت يا جمله ده چې يوه ښکاره معنا لري بله پټه او په ښکاره معنا کې يې د پټې معنا يوه لازمه وي، لکه لاسونه لپه کول چې د دعا لازمه ده.

د ادب استادانو ويلي دي چې لوی ليکوال ته پکار ده چې د لغتونو لويه زېرمه ولري. که زه ووايم چې د اوسني کهول په ليکوالو کې دا غوښتنه تر بل هر چا صميم صاحب ښه پوره کړې ده تېروتنې به نه يم. د صميم صاحب ليکنې د داسي گڼو کلمو سرچينې بللې شو، چې يا تازه دنيا ته راغلې دي، يا تردغه دمه په قاموسونو کې بندې وې، يا د خلکو په خولو کې وې خو په قاموسونو کې نه وې راغلي او يا د نورو ژبو کلمې دي چې د پښتو قلمرو ته د داخلېدو ويزه ده ورکړې ده.

مثلاً د عبدالحميد مومند د کلياتو په سريزه کې يې د تقويم عربي لغت را اخستی دی چې گواکې د ارزونې معنا لري. د لغتونو په چاره کې که صميم صاحب تيروي نو زما په گومان يو هغه ځای دی چې د خالصو پښتو کلمو د غوراوي مينه ورباندې ډېره غالبه شي او مثلاً تراژيدي ته غميزه ووايي. تراژيدي د ادب او په تيره بيا د ډراماتيک ادب يوه اصطلاح ده، حال دا چې غميزه د فاجعي لپاره راوړو او فاجعه د تراژيدي يوه برخه او ځانگړنه ده.

دغه راز د صميم صاحب په ليکنو کې کله ناکله چې ممکن ورته ضرورت هم نه وي يو لغت په اصلي نه بلکې کومه بله او فرعي معنا کې استعمالېږي. مثلاً د عبدالحميد مومند د کلياتو په سريزه کې يې «بسيا کيدل» چې اصلي معنا يې ميشتيدل دي، په بله معنا راوړي دي.

ده ليکلي دي: «موږ له شريعت الاسلام نه د کلياتو په دې سريزه کې له دې امله يوازې د همدې بېلگې په را اخيستو بسيا کېږو چې نور اثر د موضوع له پلوه تر هنري زيات فقهي او ديني دی».

کله چې د صميم صاحب د نثر د امتيازونو په باره کې خبرې کوم ماته بيا هم يوه زړه کيسه رايا دېږي. هسې وايي چې يوه نالوستي شتمن د

ادبياتو د زده کولو شوق وکړ او د خپل وخت يو لوی عالم يې وروبالة چې دی له ادبه خبر کړي. استاد ورته وويل ادب په دوو څانگو ويشلی شو: نظم او نثر؛ او بيا يې د دغو دواړو په اړه يو کتاب خبرې ورته وکړې، خو د زده کوونکې سرخلاص نه شو. استاد د خپل درس طريقه بدله کړه، ورو يې ويل: همدا خبرې چې کوي همدا نثر دی. شتمن لکه لويه ورکه چې يې موندلې وي په خوشالي وويل: زه خو نه پوهېدم ما خو ټول عمر په نثر خبرې کړې دي. استاد ورغبرگه کړه: هوکنه تا ټول عمر په نثر خبرې کړې دي؛ او شتمن وويل: نور نو سبق نه وایم، له نظمه تيريم او نثر مې هسې هم زده دی.

زموږ ځينو ليکونکو ته د نثر ليکنه دومره اسانه ښکاري لکه د همدې کيسې شتمن ته چې ښکاره شوې وه خو په دې منځ کې صميم صاحب له هغو لږ شمير ليکوالو څخه دی چې د نثر ليکنې د کار له واقعي زحمته خبر دی. موږ که د صميم صاحب د نثر مجازي برخه په نظر کې ونه لرو نور نو زما يقين دی چې هغه د خپلو ليکنو په هره کلمه غور کړی دی او له کومو کلمو سره يې چې موږ موافق هم نه يو، صميم صاحب به يې د راوړلو لپاره دلايل لري او ډېرو ته به يې دا دلايل دمنلو وړ وي. مثلاً مخکې ما وويل چې غميزه بايد د تراژيدي معادل ونه بولو ځکه غميزه يوازې د تراژيدي يو خصوصيت دی، خو صميم صاحب ممکن راته ووايي چې گنې کلمې د وخت په تيريدو سره نوې معناوې خپلوي؛ مثلاً د مرکې کلمه په اصل کې يوه معنا لري او په ژورناليزم کې اوس بل مطلب ورته اخلو، نو که تراژيدي ته غميزه ووايو څه کفر به شي؟ صميم صاحب ليکلي دي چې: عبدالحميد مومند هم له بده مرغه د پښتو دهمغو يو څو وتلیو

شاعرانو په لړ کې دی چې د زوکړې او مړینې جوتې نیتې یې لاهم د خپرې په تورو او بو کې ډوبې دي. اوس که زه وای نو د جوتې نیتې پر ځای به مې (دقیقې نیتې) لیکلای او دلیل به یې یوازې دا و چې د پښتو کلمې د را یادولو لپاره به مې سر نه خوړاوه، حال دا چې (جوت) تر (دقیق) ښکلی دی او روان ویل کېږي.

صمیم صاحب د عبدالحمید مومند د کلیاتو په سریزه کې د کمپوزرانو په ځای کمپوزرگران لیکلي دي. زه ممکن همېشه کمپوزر ولیکم ځکه هم اسانه ویل کېږي او هم اوس عام دی خو صمیم صاحب وروسته له غوره کمپوزر کړی ځکه په پښتو کې د کسبگر لپاره د (گر) روستاړی راځي لکه انځورگر، بزگر، او کوډگر.

دغه راز په نوموړې سریزه کې لولو چې: "د شتو معلوماتو له مخې د شاوګد اقصه تراوسه دوه ځله چاپ شوې ده."

زه او نور ګڼ کسان چې پښتو لیکو د (شته) په ځای موجود لیکو او دا کار د بې پامۍ له مخې کوو. بې پامۍ یې ځکه بولم چې د (شته) د نه استعمال لپاره دلیل نه لرم. شته هم لنډه کلمه ده، هم یې ډېر خلک په معنا پوهېږي.

څو ورځې دمخه مې د صمیم صاحب په یوه ژباړه کې چې (ادب او ارزښتونه) نومېږي د (جب جوب) کلمه ولوسته او خوند یې راکړ. جمله دا ده: «په اندونیزیا کې چې هوا دومره توده او لنډه ده چې جامې په خولو کې جب جوب وي، ښځې پاسنۍ جامه (خت) نه اغوندي.» زه چې کله د صمیم صاحب نثرونه لولم نو یو مقصد مې د دارنگه لغتونو موندل او له هغو څخه خوند اخیستل وي.

د حميد مومند د ديوان په سريزه کې دا جمله هم راغلې ده: «تولماتي او تالماتي مسرې يې د ځينو څپو په زياتونو او د ځينو په غورځونو سره سهي او روانې کړي.»

دلته د هغو مصرعو لپاره چې يايې څپي کمې زياتې وي يا يې وزن مات وي د تولماتي او تالماتي کلمې راوړي چې نثر ته ښکلا او لنډون وربخښي.

زه د صميم صاحب ليکنې د املا په خاطر هم لولم ځکه زموږ په املا کې لا داسې نکتې ډېرې دي چې وروستۍ فيصله ورباندې نه ده شوې. د صميم صاحب په مخکنۍ جمله کې چې تاسې ولوسته د مصرعې کلمه په سين ليکل شوې او عين يې هم غورځولې دي. زه که څه هم له پخواني وخت سره د علايقو په وجه لا تراوسه دې ته تيار نه يم چې مصرعې د صميم صاحب غوندې وليکم خو په دې خبريم چې د مصرعې د کلمې اصلي بڼه مو هسې هم اړولې ده. (الف) مو ځينې کم کړي او (يا) مو ورزياته کړې ده، نو بيا يې ولې هاغسې نه ليکو چې تلفظ کوو يې؟

صميم صاحب د ارواښاد استاد رشتين او د نثر د نورو استادانو غوندې په خپلو ليکنو کې له متنوع فعلونو استفاده کوي او له دې لارې پښتو نثر ته ښکلا، دقت او وسعت وربخښي.

راځئ په دا لاندې پاراگراف کې چې د (ادب او ارزښتونه) له مقالې مو غوره کړې دي، د فعلونو جملو او د کلمو تال، تنوع او تاندوالي ته تم شو: «د دې ټول تلوليتوب او تذبذب پايله دا راوځي چې خلک خپلو خپلو جوړو کړيو لارو ته ژوند سپاري او چې کله بېلابېل او متضاد ارزښتونه سره ټکرېږي، نو فساد ترې پيدا کېږي، ارزښتونو ته پر ژوند ارزښت او لومړيتوب ورکول کېږي او په دې توگه ارزښت د

ارزښت لپاره ژوندنۍ غوښتنې شاته غورځوي او پخپله يو (Dogma) يا پنده گروهه گرځي. خلک په پټو سترگو د خپلو خپلو ارزښتونو په نامه د ژوند ونځه او څيره بدلوي. له ژونده جلا ارزښتونه کله کله خندني او د ملنډو شي او کله بورېنوري.»

ځينې کسان د صميم صاحب نثر په دې ستايي چې اطناب ورکې نه شته يعنې دى خبره هسې بې ضرورته نه اوږدوي. اطناب په دوو ډولونو دى. يو په جمله کې اطناب دى، بل په ټوله ليکنه کې. په جمله کې له اطناب څخه منظور دادى چې غير ضروري کلمې ورکې وي او په ليکنه کې اطناب دې ته وايي چې ټول مطلب غير ضروري خبرې ولري.

موږ په خپلو گڼو سياسي ليکنو کې وينو چې د اوسنيو حالاتو د توضيح لپاره ليکوال خپله خبره د ثور له اوومې راپيلوي او لوستونکي د مکرراتو لوستلو ته اړباسي. د صميم صاحب نثر له نیکه مرغه تاريخ ځپلى نه دى او د دغه ډول اطناب له عيبه پاک دي.

په پښتو معاصرو نثرونو کې د اطناب يو بل عام ډول هغه دى چې د سبک له اضطرابه پيدا کېږي. که موږ د راډيو خبرونه په هنري ژبه وليکو دا د سبک اضطراب دى، يعنې هنري ژبه مو هغه ځاى کارولې ده چې ځاى يې نه و.

له لويه سره په نثر کې دوه سبک لرو، يو معلوماتي سبک دى او بل ادبي، په معلوماتي نثر کې مو اصلي هڅه دا وي چې مطلب تر وسه وسه په وضاحت او دقت سره مخاطب ته ورسوو. خو په ادبي نثر کې مو تر ډېره حده غرض دا وي چې خپل احساسات او عواطف وليږدوو. معلوماتي نثر د صدق او کذب په تله تلو خو په ادبي نثر کې هغه اغيز ته اهميت ورکوي چې په زړونو يې پريباسي.

تاکید او تکرار د احساساتو د پارولو او په زړونو باندې د اثر کولو یوه ذریعه ده ځکه خو په شعرونو او شاعرانه نثرونو کې د کلمو تکرار وینو خو کله چې د ادبي سبک له دې ځانگړنې په معلوماتي سبک کې استفاده کوو په حقیقت کې لیکنه یې ضرورته او ږدوو.

زموږ په گڼو اخباري مکالمو کې دغه ډول اطناب لیدل کېږي. کله چې لیکنو کې په دغسې گډوډ سبک مثلاً د ملاریا ناروغي په باره کې مقاله لیکې نو ممکن داسې یې پیل کړي: (ملاریا یوه خطرناکه ناروغي ده، مهلکه ناروغي ده، وژونکې ناروغي ده، د بشر د بنسټه او د انسان میرخمه. د صمیم صاحب په لیکنو کې دا رنگه تکرار هم نشته.

په جمله کې د اطناب مخنیوی لږ ډېر مهارت ته اړتیا لري او صمیم صاحب شاید زموږ هغه لیکوال وي چې په جمله کې د اطناب له عیب سره حساسیت لري. ما پخپله د دارنگه اطناب د مخنیوي گڼې نکتې د صمیم صاحب له لیکنو زده کړې دي. ما اوله پلا د صمیم صاحب په لیکنو کې دې ته پام شول چې د جوزا میاشت ولې جوزا نه لیکو او د ایران هېواد ولې ایران نه لیکو، ځکه موږ هسې هم پو هیږو چې له ایران څخه مو منظور د ایران هېواد دی او له جوزا څخه د جوزا میاشت.

د عبدالحمید مومند د کلیاتو په سریزه کې صمیم صاحب له سنو سره د کال کلمه نه ده راوړې، یوازي د (ل، ق، م) په لیکلو یې بسنه کړې ده چې د لمریز، قمري او میلادي لنډونې دي.

د خلکو خبرو ته پام کول او په خپلو لیکنو کې د گړنۍ ژبې له زیرمو استفاده کول د بناغلي صمیم د ادبي هڅو یو بل اړخ دی.

ما ډېر ځله صميم صاحب ليدلی دی چې کله يې د نورو په خبرو کې نوې کلمه يا بله جالبه ژبنۍ ځانگړنه موندلې، ياداشت کړې يې ده. زما په خيال هرڅوک چې غواړي لوی ليکوال شي هغه ته به د صميم صاحب د دغه عادت خپلول ډېر گټور وي.

د فرانسې د شلمې پېړۍ نامتو ليکوال اندره موروا ويلې دي چې: «د ليکوال لپاره قدرت، شهرت او شتمني کوچيني مقصودونه دي. هېڅوک به لوی ليکوال نه شي مگر دا چې په لويو فکري او فلسفي اساساتو باندې باور ولري. که څه هم د داسې باور د برالبيان امکان ورسره نه وي. هر لوی ليکوال، بې شکه، خپلو باورونو او ارزښتونو ته په ډېره درنه سترگه گوري.»

د لويو ليکوالو اخلاقي ځانگړنه چې دغه لوی فرانسوي ليکوال ورته اشاره کوي د بناغلي صميم په شخصيت کې خورا اوڅاره ده. په څه باندې شلو کلونو کې چې صميم صاحب له نژدې پيژنم هيڅ وخت نه رايادېږي چې ده دې پيسو، قدرت يا شهرت ته اهميت ورکړی وي. دی که د نثر د طرز په لحاظ پوهاند ډاکټر مجاور احمد زيار ته نژدې گڼل کېږي، دهغو ځانگړنو په لحاظ چې ادره موروا يې د لويو ليکوالو د خوی، خصلت او فکر لپاره لازمي گڼي، علامه رشاد بابا ته ورته دی؛ اوزما زړه خوراته وايي چې دا به د علامه صاحب د روح کرامت وي چې د صميم صاحب په وياړ سيمينار په کندهار کې جوړېږي.

مخزن

په پښتو ژبه کې گڼو کسانو د ښې شاعرۍ هڅه کړې ده خو د هغو کسانو تعداد کم دی چې د ښه نثر ليکلو ته يې متې رانغښتې دي. په دغو لږو کې پروفیسر تقویم الحق کاکاخيل مرحوم د سرد کتار سړی دی.

ده پښتو ته ډیر څه ورکړي دي. د ده یوه مشهوره لیکنه د اخوند درويزه په مخزن باندې څو اتيا مخيزه سريزه ده چې د پېښور په ادبي حلقو کې یو بل مخزن بلل کېږي.

دغه لیکنه په رومي ځل په ۱۹۶۹ کال کې د مخزن السلام له متن سره یو ځای پېښور پښتو اکېډمي چاپ کړه. کاکاخيل مرحوم له هغه راوروسته کابو درې لسيزې نور هم ژوند وکړ او په دې موده کې په مخزن او درويزه او بايزيد روښان باندې چې مخزن د ده د نظرياتو په مخالفت کې تالیف شوی دی، ډیرې خبرې وشوې، خو د کاکاخيل د سريزې اهميت کم نه شو، ځکه معلومات پکې ډیر دي، استدلال پکې زورور دی او هغه قلم پیاوړی دی چې دغه استدلال او معلومات لوستونکي ته رسوي. زه دلته غواړم د مخزن د سريزې په رڼا کې د کاکاخيل مرحوم د نثر ځينو ځانگړنو ته اشاره وکړم.

مطلب ته وفاداره نثر:

پلار مې په کلي کې یو باغ لري. له کلي چې څوک راشي، دی ورڅخه دومره د ونو او میوو تپوس نه کوي لکه د هغو گلبوتو چې د باغ

ښکلا زياتوي. د غسې چلند ممکن د باغ په ښايست کې مرسته وکړي خو د ميوو له زياتولو سره مرسته نه کوي. ليکوال هم کله کله د نثر د خوږلت په خاطر اصلي مطلب پريږدي، نورو خواوو ته لار شي. د غسې نثر به ښکلی وي مگر مطلب ته وفادار يې نه شو بللی. د کاکاخيل نثر ښکلی دی او په ښکلا کې يې صرف هغه عناصر انتخاب کړي دي چې د مفهوم د رسولو په کار کې نه خنډ کيږي، بلکې د مفهوم په رسولو کې برخه اخلي. د ده د نثر سبک مطلب ته وفادار پاتېږي. مثلاً دی په تشبيه، ايهام يا تجنيس باندې چې ممکن د معلوماتي او تحقيقي نثر د معنا په رسولو کې مشکل جوړ کړي او د ابهام، مبالغې يا د معنا د انحراف سبب شي، تکيه نه کوي، خو په مقابل کې د متضادو منظرو او متفاوتو دريځونو يو ځای کولو او د تضاد له صنعته استفادې ته مایل دی.

د مخزن په مقدمه کې لولو: «دې کې شک نشته چې د اکبر فوځونه د غره د يوسفزو په مقابله کې بې وسه شو او د سوات ښايسته غرونه د هغوی په قبضه کې رانه غلل خو د مغلو فوځونو د هغې بدل د سمې د يوسفزو نه واخيستو او هغوی سره چې يې څه وکړل، هغه نه د ويونکو په ژبه راځي او نه د ليکونکو په قلم.»

بل مثال: «د خيرالبيان نه مخکې که په پښتو کې د دين کتاب نه و نو د بې دينۍ کتاب هم نه و او دا خطر نه پېښېده چې پښتانه به د ليک لوست په لاره گمراه شي.»

دغه راز لولو: «اگر چه د بايزيد په کتابونو او د هغه د خلفاوو په اشعارو کې دې سياسي تحريک ته هيڅ اشاره نشته، خو دا جنگ هغه شروع کړی و او دا اولاد د هغه وو، دا مريدان د هغه وو او تاريخ د هغه نوم هيرولی نه شو.»

کاکا خیل صاحب د مخزن الاسلام په اړه لیکي: «ډېر کم کتابونه به دومره لیکل شوي او دومره چاپ شوي وي خو ډیر کم کتابونه به دومره غلط لیکل شوي او دومره غلط چاپ شوي وي.»

د معلوماتي او مرسل نثر د لوستونکي لویه غوښتنه دا ده چې مطلب ورنه ورک او پته نه شي او خبرې له یو بل سره په منطقي ډول پېیلې او تړوسه وسه واده وکړي. کاکا خیل صاحب چې یو عمر یې په کالجونو کې درس ورکړی و، د مخاطب د پوهولو ډیر لیوال دی. ځینې لیکوال د لوستونکي د پوهولو لپاره خبرې اوږدوي یا یوه خبره څو ځله کوي چې ممکن اسانه طریقه وي خو ناکامه ده. کاکا خیل صاحب د مطلب د واضح بیان لپاره نورې او کامیابې لارې موندلې دي.

په مقدمه کې یو بل ځای لولو: «که بايزيد خپل تعليم تر خپل ټولي پورې ساتلی وی نو شاید چې د چا ورته ډیر فکر شوی نه وی خو د بايزيد په نزد په هغه او د هغه په خبرو یقین ساتل د هر چا فرض و. هغه د دې فرض تبلیغ شروع کړو او خپل پیغام یې هر چا ته ورسولو. په دې هر چا کې پیر بابا او اخوند درويزه هم وو. دوی دواړه ورپسې اشغرته راغلو او په ځنه خبرو یې ورسره بحث وکړو. په بحث کې د بايزيد خبرې زیاتې واضحې شوې او پیر بابا، اخوند درويزه بابا فیصله وکړه چې د ده تعلیم د گمراهۍ تعلیم دی او عام مسلمانان د دې گمراهۍ نه بچ کول پکار دي او بیا په تقریر، په تحریر، په خوله، په لاسو چې څنگه کیده او څومره کیده، دا گمراهي یې ورکه کړه.» دلته په ورپسې جمله کې د مخکینۍ جملې د کلمو تکرار ته تمایل وینو. کاکا خیل مرحوم د متن د لړۍ د ساتلو او د لوستونکي د کار د اسانولو لپاره له دې طریقې ډېره استفاده کوي.

اخوند درويزه د گدای زوی، د سعدي لمسی او د درغان کړوسی دی. کاکاخيل صاحب د اخوند د کورنۍ د مشرانو د ذکر په وخت ليکي: «د دې جيون زوی مته و. د مته، احمد او د احمد درغان. دا درغان خدای خبر ولې د پاپينو سره ټل شو او پاپينو په ځان پورې ټينگ ونيو. پاپيني په ننگرهار کې اوسېدل.» د دې لپاره چې لوستونکي د مطالبو ربط لارښه احساس کړي، د مخزن د مقدمې ليکوال له اشاري صفتونو (دې، دا) او په يوه جمله کې د بلې جملې د کلمې له تکراره (لکه د پاپينو د کلمې تکرار) ډېره استفاده کوي.

دقيق او متنوع فعلونه

د مخزن د مقدمې په وروستي اقتباس کې د (ټل کيدو) او (په ځان پورې ټينگ نيولو) فعلونه راغلي دي. ټل کيدل د ملگري کيدو او شريکيدو معنا لري. يعنې درغان هسې د يوه مسافر او بيگانه په حيث په پاپينو کې ديره نه شو بلکې له دوی سره د سيال په حيث واوسيد. خو له سيال او برابر حيثيت سره سره درغان پردی و، د قبيلې خپل سړی نه و، ځکه خو کاکاخيل د (خوا پورې نيولو) فعل ورته موندلی چې د کل له خوا د جز د حمايت معنا هم راوړسوي. د فعل د دقيق او متنوع استعمال څو نور مثالونه:

«... او چې يوسفزي د خيبر په لار راكوزېدل نو دی هم ورسره راكوز شو...» دلته د راكوزيدو په ځای د (راتلو) فعل راتلای شوی خو په كوزيدو کې يوه جغرافيايي ضمني معنا شته، يعنې له برې سيمې كوزې سيمې ته راغلل.

«د كال ۹۳۰ خواوشا چې سوات او بونير فتح كولو نه پس شيخ ملي د زمكو ویش كولو نو سعدي يې د دې خدماتو او مشرۍ په انعام كې په ديرش كسه وشميرلو.»

دلته که وليکو چې د دیرش کسانو برخه یې ورکړه، بیا دا معنا هم لري چې د دیرش کسانو برخه یې ورباندې وخوړه، خو کاکا خیل صاحب غوره کړی فعل هماغه مفهوم په دقت سره رسوي چې د شیخ ملي د ویش د عاملانو په ذهن کې و.

«دا حکومت تر کال ۹۸۹ پورې بې جنگه بې جدله وچلیدو.» دلته (حکومت چلیدل) د حکومت د ادامې په اصلي معنا سربیره د مشروعیت او منل کیدلو ضمني معنا لري او د مفهوم د دقیق بیان لپاره همدې کلمې ته اړتیا وه.

«حالانکه د پښتنو دستور دا و چې کوم عالم یا پیر به په دوی کې پیدا شو، هغه به یې د پیر بابا د نظره تیراوه.» د (یو چا د نظر پوښتل) او د (یو چا له نظره تیروول) واحد معنا نه لري. د بل له نظره تیروولو کې د (بل) عالي او لاسبري دریځ ته ضمني اشاره وینو.

«پیر بابا به دا اندازه لگولې وي چې دا فتنه به اول اخیوسفزو ته را اړوي.»

دلته (را اوړي) د (راځي) معادل کلمه ده خو فرق یې دا دی چې د (راځي) لپاره لار پرانستې وي او د (را اوړي) لپاره په مخ کې خنډونه شته؛ لکه له غره یا سرحده تیریدل. یعنې (دغه بلا) چې د پیر بابا د نفوذ سیمې ته تله، په حقیقت کې یو بل قلمرو ته داخلیده.

د مخزن د مقدمې لیکوال د اخوند درويزه د بزرګۍ په اړه یو پخوانی روایت داسې رااخلي: «او چې یې لا په ژبه خبرې نه شوی کولی هم یې په زړه د خوف او هیبت کیفیتونه تیریدل.» د (کیفیت) په کلمه کې د مرموزوالي او ناڅرګندوالي ضمني معنا نغښتې ده. د کیفیت تیریدلو په فعل کې د کیفیت د غیر ثابت حالت معنا پرته ده. په زړه باندې د خوف او هیبت د کیفیتونو تیریدل، د روحي او شهودي

تجربو په مقابل کې د بنيادم د منفعل حالت مفهوم رارسوي. اوس که وليکو چې: «خوف او هيبت يې احساساوه.» نو هم اصلي معنا بيانېږي، مگر هغه ضمني معناوې له گوتو وځي.

د افغانستان په نثرونو کې (په زړه کې تيريدل) او (په ذهن کې تيريدل)، ډير راځي مگر (په خيال کې راتلل) مو هير کړي غوندې دي. د مخزن په مقدمه کې لولو: «اخوند درويزه بابا د وفات نه پس يوه ورځ په خوب کې وليدو چې په څلورم اسمان کې د دانشمندانو سره گرځي. خيال ته يې راغله چې خدايه، دی خو دانشمند نه و، دوی سره څنگه شريک شو.»

«ملا سنجر پاپيني چې وروستو د اخوند درويزه بابا په استادانو کې شميرلی شو د يو جنگ نتيجه ته ډير منتظر و. د اخوند درويزه بابا نه يې تپوس وکړو چې تر کلانيانو د کان سراي خلق کلابند کړي دي، ته وگوره چې د هغوی څه حال دی؟ درويزه بابا چې چيرته کان سراي په سترگو نه وليدلی نو توجه يې وکړه...»

(توجه کول) او (وگوره) د فال او کشف و کرامت له کلچر سره تړلې کلمې دي چې دغه متن لوستونکي ته په ښه طريقه رسوي. په دې لاندې جملو کې (مجاز نه وو)، (بې اذنه پير)، (په پيرۍ نيول)، (د شريعت بيعت ترې کول)، (مازون شو) او (رخصت کړی وې) کلمې د سبک او موضوع د پيوستون ځينې نور مثالونه دي:

«پيربابا په خپل اوږد ژوند کې ډيرو لږو خلقو ته خلافت او اجازت ورکړی دی. تردې چې د پيربابا خپل اولاد هم د هغه نه مجاز نه وو.»

«قاضي عبدالله دا نه غوښته چې زوی يې د يو بې اذنه پير مرید شي.»

«راځئ په پيرۍ يې ونيسو او د شريعت بيعت ترې وکړو.»

«څلورو طريقو کې مازون شو.»

«پير بابا چې اجمير شريف ته اورسيدو نو حضرت سالار رومي وفات شوی و. د هغه زوی ورته د پلار په اشاره خرڅه ورکړه او ورته يې ووي چې پلار مې ته کوهستان ته رخصت کړی وې.» د کلچر هره ساحه خپلې خاصې کلمې لري چې تکړه ليکوال ورته توجه کوي.

موږ عادت يو چې ځينې فعلونه معمولاً په مثبتو او ځينې په منفي موردونو کې استعمالوو. کله کله دغه عادت پريښودل، نثر تازه کوي او د معنا په دقت کې برخه اخلي. کاکاخيل صاحب ليکي: «د خليلو ملکان د ده په ډير اثر ورسوخ خوشحاله نه شو.» موږ په دغسې وختونو کې د عادت له مخې ليکو چې خواږدي شول، وويريدل، يا انديښمن شول. يو بل مثال: «هغه راوغوښتو خو ډير بد ورته ښکاره نه شو.»

تازه ژبه

د کاکاخيل د ليکلو سبک تازه او ژوندي ښکاري او لوستونکي چې خوند ورنه اخلي يو لوی علت يې همدا تازه والی دی. د ده د سبک تازه والی درې علتونه لري: يو دا چې د خپل مقصد د بيان لپاره تر وسه وسه دقيقې کلمې پيدا کوي. بل د ولس له ژبې سره تړاو نه هيري او کله چې غواړي يو نوی مفهوم افاده کړي، اول د ولس ژبې او د ولس د جملو جوړښتونو ته مراجعه کوي. د سبک د تازه والي دريمه وجه يې دا ده چې نثري آيروني (طنز) لري.

د ده د ايروني منابع درې دي: کله کله واقعۀ او د بل نظريه راواخلي خو تبصره نه ورباندې کوي. لوستونکي توقع لري چې دی به له دې پيښې يا دې تعبير سره مخالفت کوي، خو دی چوپا تې شي او دغه چوپتيا ايروني زيږوي. مثلاً کاکاخيل صاحب له مغولو سره د روښان پير د مريدانو د جگړو د پيل په اړه ليکي: «په دغو ورځو کې يوه حادثه وشوه. د توی په علاقه د ده د مريدانو يو کلی د فنا په مراقبه

کې د دنیا د کاره توبه گاره شوی وو، چې یوه قافله پرې ورغله، چې د دنیا په غم کې کابل ته تله. دوی ولوټله، چې د دې فضول کار نه منع شي. هغوی میرزا حکیم ته شکایت یووړ. مرزا حکیم کلي ته سزا ورکړه. بایزید چې خبر شو نو مرزا حکیم ته یې یو سفارشي لیک ولیکلو. مرزا حکیم د پېښور حاکم معصوم خان ته خبر راواستولو چې دی هم ووژنه. پاینده خان د معصوم خان په دربار کې خبر شو او بایزید ته یې خبر واستولو. بایزید سره د خپلو ملگرو یوسفزو ته ورواوړیدو او د یو غره په سر ټپکاو شو. د معصوم خان سړي ورپسې ورغلو. جنگ یې وشو او بایزید وگتلو. او داسې د هغه او د مغلو مصاف شروع شو.»

د بایزید انصاري د طریقې ملگري تجارت فضول کار گڼي او کاروان لوتی. له بلې خوا مرزا حکیم دومره مغرور دی چې د بایزیدروښان ځواب د تورې په ژبه ورکوي. دا دواړه دریځه تبصرې ته جوړ دي، خو لیکوال ورباندې چوپا تیري، ټکي په ټکي یې رانقلوي او دغه سوړ انداز ایزوني زیږوي.

د گړنۍ او علمي ژبې د کلمو او اصطلاحاتو یو ځای کول د کاکاخیل صاحب د طنز بله منبع ده. د دوو ساحو د سبکونو کامیاب یو ځای کول، هنر زیږوي او ناکام یو ځای کول یې بې هنري. کاکاخیل صاحب د نثر د ځینو نورو استادانو په شان دا کار په کامیابۍ سره کړی دی. د کاکاخیل صاحب د طنز درېیمه منبع د متضادو حالتونو، پېښو او نظریو له څنګ په څنګ ایښودلو پیدا کیږي چې مثالونه یې ذکر شوي دي.

تاريخ او نشنلېزم

زموږ ځينې ليکوال چې د ماضي په اړه ليکنې کوي، د خپل قام په اهميت يا حقانيت يا دواړو کې مبالغه کوي. يو قام چې د زوال او وارخطايي په حالت کې وي، ممکن دغسې ليکنې سيکه او سکون ورکړي، مگر دغه سکون د نشې د وخت روحي حالت ته ورته بللای شو چې په واقعيت کې ځيلي نه لري. کاکا خيل صاحب د هند د مغولو د لويې امپراطورۍ په يوه څنډه کې د ديرې پښتنو په اهميت او حقانيت کې مبالغه نه ده کړې او جذبه يې په کنټرول کې ساتلې ده چې په هر مرسل او معلوماتي نثر کې توجه ورته پکار ده. تاريخ وايي چې د اکبر پاچا لښکرو يو ځل په سوات کې سخته ماتې وخوړه. کاکا خيل صاحب دغه واقعې په داسې بڼه رااخلي چې د قومي احساساتو په ځای د پښتو واقعي تحليل ته وفاداري پکې وينو: «اکبر چې کال ۱۵۸۵ کې اټک ته راتلو نو د جلال الدين حملي خو يې په ذهن کې وې، د يوسفزو جنگ يې په زړه کې نه و. هغه په دې مطمئن و چې د سرک حفاظت ملک اکوړي ته حواله کړي او بې غمه شي. خو د مهمندو خليلو جرگې او د سوات صفتونو دا خيال ورکړو او زين خان کوکه يې د سوات او بنير نيولو ته واستولو، نه يې د دښمن شمير معلوم کړو، او نه طاقت، او چې زين خان ورته وليکل چې يوسفزي د ملخو مېړو نه زيات دي نو بيا يې هم د چالوۍ جرنيل يا فاتح په ځای بيربل او ابولفتح ورواستول. دا خو د بيربل او اته زره ځلمو مرگ د هغه سترگې وغړولې او د يوسفزو جنگ ته يې د جنگ په سترگه وکتل.

او چې بيا اکبر د خپلې گناه سزا يوسفزو ته ورکوله، نو اخوند درويزه هم د خپل قام سره يو شان لوږې تندې تيرې کړې دي او د هغوی سره

يو شان کله په سر گرځيدلی دی. مغول د دې نه خبر شوي هم نه دي چې په دې مليزو کې يو اخوند درويزه هم دی چې پيرروښان او روښانيانو سره يې ټول عمر بحثونه کړي دي او په دې وجه د خاص انعام يا احسان حقدار دی.»

تاريخ او تصوير

زموږ ځينې ليکوال چې غواړي تاريخ تصويري کړي، له تخيله استفاده کوي او تاريخي اسنادو او ماخذونو ته وفادار نه پاتېږي، خو د پروفيسر کا کاخيل تصويري نثر د تاريخي اسنادو لمن نه پرېږدي. مثلاً د مخزن د مقدمې د دا لاندې خورا تصويري پاراگراف اصلي ټکي د تذکرة الابرار و الاشرار په حواله رانقل شوي دي:

«که په دې دوران کې بايزيديان د مغلو د تورې نه په امان وو، نو و به خو د اخوند درويزه د ژبې نه نه وو. اخوند درويزه چې د دوی خلاف کوم مهم شروع کړی و، هغه د دوی د اقتدار په زمانه کې هم هغسې جاري وو. کلي په کلي به گرځيدو او د بايزيد مريدانو او خلفاوو سره به يې بحثونه کول. کله يوازې او کله په ډله داسې موقع هم راغلې ده چې يک يوازې د هغوی په ډله کې راگير شوی دی او هغوی د ده د مرگ بنا ترلې ده، خو د مرگ په ويره يې نه د ده ژبه تته کړې ده او نه د ده ذهن. او داسې هم شوې ده چې دی د ډلې سره وو او هغوی پرې يوازې راغلي دي او لکه د پښتنو يې يو بل ته ويلې دي چې: گورو به سره.»

موږ په پاسنو جملو کې درويزه او روښانيان وینو چې سره تيروبير کيږي او يو بل ته په غصه دي. موږ ان د دوی اواز هم اورو. د کيسې ليکوال که دغسې تصوير ولري، عادي خبره ده، ځکه د کيسې سبک تصويري دی خو د مخزن د مقدمې ليکوال دا اړتيا نه لرله. ده ځکه دا کار کړی دی چې له وضوح سره يې خورا دلچسپي ده.

د کاکاخيل صاحب تصويري نثر د معنا او مقصد د انحراف باعث نه گرځي بلکې له وضوح سره مرسته کوي او مفهوم د لوستونکي سترگو ته دروي. دا لاندې جمله هم ولولئ: «او چې کله هغه د علم په رڼا کې د کامل پير تلاش شروع کړو او خواوشا يې وکتل نو په پير بابا يې نظر پريوتو.»

د مرسل نثر څلور ناروغۍ

د هنري نثر اصلي کار دا دی چې د خيال، تصوير، تلوسې، مبالغې، موسيقي او داسې نورو ذريعو په مرسته زموږ په زړونو اثر پريباسي او خوند ورنه واخلو، خو د مرسل نثر اصلي کار دا دی چې په غوره طريقه معلومات راوړسوي. زما په نظر زموږ په مرسل نثر کې څلور لويې ناروغۍ ليدل کيږي:

يوه لويه ناروغي خو دا ده چې په لږو کلمو ډير بار وړو. دا شی د نثر د بې خوندي او ابهام سبب گرځي. خو وخته دمخه مې يو ژباړلی متن لوست چې د خپلواکۍ کلمه پکې هم د سياسي استقلال په معنا راغلې وه او هم د فردي ازاديو په معنا. په ځينو نثرونو کې ممکن ولولو چې پلانی د خبرونو لپاره راډيو کاروي... دی اوس موټر نه کاروي؛ چې بهتره ده ووايو، دی د خبرونو لپاره راډيو اوري او دی اوس په موټر کې نه ځي. کاکاخيل صاحب يو له هغو ليکوالو دی چې د مفهوم د رسولو لپاره تروسه وسه په مناسبې کلمې پسې گرځي.

د پښتو د اوسني مرسل نثر بله ناروغي دا ده چې د جملو، ترکيبونو او عبارتونو په جوړښت کې يې د پردو ژبو منفي اثر جوت وي. دا شی هم د نثر د بې خوندي او ابهام سبب گرځي. د کاکاخيل صاحب په نثر کې داسې جمله ډيره لږ مومو چې د نورو ژبو د منفي اغيز پيداوار يې وبولو.

زموږ په مرسل کې نثر کې له ژوندۍ ژبې د بيليدا په بيه د ډير تشریفاتې او رسمي سبک د خپلولو تمایل په گڼو موردونو کې د لیکوال او ولس تر منځ واټن پیدا کړی دی. لکه څنگه چې په افغانستان کې د مامور صاحب او عارض په لباسونو کې فرق وي او د عریضې د سبک او د خلکو د خبرو په سبک کې توپیرونو، دغسې ځینې لیکونکي هم لیوال دي چې خامخا رسمي او تشریفاتې وغزېږي او له خلکو ځان بر او بیل وساتي. د کاکاخیل صاحب نثر وضوح، دقت او مفهوم ته له وفادارۍ سره سره پردی مخی نه دی او تشریفاتې انداز نه لري. ځینې لیکوال نه غواړي چې نثر یې تشریفاتې ښکاره شي، خو د ځینو لیکوالو نثر په اصل کې غیر تشریفاتې وي. کاکاخیل صاحب له دا وروستۍ ډلې لیکوالو څخه دی.

د مخزن د مقدمې لیکوال لیکلي دي چې مخزن السلام اخري ځل د درويزه کړوسي مصطفى محمد په ۱۱۱۲ هجري قمري کې مرتب کړی دی او د کریم داد او عبدالحلیم الف نامې او څه لیکنې یې هم ورزیات کړي دي. اوس چې کوم مخزن لرو، همدا د مصطفى ترتیب کړی مخزن دی. کاکاخیل صاحب له دغو خبرو وروسته لیکي: «خداي خبر هغه دا ترتیب په څه نیت ورکړی و خو دې اخري ترتیب کې د کریم داد بابا او اخوند درويزه صاحب لیکلې حصې خپلو کې داسې مخکې وروستو او گډوډې شوې چې اوس یې د یو بل نه بیلول گران دي.» موږ په دغسې ځای کې ممکن (له بده مرغه) یا (متأسفانه) هم ولیکو او ځان یو څه غمجن وښیو. کاکاخیل صاحب دا کار نه دی کړی. دی یوازې د هغه فکر او احساس بیان ته وفادار پاتې شوی دی چې په ذهن او زړه کې یې وو. د پښتو د معاصر مرسل نثر بله لویه ناروغي دا ده چې هنر خپلی دی. هنري فنون د نثر ښکلا او اغیز زیاتولی او له وضوح سره مرسته کولی

شي، خو لکه څنگه چې مو وویل د معنا د ابهام او انحراف او مبالغې سبب هم گرځي. د کا کا خیل صاحب غوندې لیکوالو شمیر ډیر کم دی چې بنکلا او معنا یې دواړه خپلې کړې وي.

په افغانستان کې زما د دې لیکنې یو زلمی لوستونکی ممکن توقع ولري چې په دې باره کې هم څه ووايم چې کا کا خیل صاحب ولې ځینې کلمې او د فعل صیغې هاغسې نه لیکي چې موږ یې اوس په افغانستان کې معیار گڼو. موږ (تالاش) نه لیکو، (تلاش) لیکو او بلکې د (کامل پیر د تالاش) په ځای (د کامل پیر لټون) راته ډیره بڼه پښتو ښکاري. دغه راز (کړ) د (کړو) په ځای معیار بولو. دلته باید ووايم چې د پېښور په نثرونو کې دا ډیر عام حالت دی او پکار داده چې حد اقل د فعل د صیغو په برخه کې خامخا واحد معیار ته ورسېږو.

د کا کا خیل صاحب نثر یو نیم ځل دومره د عامیانه ژبې ښکار شي چې ناسموالي ته یې دلیل نه پیدا کېږي. مثلاً دی (اندازه) لیکي او د هغه چا په نثر کې چې د پښتو ژبې لوی عالم او لیکوال دی، په عربي پوهیږي او له فارسي خبر دی، دا رنگه کلمه مجبور یو عیب وبولو.

د کا کا خیل صاحب د مخزن په مقدمه کې د معنا له اړخه هم یوه ستونزه داده چې د بایزیدروښان او اخوند درويزه دعوي ته د یو داسې قاضي په سترگه گوري چې له اخوند درويزه سره خواخوږي یې پټه نه پاتېږي. مثلاً دی د بایزید د ریاضتونو د ذکر په وخت لیکي چې: «په څه موده کې یې په خپل خیال د سلوک اته واړه منزله طی کړل» د (خپل خیال) خبره یې ځکه کړې ده چې لیکوال ته د بایزید خبره یوازې ادعا ښکاري. حال دا چې په همدې سريزه کې د اخوند درويزه د بزرگيو او کراماتو مختلفې کیسې بیان شوې دي خو د ادعا نوم نه دی ورکړ شوی. په تحقيقي او تاریخي متن کې که د (الف) د کشف و کرامت

ادعا، ادعا بولو، له (ب) سره هم په ورته سلوک مجبور يو، ځکه د بزرگۍ د اندازه کولو عيني او ټول منلي معيار نه لرو. خو له دا رنگه وړو نيوکو سره سره د مخزن مقدمه د پښتو د اوسني نثر او په اوسني نثر کې د ژور استدلال يوه خورا عالي بيلگه ده.

استادانه نثر

زه، چې مجبور نه شم نه د خپل وطن خبرونه او روم او نه يې تېر تاريخ لولم، ځکه د غم خبرې يې ډېرې دي او د خوشحالي کمې. زړه مې نه غواړي، چې په لوی لاس ځان غمجن کړم، خو له داسې روحيې سره سره مې د پوهاند ډاکټر حبيب الله تږي د (پښتانه) کتاب، چې د پښتنو د توکم، نوم او تېر ژوند په اړه ډېرې نوې خبرې پکې شته، دوه درې ځله لوستی دی او شايد بيا يې ولولم، وجه يې دا ده چې د (پښتانه) له استادانه نثره خوند اخلم.

بناغلی تږي د اوسنۍ زمانې د نورو واقعي پوهانو غوندې خپل نثر له مبالغو شخصي احساساتو او ابهامه خوندي ساتي نثر يې روان، واضح او د معنی په رسولو کې دقيق دی. خبره په حداقل کلمو کې بيانوي.

کتاب يې که څه هم د تارا کونو او تباھيو له ذکره ډک دی، مگر ليکنه يې د خپلې خواخوږۍ، مينې، کرکې يا غوسې په رنگ نه ده رنگولې، لکه څوک چې پردی واقع او روي، سوړ غږيزي. انداز يې رسمي دی، خو هغه پرديتوب پکې نه شته، چې رسمي انداز يې ممکن ولري، ځکه ده په خپل نثر کې گړنۍ او ژوندۍ ژبه هغه ژبه، چې له قيد و بنده پرته ورباندې غږيزو، هم له پامه نه ده غورځولې او هغوی، چې ليکوالي کوي په دې بڼه پوهېږي، چې دا له يو بله بېلې خورې ورې

ملغلرې راغونډول او په يوه تار پېيل، لويه حوصله، ډېر کړاو او ښه ذوق غواړي.

د سلاست او رواني له ملغلرې به يې پيل کړو. د بلاغت پخوانو علماوو سلاست يا رواني د ښه کلام ځانگړنه بلل ده، خو هغوی لکه څنگه چې پخپله د بلاغت په تعريف کې په کافي اندازه واضح نه دي غږېدلي، دغسې يې د دغه فن نور گڼ اصطلاحات په متفاوت او مبهم ډول تعريف کړي دي. زه په دې ليکنه کې له سلاست او رواني څخه دا مطلب اخلم، چې کله جملې په لوړ او از لولو نو په ويلو کې ورسره په تکليف نه شو، کلمې او جملې مو په ژبه په اسانه ادا شي.

د ښاغلي تېري نثر همدا امتياز لري. پخوانو وييلې دي چې په سلاست کې که افراط وشي، په کلام کې رکاکت وسستي وابتدال پيدا کېږي. د ښاغلي تېري نثر په عين روانۍ کې مستحکم او جزيل کلام هم دی. د ليکلو ژبه بېله وي، د ويلو بېله. په گړنۍ ژبه باندې ډېره تکيه، دا خطر لري، چې لوستونکي د ليکنې له ځينو کلمو واضحه معنی وانه خلي، د جملو گرامري جوړښت وشرېږي او په مطلب باندې پوهېدل مشکل شي.

له بلې خوا، که ليکوال له گړنۍ ژبې ډېر رابېل شي، نو بيا ممکنه ده، چې د لوستونکو او ليکنې ترمنځ عاطفي واټن پيدا شي. موږ د هغه چا خبرې د زړه په غوږو اورو، چې خواله راسره کوي، خو هغه چاته، چې ډېر په احتياط، په رسمي انداز او چوکاټي غږېږي، په عاطفي لحاظ په اسانه نه شو نژدې کېدلی.

ښاغلی تېري، چې يو وخت يې لنډې کيسې ليکلې دي، د غير رسمي انداز له اهميته خبر دی. ده، چې دقت او وضوح ته يې پام ساتلی، د

غير رسمي انداز له هغو توکو هم ښه استفاده کړې ده چې د ابهام، مبالغې يا تحقير سبب نه گرځي.

د گړنۍ ژبې هغه کلمات، اصطلاحات او ان د جملو طرزونه چې په ورځنۍ مطبوعاتې ژبه کې يې تقريباً نه استعمالوو خو زموږ ورځنۍ مطبوعاتې ژبه او علمي تحقيقي ليکنې ورته د تنوع، رنگينۍ او کله ناکله دقت په خاطر اړتيا لري، د ښاغلي تېري په نثر کې ډېر موندلې شو.

دلته به زه د هغه د نثر ځينې عبارتونه او جملې راوړم، چې غير رسمي او گړني انداز ته پکې تمايل شته البته د دې خبرې يادونه ضرور ده، چې داسې هم نه ده، چې په کلمو ټاپه لگېدلې ده، چې دا د رسمي او ليکنې انداز کلمې دي او دا نه دي.

موږ يوازې د تمايل خبره کوو. ښاغلی تېري ډېر ځله د (ليکي) په ځای (وايي) راوړي. مثلاً، محمد قاسم فرشته وايي؛ يا، راوړتي وايي، چې دا گړنۍ ژبې ته تمايل بللی شو. نور مثالونه:

(د گړنۍ ژبې تر کلمو لاندې مو کرښه اېستلې ده.)

“وروسته د مهتر سليمان له مرگ نه د اسرئيلو ورځ بده شوه.” ۳مخ.
 “... او د اصف او افغنې د اولادې دوه د سرسپي... يې... بنديان کړل” ۳مخ.

“... نو زموږ د دې ليکنې دا بل فصل به د همدې څېړنو يو اجمال وي.” ۲۳مخ.

يادونه: موږ اوس معمولاً د دا بل مخ يا دا بل فصل په ځای راتلونکي مخ او راتلونکي فصل راوړو، چې په دې مورد کې “راتلونکي” ممکن د ژباړې له لارې راغلی وي، خو “دا بل” د پښتو خپل جوړښت دی.

“... دا ټکی سړی دې ته رابولي، چې د درنو افغانانو اسلاف په همدا ساسانيانو او د هغوی په مشرانو کې ولټوي” ۵۲ مخ.

يادونه: د اوسنيو مطبوعاتو اکثره ليکوال په پاسني مورد کې د “سړي” په ځای “موږ” ليکي، حال دا، چې په پاسني مورد کې عام ولس د تېري صاحب غوندې “سړی” وايي. د خبرو په ژبه کې “موږ” هغه وخت راځي، چې متکلم په خپل دريځ کې نور ملگري هم ولري او يا په خپل دريځ کې د نورو شريکول وغواړي. متکلم که بد کار کړی وي، ممکن د خپل مسووليت د کمولو لپاره ووايي “موږ گومان کاوه، چې دا به د کلي په خپرو وي” او که يې بڼه کار کړی وي نو ممکن د تواضع په خاطر “موږ” ووايي. کله، چې متکلم يوازې خپل دريځ بيانوي او په تېره بيا چې ټينگار ورباندې کوي او يا يې ځان ته مختص گڼي، هاله بيا “زه” وايي لکه: زه يې نه منم، زه وم، چې دې نتيجه ته ورسېدم. مگر “سړی” معمولاً د هغه دريځ د بيانولو په وخت وايو چې د عقل او دليل په تله يې تلو. مثلاً: سړی حيران پاته شي. سړی څه ووايي. سړی چې دې حال ته گوري مايوس شي... سړی دې نتيجه ته رسېږي، چې... “د کنگهم له يادونو نه وچته ښکاري” ۵۵ مخ.

“يو زرو پنځه سوه جنگي مېړونه ورته ولاړ وو.” ۹۹ مخ.
يادونه: تاسې وگورئ، چې پاسني جمله د خپل مشهور معادل (يو زرو پنځه سوه جنگيالي يې لرل) په نسبت څومره تصويري ده!
“د هر مزله غږ سره سم، پوره دوه زره افغاني مېړونه، چې د شنو زموږ په څېر حملې او وژلو ته ټک ناست وو، ورووتل.” ۱۰۵ مخ.
يادونه: د شنو زموږ عبارت د سيفي هروي له تاريخنامې څخه اقتباس دی. ښاغلی تېري پخپلو خبرو کې تروسه وسه داسې عبارت نه راوړي، چې د چا پلويتوب يا له چاسره خواخوږي پکې احساس شي.

“پسرلي افغانانو او هندیانو بیا یو شمېر جگړې سره وکړې.” ۱۲۹ مخ.
 یادونه: چې په لیکنۍ ژبه کې معمولا (په پسرلي کې) وایو.
 “گگیانو، چې دا ورځ له خدایه غوښته...” ۱۴۹ مخ.
 “اسلام.. د عبدالرحمن بن ثمره د سر له برکته ان تر کابلې مستقر شو...
 ” ۱۷۲ مخ.

“ترینو شخي څوک ووژل او څوک یې وشرل.” ۱۳۳ مخ.
 یادونه: ښاغلی تږی د (ځینې) کلمه ډېره نه استعمالوي. په پاسنۍ
 جمله کې د “څوک.. څوک” په برکت تازه والی احساسوو. دی د
 “ځینې” په ځای “چا” هم راوړي لکه:
 “چا پښتانه د هغوی د خپل عنعنې یې روایت په اساس بني اسرائیل
 بللي او چا بیا قبطیان گڼلي دي، چا په مغلو ورگډه کړي...” ۱۴۰ مخ.
 “... او وروسته له سلا مشورې نه فیصله وشوه، چې کال په
 خلاصېدو دی...” ۱۹۹ مخ.

“یو ایرانی لیکوال، محمود افشار یزدي، بیا پيڅي بلا کوي او وایي،
 چې د افغانانو هېواد د نولسمې پېړۍ په وروستیو وختونو کې د
 افغانستان په نامه یاد شوی دی.” ۲۱۱ مخ.
 ښاغلی تږی له پاسنۍ جملې سمدستي وروسته د ښاغلي یزدي د
 خپلې لیکنې ژباړه راوړي، چې د هغې په لوستلو سره پوهېږو، چې د
 “بلا کوي” طنزي عبارت ښه په ځای راغلی دی. محمود افشار یزدي
 لیکي: “کوم هېواد، چې د افغانستان په نامه یادېږي او د ایران د
 شرقي سیمو په یوه برخه او د خراسان په ولایت کې جوړ شوی دی، په
 تاریخ کې سابقه نه لري... او څرنگه، چې یو شمېر افغاني امر او د
 نولسمې پېړۍ په وروستیو وختونو کې په دې سیمه باندې تسلط

پيدا کړې او يو څه موده يې حکمراني پرې کړې وه، نو له دې امله دا
 ځای د افغانانو دولت او وروسته افغانستان بلل شوی دی. “ (۱)
 “... ښايسته وروسته چې دغه سيمه جبال الافاغنه بولي. “ ۲۱۳ مخ.
 يادونه: د ښاغلي تږي په نثر کې د “ډېر” په معنی “ښايسته” او “بيخي”
 راوړلو ته تمايل وینو او دا د هغه په نثر کې د (ډير) بيا بيا والی کم
 کړی او په دې ډول يې د تنوع په برکت د هغه د نثر ښايست سببوا کړی
 دی.

“لومړنی عربي مولف، چې د پښتنو د اصل و نسب په باره کې يې
 عنعنه يي روايات په کلکه رد کړل، هغه منستورات الفستن دی.”
 ۲۸ مخ.

يادونه: دلته وینو، چې “هغه” ته خاصه اړتيا نه شته، خو ښاغلی تږي
 کله کله، د گړنۍ ژبې په پېړۍ په دغسې مواردو کې “هغه” راوړي،
 چې زما په گومان کله کله راوړل يې خوند پيدا کوي او له وضوح سره
 مرسته کوي.

“د اوبو غاړې ته نه يوازې همدا مرغان، بلکې نور هر راز مرغان هم
 راتله، چې هگۍ واچوي.” ۱۹۳ مخ.

يادونه: د نن سبا په مطبوعاتو نثرونو کې پاسنۍ جمله ممکن داسې
 ولولو: “د اوبو غاړې ته نه يوازې همدا مرغان بلکې نور مرغان هم د
 هگۍ اچولو لپاره راتلل.” چې د جملو د جوړښت د تنوع لپاره کله کله
 ورته اړتيا وي، خو د ښاغلي تږي جمله لا ډېره طبيعي او خلکو ته
 خپله ده.

“لمريوه نيزه لوړ و چې هغه خبر راوړ چې افغانان زموږ په راتگ خبر
 شوي وو او خپل ځايونه يې بدلول.” ۲۰۱ مخ.
 يادونه: د نن سبا په اخباري ژبه کې دغه جمله ممکن داسې پيل کړو:

(په داسې حال کې، چې لمريو ه نيزه ولاړ و چې هغه خبر راوړ...) دغه عبارت، چې له اروپايي ژبو پښتو ته راغلی، اوس عام دی، مگر ښاغلي تږي، چې د خلکو د خبرو طرز ته پام کړی، په پاسني جمله کې يې د (په داسې حال کې) عبارت راوړلو ته ضرورت نه دی ليدلی.

په دې لړ کې دا لاندې درې جملې هم وځيرئ:

“... بله ورځ مو چې څرو خبر راکړ چې افغانان له موږ نه خبر شوي او په تېښته کې دي، وړاندې لاړو، د سواد له سيند نه تېر او د افغانانو په شنو فصلو کې کوز شو.” ۲۵ مخ.

“ډېرو يې... ډولونه وډنگول او ايستلې تورې زموږ په لار راوخوځېدل.” ۱۹۲ مخ.

“نو د هرمز تري (ترين) له قوم سره يې په داسې وخت کې جگړه پيل کړه، چې هرمز په خپله خيمه کې له مطربې سره د شرابو پيالې په سر اړولې.” ۱۰۵ مخ.

زموږ د مطبوعاتو ليکونکي د “په تېښته کې” په ځای ممکن “د تېښتې په حال کې” وليکي، د “ايستلې تورې” په ځای شايد وليکي: په داسې حال کې چې تورې يې ايستلې وې زموږ په لور...

او دغه راز د وروستۍ جملې د “په داسې وخت کې” عبارت په ځای بيا هم “په داسې حال کې” عبارت راوړي. لکه څنگه، چې وينو د ښاغلي تږي عبارتونه هم تنوع لري، هم د پښتو ژبې له روح سره سمون خوري.

زما يو دوست چې د پوهاند تږي نثر يې خوښېږي، راته وويل چې کاشکي د هغه په نثر کې د نورو ژبو کلمې لږې وای.

دا سمه ده چې ښاغلي تږي فارسي او په تېره بيا عربي کلمې ډېرې راوړي، خو د هغه په ليکنو کې، چې د نورو ژبو کومې کلمې راځي

هغه په پښتو ليکنۍ ژبه کې نا اشنا نه دي. د ده د “پښتانه” د کتاب په نثر کې داسې موردونه ډېر لږ دي چې د پښتو مروجو کلمو په ځای دې د نورو ژبو ويونه بې ضرورته راغلي او له دې پرته چې د نثر په سلاست، د معنی په رسولو يا د بې خونده تکرار په مخنيوي کې دې برخه واخلي، راوړل شوې وي.

د هغه په نثر کې د بې ضرورته عربي دوه مثالونه په دا لاندې جمله کې وگورئ.

“مگر د پښتنو د تاريخ او ژبې يو شمېر خپرونکو او د ژبنيو مطالعاتو مقتدرو پوهانو له کلداني او نورو ژبو سره د پښتو ارتباط په قاطعيت سره رد کړ او وې ويل، چې پښتو له اصله يوه اريايي ژبه ده.” دلته د (مقتدرو) په ځای (پياوړيو) او د (په قاطعيت سره) په ځای په (خغرده)، (په کلکه) يا (په ټينگه) په پښتو نثرونو کې ډير وینو. د نوموړو عربي کلمو په پښتو معادل ډېر خلک پوهېږي. دغه راز په دا لاندې جمله کې د (مؤيد دي) په ځای (پخلى کوي) راتلاى شوى:

“يو شمېر معتبر اسناد، چې زموږ د دې ليکنې په څلورم فصل کې راغلي د ډورن د دې ادعا مويد دي.”

د پښتو په پخواني نثر کې عربي او فارسي کلمې ډېرې استعمالېدلې. له بلې خوا په اوسنو ليکنو کې ځينې پښتو کلمې لولو چې يا پخوانه وې يا يې پخوانو له استعمال سره دلچسپي نه لرله.

د پښتو قديمي نثر دغه ځانگړنې د اوسني وخت د اکثرو نورو ليکوالو تر نثر د بناغلي تېرې په ليکنو کې زياتې وینو او څرنگه چې زموږ تر بحث لاندې کتاب له تاريخي خپرونو سره تعلق لري، نو له پخواني نثر سره ځينې مشابهتونه يې د دې سبب کېږي، چې د نثر د

طرز او مضمون پيوستون لا ډېر احساس کړو او پخوانو زمانو ته لا زيات ورنژدې شو.

بناغلي تېرې د پخوانو کتابونو غوندې او يا د هغه چا غوندې چې د يوې علمي موضوع په اړه ليکل نه بلکې ويل کوي، يو نيم ځای د پښتو جملو د خپل گرامر جوړښت ماتوي. مثلاً: د پخوانو غوندې ليکي:

“دا پېغله، چې فاطمه نومېده... ابراهيم د گدای زوی يوسفزی له کابل نه کرمې ته وتښتوله.” ۱۳۹مخ.

چې اوس معمولاً ليکو: د گدای زوی ابراهيم يوسفزي... دغه راز په دا لاندې جمله کې د “باوجود” د کلمې ځای ته وگورئ: “کله چې د غزني حکومت د الپتگين لاس ته ورغی، نو د هغه جنرال سبکتگين، اکثره د ملتان او لغمان په سيمو يرغلونه کول او باوجود د افغانانو د مقاومت به يې د دغو سيمو خلک د غلامانو په توگه بيول.” ۱۳۲مخ.

عبدالقادر بېدل وايي سخته هم ناز روانی ميکند. کله ناکله اصول ړنگول، طرز ماتول او له هغه حالته غاړه غړول، چې بايد وي، ښکلا کموي نه، بلکې زياتوي يې. د بناغلي تېرې په نثر کې د گڼو لويو ليکوالو د نثر په څېر د غسې يو څه هم وينو.

په لنډو جملو پوهېدل اسان وي او د راډيو و تلوېزيون په برخه کې خو ټينگار کېږي، چې جملې دې لنډې وي، چې اورېدونکي يې په مطلب سم پوه شي. مگر د ليکنې د ټولو جملو لنډوالی ممکن د هغې ښکلا کمه کړي او کله ناکله د مطلب په رسولو کې خنډ وگرځي.

ځينې خبرې په لنډو جملو کې يا نه بيانېږي يا د اطناب سبب کېږي، يعنې هغه خبره، چې مثلاً د اوږدې جملې په شلو کلمو کې کېدای شي، په درې، څلورو لنډو جملو کې به دېرش کلمې ورته پکار وي. دغه راز

د جملو جوړښتونه، چې متنوع وي، لوستونکي له نثره ډېر خوند اخلي، موږ د جملو د جوړښتونو د تنوع لپاره اوږدو جملو ته هم اړ يو. د ښاغلي تږي په نثر کې اوږدې جملې نسبتاً ډېرې موندلې شو او کمال يې پکې دا کړی دی چې په دا رنگه جملو يې هم د لنډو هغو غونډې يوازې په يو ځل لوستلو پوهېږو.

راځئ د مثال لپاره د (پښتانه) د کتاب دا لاندې پاراگراف ولولو:

“خومره يرغلونه چې بابر د پښتونخوا له يوه نه تر بله سره په بېلا بېلو پښتنو قومونو او د هغوی په ځينو نورو وطنوالو کړي او خومره عام قتلونه او مرگونه يې چې په دې يرغلونو کې کړي دي، خومره سرونه يې چې پرې کړي، خومره کله منارونه چې يې جوړ کړي، خومره کلي او کورونه چې يې وړان کړي او خومره مالونه چې يې تالا او زورگيره کړي دي، ښايي چې بل هېڅ جهانگير او يرغلگر به نه وي کړي خو په عين وخت کې خومره معلومات چې موږ ته د پښتني ټولنې د بېلو بېلو اقوامو او قومي مشرانو د اجتماعي هويت او جغرافيايي موقعيت او د پښتني ټولنې د يو شمېر نورو مميزاتو او حتی د پښتونخوا د يو لړ خصوصياتو په باره کې د بابر د خاطراتو له لارې رارسېدلي دي، د بابر تر وخته او حتی له هغه نه تر ډېر وروسته وخته پورې، د بل هېڅ اثر له لارې نه دي رارسېدلي.” ۱۸۲ مخ.

د ښاغلي تږي دا جمله چې ليکي: “له دغو کسانو ځينې لکه جورج روز په خپل کار کې دومره جدي وو، چې په دې باره کې يې مستقل کتابونه وليکل” په دوو بسيطو جملو وېشلې شو، داسې:

۱- له دغو کسانو نه ځينې لکه جورج روز په خپل کار کې ډېر جدي وو.

۲- دوی په دې باره کې مستقل کتابونه وليکل.

خو د ښاغلي تږي جمله هم د معنا او هم د ښکلا په لحاظ بهتره ده.

معنوي زياتوالی يې دا دی، چې په خپل کار کې د جورج روز او نورو کسانو د جدیت اندازه رابښي، مگر دا فيصله لوستونکي ته پرېږدي چې د هغوی دومره جدیت چې د موضوع په اړه يې کتابونه ليکلي، ډېر گڼي که يې نه گڼي او د ښکلا زياتوالی يې په دې کې دی، چې د جملې د غسې جوړښت په متن کې ډېر نه تکرارېږي. نوموړې جمله د کتاب په اووم مخ کې راغلې ده او که تېروتي نه يم د کتاب تر خوارلسم مخ پورې د جملې د غسې جوړښت نه شته. په خوارلسم مخ کې لولو: “بېلو د پښتنو او راجپوتانو د اصل او نسب د ارتباط په باره کې دومره وړاندې ځي چې ځينې پښتني قبایل او د ډېرو قبایلو اکثره اقوام په راجپوتانو پورې تړي.”

هره خبره د بيان لپاره خپله مناسبه جمله غواړي او ښاغلي تېري خبرو ته د جملو مناسب جوړښتونه موندلي دي.

د بشر په تېر تاريخ کې د سولې پانې کمې او د تېريو او تاړاکونو ډېرې دي. زموږ بيا اوسنی ژوند هم له جنگونو سره مل راغی. موږ د معاصرو مطبوعاتو لويه برخه د همدې جگړو او کشمکشونو بيان ته بېله ده. راضي دلته د ښاغلي تېري څو مثالونه وځيرو او وگورو، چې هغه د غسې حالاتو د بيان لپاره له څومره متنوع فعلونو استفاده کړې ده:

“کله چې ملک شمس الدين په کال ۶۵۱ هجري کې د (افغانستان) په يرغل ورووت، شعیب کشمير ته واوښت. ۹۹ مخ.

“ملک شمس الدين د شعیب دې کار سخت په غوسه کړ او له خپل ټول پوځ سره مخ په کلا ورغی. ۱۰۰ مخ.

“شمس الدين د اویا تنو نه لاسونه وایستل او نور یې د (افغانستان) یوه مشر، ملک جاول، ته چې له شمس الدين سره یو ځای شوی و، وروښل.” ۱۰۲مخ.

“... د شمس الدين د سالار په پوځ راوغورځېد.” ۱۰۵مخ.

“مگر هلته یې تپک ونه شو، غور ته لاړل، په غور کې یې هم د هستوګنې مخه ونه لیده.” ۱۷۸مخ.

“مهمنزو سره له دې چې له یوسفزو سره یې مړي کړي وو، د احمد مخ ومانه او ګډ ورسره راغلل.” ۱۳۲مخ.

“خومره مالونه چې یې تالا او زورګیره کړي دي...” ۱۸۲مخ.

“له هنگو نه شپه په لار تل ته چې له بنګېنو نه کوز پروت دی، ولاړو.” ۱۹۰مخ.

“موږ خپل اسونه ورپسې خوشي کړل.” ۱۹۲مخ.

“د ډبرو د یوې بلې خرې د پاسه قتل قدم له یوه بل افغان سره واورونه وکړل.” ۱۹۲مخ.

“کوپرک بېګ د یوه بل غره په لمن کې له یوه افغان سره لاس وګرېوان شو. دواړه یې د غونډۍ بېخ ته وکوږېدل.” ۱۹۳مخ.

“موږ پسې ورچټک شو.” ۲۰۱مخ.

“بابر د همدې کال د سپتمبر په اتم د یوسفزو د لاندې کولو په نیت خوځېږي. کله چې سلطان پورنه وړاندې اوږي، یو ځل بیا د دلزاکو له مشرانو سره لیدنه کتنه کوي.” ۲۰۴مخ.

“د سواد له سیند نه تېر او د افغانانو په فصلونو کې ورکوز شو.” ۲۰۵مخ.

په پاسنیو مثالونو کې وینو چې د فعلونو تنوع په نثر کې تازه والی او په معنی کې دقت پیدا کړی دی.

بناغلي تږي د خپلې خبرې لپاره ډېر کتابونه لوستي او له نورو ژبو په تېره بيا انگليسي څخه يې گڼ مطالب راژباړلي او دومره ښه يې پښتو کړي چې لوستونکي ته بيخي ژباړه نه ښکاري.

ليکوال د سريزې په درېيم مخ کې وايي: «موږ دا متون اکثره په کامله امانت داري راتول کړي دي او هر متن چې ترجمه غوښتي هغه مو په کامل احتياط، تقريباً ټکي په ټکي پښتو کړی دی.»

دغه راز يو بل ځای لولو: «موږ په ترجمه کې د امانت داري په خاطر د بابرنامې انگريزي عبارات تر ډېره حده جمله په جمله او حتی کلمه په کلمه ترجمه کړي دي، خو په عين وخت کې مو کوشش کړی چې پښتو هم تر ممکنه حده روانه او د فهم وړ وي. که مو چيرته د مشروع او مطلوب اختصار په خاطر په کوم عبارت کې کومه کلمه يا جمله غورځولې، د هغې پر ځای مو ټکي ايښي دي. کله که مو په متن کې کومه کلمه يا فقره د مفهوم د پوره افادې او وضاحت لپاره ورزياته کړې، هغه مو په دې [] کې ليکلې ده.» ۱۸۷ مخ.

ځينې ژباړونکي د اصلي متن ليکوال ته وفاداره وي، غواړي د هغه خبرې ټکي په ټکي، بلې ژبې ته واړوي. خو له ځينو نورو ژباړونکو سره بيا تر ډېره حده د خپلې ژباړې د لوستونکو غم وي. دوی غواړي چې ژباړه يې تر وسه وسه د لوستونکي لپاره واضحه او خوږه وي. هغه ژباړونکي چې د ليکوال او لوستونکي دواړو خيال ساتي، په حقيقت کې ډېر سخت کار ته اوږه ورکوي او بناغلي تږي همدغه سخت کار په کاميابۍ سره ترسره کړی دی. ما د بناغلي تږي په کتاب کې يوازې يوه جمله داسې پيدا کړه، چې په ژباړه کې يې د مبدا ژبې اثر راښکاره شو.

هغه جمله دا ده: “نن له اباسيند نه سمدستي لوېديځ پلو ته داسې يوه ژبه ويل کېږي...” چې گومان کوم د انگرېزي immediately “سمدستي” يې تحت اللفظ راژباړلی دی. زما په اند، نوموړې جمله به دارنگه بهتره وه: “د اباسين له لوېديځې غاړې سره جوخت نن سبا داسې يوه ژبه ويل کېږي چې...”

د ښاغلي تېري نثر د علمي ليکنو لپاره ډېر مناسب دی او که يې د (نه) اوستربل Postposition نه استعمالولی، نو زما په خيال د علمي او تحقيقي مطالبو لپاره بيخي اېډيال طرز دی.

تېری صاحب د دې په ځای چې وليکي: “له پېښوره راغلم.” داسې ليکي: “له پېښور نه راغلم.”

لومړۍ جمله د يوه وييکي “نه” د کموالي په وجه تر لومړۍ هغې لنډه ده او د پېښور په اخير کې د “ه” په وجه روانه ويل کېږي. د جملې دغه جوړښت (د لومړۍ جملې) په پخوانو کلاسيکو اثارو کې هم عام دی. مثلاً د بايزيد روښان په خيرالبيان کې لولو:

“گوره، هر علم زما له علمه دی. هر عمل زما له علمه دی. هر زور زما له زوره دی. هر اواز زما له اوازه دی. هر رنگ زما له رنگه دی. هره لويي زما له لويۍ ده. هر ښايست زما له ښايسته دی. هره تاريخي زما له تاريخۍ ده. هره روښنايي زما له روښنايي ده. هر قهر زما له قهره دی. هر رحم زما له رحمته دی. زه له هر څه سره يو یم، په تا دې وي اعلام”

تر خيرالبيان دمخه او را وروسته اثارو کې هم لکه د سليمان ماکو په تذکرة الاوليا، داخوند دروېزه په مخزن الاسلام او د خوشال خټک او رحمان بابا په دېوانونو کې د جملې د غسې جوړښت عام دی.

د “نه” اوستربل د معنی په رسولو کې هم مشکل پیدا کولی شي. د رحمان بابا د دا لاندې بیت د دویمې مصرعې “نه” که اوستربل وگڼو، د بیت معنی بدلېږي:

په دنیا کې خطا نه شته

که له تانه وي خطا

د رحمان بابا کلیات ۱۵مخ

چې البته اوستربل نه دی او د دې شي یو دلیل دا هم دی، چې رحمان بابا د “له” سربل سره د “نه” اوستربل نه راوړي. رحمان بابا د “نه” له اوسربله په ډیر ندرت سره او هغه هم یوازې د شعري ضرورت په حکم استفاده کوي، لکه وایي، چې:

پس له ده نه بیا بهتر حضرت عمر دی

چې یې حق باطل په عدل کړ جدا

۴مخ

خو کاله پخوا چې ما په تهران راډیو کې کار کاوه، زموږ د پښتو خپرونې یوه اورېدونکي به چې مورنۍ ژبه یې پښتو نه وه، کله ناکله له خبرونو بیخي سرچپه معنی اخېسته. هغه ته مشکل د “نه” اوستربل جوړ کړی و او چې د دغه (نه) او د نهی د (نه) فرق به یې ونه کړ، له جملې به یې اپوټه معنی واخیسته. مثلاً په دې جمله به پوه نه شو چې مثبت معنی لري که منفي: ایران اتومي تکنالوژي له روسې نه اخلي.

پخپله د بناغلي تږي په نثر کې هم دغه ستونزه چې د (نه) په وجه زېږي، احساسولی شو. مثلاً د راوړتې د یوې خبرې د ژباړې په وخت لولو: “... په ډېرو معتبرو اثارو کې دا ثابته شوې ده، چې افغانان اصلاً د دغه ملک نه دي چې دا وس په کې هست دي، بلکې [په لرغونو زمانو کې] له لویدیځې اسیا نه په ورو ورو ورته راغلي دي...” ۱۷مخ.

دلته که ورپسې جمله نه وای په دې به نه پوهېدو، چې “افغانان اصلاً د دغه ملک نه دي” مثبته جمله ده که منفي.

او د دالاندې جملې د فعل په مثبت والي به د اټکل له مخې پوهېږو. “ابوالفضل په پای کې دا یادونه هم کوي، چې غلځي، لودي او نيازي د يوه عنعنې يي روايت په اساس له بلې پېښې نه دي”^۲ مخ. موږ چې غواړو ژبه مو له مظلوميته راووځي او د حقوقي اسنادو، دفتر او علم ژبه شي، نو دې مقصد ته د رسېدو لپاره يو دا راته په کار ده چې د (نه) او سترېل له خيره تېر شو. البته په هنري نثرونو، ډرامو او شعرونو کې د (نه) د غسې استعمال جنجال نه جوړوي، خو په هغه نثر کې، چې اسناد ورباندې ثبتوو او معلومات ورباندې خوندي کوو، (نه) بې جنجاله وييکي نه دی.

(۱) د ۱۳۲۱ لمريز هجري کال په ژمي کې مې په پېښور کې له استاد خليل الله خليلي څخه واورېدل چې محمود افشار يزدی ورته افغان نامه (همدا کتاب چې بناغلي تېري يې څو جملې را اخېستي دي) استولی وه او ده ورته د مننې په ځای ليکلي وو:

ما قصه سکندر و دارا نه خوانده ايم

از ما به جز حکايت مهر و وفا مپرس

استاد خليلي وويل: دا بيت مې ځکه ورته وليکه چې يزدی ته ووايم چې په افغان نامه کې ستا خبرې د سکندر و دارا د داستان په څېر مازې په افسانو ولاړې دي، حقيقت نه لري.

د استاد الفت د نثر ځانگړنې

د شاعر يا ليکوال سبک ممکن گڼ خصوصيات ولري. سبک پېژندونکی زيار باسي چې دغه خصوصيات وپېژني، پيوستون پکې ومومي او تروسه وسه يې په لږو اصلي ځانگړنو کې ځای کړي. په دې ليکنه کې د استاد الفت د نثر په سبکي خصوصياتو غږېږو، ځينو هغو عواملو ته خورې ورې اشارې کوو چې د ده د نثري سبک په ايجاد کې يې په غالب گومان برخه لرلې ده او بل د دغه سبک د مقام او اهميت د معلومولو او د عناصرو د هنري ارزښت د پېژندلو هڅه يې کوو.

الف، ژبنۍ ځانگړنې:

۱- استاد الفت اسان او عام فهم لغت ته په نا اشنا کلمې او هغه لغت ترجيح ورکوي چې عوام يې ويلو ته ډېر مايل نه دي. استاد په خپل يوه تاليف (ليکوالي) کې ليکلي: «د پښتو له هغو مېرو او متروکو لغاتو نه چې پښتانه يې په معنا نپوهېږي د هغو پردو لغاتو استعمال ښه دی چې په پښتو ژبه کې له ډېر وخته داخل دي او په عامه محاوره کې هر چيرته او هر کله استعمالېږي.» ځينې ليکوال او شاعران تر دوی پورې رسېدلې ژبه تياره او کافي گڼې خو ځينې نور احساس کوي چې ژبه بايد لا بشپړه، لا منظمه او د مختلفو مطالبو د بيان لپاره لا چمتو کړي. په افغانستان کې د پښتو ادب د معاصرې دورې يوه لويه ځانگړنه همدا ده چې اکثره اديبان يې

له دا دويم گروپ سره تعلق لري. د استاد الفت ليکنې رابښي چې ده همېشه په گرامر، په املا، په لغتونو او د جملې په جوړښتونو غور کړی دی. د ده په لومړيو ليکنو کې (نويسنده) لولو مگر وروسته (ليکوال) ليکي. د (ليکوال) کلمه ان د امان الله خان د وخت په کتابونو کې راغلې ده، مگر کابو شل کاله ورته پکار و چې د الفت صاحب په خير کسان يې هم خپله کړي.

موږ اوس د بلنې لپاره کارتونه استوو خو په غوره نثرونو کې د يوه لوی خيرات په باره کې لولو: «خلک لکه مېلمان په ټکټونو راوبلل شوه او د هر چا خای معلوم و.» د تېرو کهولونو د نثرونو مطالعه د ژبې او لغتونو د تحول په اړه او د اجتماعي تاريخ د باريکيو په باره کې ډېر څه راښودلی شي.

۲ - دا ضرور نه ده چې اشنا کلمه دې همېشه دقيقه معنا ولري. استاد الفت د کلمو د اسانۍ په اندازه د هغو دقيقې معنا ته هم اهميت ورکوي. ده په (ليکوالي) کې په يوه بل ليکونکي نيوکه کړې چې د (ملايي) کلمه يې په دقت سره نه ده استعمال کړې. استاد ليکي: «يوه ليکلي دي: [خلکو پخوانی ملا له ملايي څخه وايست.] دلته د ملايي کلمه دومره ښه نه ده لکه چې د امامت کلمه مناسبه ده، ملايي که څه هم د ځينو په محاورو کې د امامت معنا لري مگر ملا په اصل کې د (امي) په مقابل کې استعمالېږي. خلق کولی شي چې يو ملا له امامت څخه لرې کړي مگر له ملايي څخه يې (په هغه اصلي معنا) نه شي ايستلی.»

استاد پخپلو ليکنو کې د کلمو دقيق استعمال ته ډېر متوجه دی او دا يې د نثريو خصوصيت بللای شو. مترادفي کلمې يې ډېر ځله د دې لپاره راوړې دي چې د يو بل په مرسته مطلب په دقت سره ورسوي.

۳- د الفت صاحب په نثر کې په جمله کې د هرې کلمې طبيعي ځای ته ډېر پام کېږي. اکثره ليکوال د نثر د آهنگ په خاطر يا د تاکيد د ځای د بدلېدو لپاره په جملو کې د کلمو طبيعي ځای بدلوي رابدلوي خو دی تر وسته وسته په جمله کې کلمې له خپل ځایه نه خوځوي.

۴- د الفت صاحب په نثر کې داسې مرکبې جملې چې له يوې تبعي subordinate clause او بلې اصلي جملې main clause رغېدلې وي، او په بسيطه جمله د بدلېدا امکان يې شته، ډېرې وينو. مثال: (هغه بريښنا چې د اوبو له آبشاره څخه حاصلېږي د ظرف او محل په اعتبار يو له بله بېلېږي.)

[غوره نثرونه، پخوانۍ ډيوې]

دا جمله په دې بسيطې جملې هم بدلېداي شي: د اوبو له آبشار څخه تر لاسه کېدونکې بريښنا د ظرف او محل په اعتبار يو له بله بېلېږي. بل مثال: (هغه ازادي چې له مستو سيندونو او زورورو سيندونو سره شته له ما سره نشته.)

[غوره نثرونه، ولاړې اوبه]

يو بل ليکوال ممکن غوره وېولي چې دا جمله، بسيطه (يو فعلي جمله) کړي: د مستو سيندونو او زورورو سيندونو ازادي له ما سره نشته.

په اوسني نثر کې د جملو د تنوع په خاطر يا د لنډون و سرعت په خاطر د مرکبو جملو د دارنگه بسيطولو تمايل زيات شوی دی چې البته، هر ځای کامياب نه دی. دلته په لومړي مثال کې بسيطه شوې جمله په پښتو خبرو اترو کې نه اوږو ځکه نو که استاد راوړې وای د ده په نثر کې به لکه د جامو پينه له ورايه معلومېده خو دويمه بسيطه جمله د ولس په ژبه کې شته او له لنډون سره يې مرسته کوله.

۵- د استاد په نثر کې د جملې د معنا تکرار ته ډېر تمايل وینو. مثالونه:

(په کومه خبره کې چې د مینې او محبت جلوه وي هغه که په هر عبارت وي شعر دی او همدغسې خبرو ته شعر ویل کېږي.)
[ادبي بحثونه]

یا: (هغه کسان چې گوري او ویني، غلۀ ورځنې څه نه شي پتولی او غدی پرې نه لوېږي.)
[د استاد الفت نثري کلیات]

د استاد په نثرونو کې گڼې جملې د طنز، تاکید، وضوح، د مطلب د تصویري کولو او یا د نثر د آهنگ د ساتلو په خاطر، د معنا په لحاظ تکرارېږي.

په دغه نثر کې ډېر ځله د درې جملو مجموعې وینو چې زه ورباندې د جملو د مثلث نوم ږدم. مثال:

(سپوږمۍ کله کله په هاله کې ایسارېږي، مگر انسان هر وخت د حب ذات نفس په دایره کې راگېر دی او هیڅکله له دې دایرې نه شي وتلی.)

[د استاد الفت نثري کلیات، د ځان مینه]

دلته درېیمه جمله د معنا په لحاظ د دویمې جملې تکرار دی. دلته دغه تکرار د نثر د آهنگ له ورو کولو پرته چې د استاد ورسره زیاته دلچسپي ده، بل هنري نقش هم نه لري.

۶- د استاد الفت په جملو کې مترادفات هم نسبت اوسنو بنو نثرونو ته زیات وینو چې په ځینو ځایونو کې د معنا په بشپړولو کې برخه اخلي او د هرې کلمې معنوي نقش یې دومره مستقل وي چې بهتره ده له بلې سره یې مترادفه ونه بولو بلکې بل نوم ورکړو، مثلاً د کلمو

جوړې ورته ووايو. لکه: (دا د دوی وظيفه ده چې د يوه نوي نهضت او ارتقايي حرکت ملگرتيا وکړي او د خلقو ذهنونه د نويو افکارو او عصري ايجاباتو قبلولو ته تيار کړي.)

[ليکوالي، گرانه ليکواله]

دلته ارتقايي حرکت د نوي نهضت په تعريف کې برخه اخيستی او عصري ايجاباتو د نويو افکارو معنا واضح کړې ده. دغه راز په دې لاندې مثال کې که (سکون) يا (توقف) يوازې راشي په معنا کې خلل پېښېږي:

(لوړه او تنده په توقف او سکون کې ده، په حرکت کې نشته.)

[غوره نثرونه، لاروی]

دلته که سکون يوازې راشي نو سکون خو تر ژويو له ناژويو سره ډېر تعلق نيسي، حال دا چې د استاد متن د بنيادم د هڅو د اهميت په باره کې دی، له ناژويو سره يې تعلق نشته. دغه راز، که يوازې توقف راشي نو توقف خو په ژوند کې طبيعي چاره ده، هر څوک چې په حرکت کې وي، کله کله ورته توقف هم پکار وي. خو توقف او سکون چې دواړه راغلي، د اوږده او غير معقول توقف معنا يې رسولې ده، هغه توقف چې د عادت اولتۍ په وجه وي.

الفت چې د نثر سلاست ته ډېر اهميت ورکوي، مترادفې کلمې ډېر ځله په ويلو کې د اسانۍ په خاطر يا د لازياتې وضوح لپاره راوړي. مثلاً: (په عشق کې کبر او لويي نه ځاييږي...)

[غوره نثرونه، اخلاقي اساس]

دلته (لويي) د (کبر) ويل اسان کړي دي. (د کبر وروستي دوه توري ساکن دي او هغوی چې په پښتو خبرې کوي د داسې سيلاب ويل ورته سخته وي چې دواړه وروستي توري يې د سبک، بحث يا عشق

په خبر ساکن وي. همدا وجه ده چې عام خلک د کبر دويم توری هم مفتوح تلفظ کوي. البته، يو نيم ځای ممکن دې نتيجه ته ورسېږي چې مترادفه کلمه بې څه خاصې اړتيا راوړل شوې ده، لکه په دې جمله کې: که زموږ گمان نېک او ښه وای، ملا نصرالدین به مو د خير او فيض خاوند گانه او د هغه په عقل پورې به مو نه خنډل.

[غوره نثرونه، احمق څوک دی؟]

دلته که د (ښه) او (فيض) کلمې نه وای، د استاد د جملې په معنا او ښکلا کې کمی نه راته.

دالاندې پاراگراف د کلمو او عبارتونو له جوړو مالامال دی: (نن چې د بشریت قافله او د انسانیت کاروان، د مدنیت او عرفان په بازار کې قدم وهي او د حکمت په رڼا د مجهولاتو په تورتم کې اوبه د حیات لټوي، له اوسپنې د هوا مرغان او له فولادو نه د دریاب کبان جوړوي، له اوبو نه برېښنا او له هوا نه وینا اخلي، نن چې له شرقه تر غربه د انسان غږ هر غوږ ته بې کاغذ او لفافې او بې ټکسه د پوستې رسي.)

[د استاد الفت نثري کلیات، د بشریت قافله او منزل مقصود]

د استاد د نثر په باره کې دا خبره ډېره اوږدېدل کېږي چې ایجاز پکې دی خو د مترادفو کلمو او جملو لوړه فریکونسي یې راته وایي چې اطناب لري. البته، دا هغسې اطناب نه دی چې د بلاغت عالمان یې ممل او ملال پیدا کوونکي بولي بلکې برعکس، له ځینو خورا کمو موردونو پرته، نور نو ټول د ښکلا او معنا په خدمت کې دی. د استاد نثر د خپلې ښکلا په برکت بې زحمته او په خوند لوستل کېږي. همدې شي ځینو ته دا گومان پیدا کړی چې موجزن نثر دی.

۷- استاد په متن باندې د لوستونکي د پوهېدو ډېر لېوال دی. د همدې ليوالتيا وجه ده چې د ده په نثر کې د: هو، يعنې، اوس پوه شوئ، وگورئ... په څېر کلمې او جملې ډېرې لوستلې شو.

۸- په پښتو کې د تضاد او استثنا د حالت د بيان لپاره په استعمالېدونکو وييکو کې (خو) او (مگر) تر ګردو ډېر استعمالېږي. څرنگه چې د استاد په نثر کې داسې جملې ډېرې راځي چې د تضاد او استثنا څرګندونه کوي، نو د ده په نثر کې د خوا او مګر فريکونسي نسبتاً زياته ده، مثال:

(په کاله کې برق لګېده مګر پاس په رف باندې د تورو تېلو مسينه ډېوه ايښې وه. په څنګ کې يې يوه بله ډيوه هم وه چې يو وخت پکې شمع بلېده.

هغه خوا د خاورينو تېلو لاتين ښکارېده او داسې معلومېده چې هرې ډيوې پخپل وخت کې دا کور رڼا کړي او د کاله خلکو يې په رڼا کې ډېرې شپې سبا کړې دي مګر اوس ترينه څه کار نه اخيستل کېږي او د شپې په کور کې برقونه بلېږي.

د زمانې دا عادت دی چې زاړه شيان له کاره باسي او نوي شيان په کار اچوي مګر خلک خپل زوړ حال نه هېروي او زړو شيانو ته په جګو رفونو باندې ځای ورکوي.

دا عادت بد نه دی چې څوک زاړه خدمتونه هېر نه کړي او زړو خدمتګارانو ته په قدر وگوري مګر کار بايد له نويو شيانو واخيستل شي او په کورونو کې وخت په وخت نوې رڼاګانې پيدا شي.)

[پخوانۍ ډيوې، غوره نثرونه]

د دې جملو څلور واړه (مګره) د تضاد او توپير د بيان لپاره راغلي دي او د وينا په وضوح کې يې برخه اخيستې ده.

۹- د استاد په نثر کې ډېر ځله وینو چې د ربط د هغو وییکو په ځای چې د نتیجې د بیان لپاره پکارېږي (لکه: نو، په نتیجه کې، چې...) او هم د ربط د هغو وییکو په ځای چې د پرله پسې والي د بیان لپاره پکارېږي (لکه: هاله بیا، وروسته بیا، ورپسې، لږ وروسته، بله دا چې...) د (او) وییکی راځي، مثال:

(د جمعې مبارکه شپه وه. خلک زیارت ته راتلل او شمعې به یې بلولې. ځینو به په خاورینو ډیوو کې تېل اچول او ډیوې یې لگولې. په زیارت کې ډېرې ډیوې روښانه شوې او خلک بېرته خپلو کورونو ته لاړل. دلته هیڅوک پاتې نه شوه او ډیوې ټولې د زیارت په اروا بلې وې. زه چې کور او کلي ته راغلم په کلي کې د غریبانو کورونه تیاره وو. هغوی تېل نه درلوده، ځکه په تورتم کې ناست وو.

څوک چې په ثواب پسې ګرځېده ټولو د زیارت ډیوې ولگولې او د خوارانو غریبانو له حاله ناخبره وو.) [غوره نثرونه، د زیارت ډیوې]

دلته د دویم (او) په ځای (چې) هم راتلای شي. (ځینو به په خاورینو ډیوو کې تېل اچول چې ډیوې ولگوي.) دغه راز د څلورم او شپږم (او) په ځای (خو) راتلای شي. البته، په دې متن کې د (او) راوړلو د استاد له هنري مقصد سره مرسته کړې او طنزي کیفیت یې پیدا کړی دی. ځکه (خو) د راوي مداخله او له پټ انتقاد سره ملګرتوب ښيي، مګر (او) چې د تضاد د بیان وییکی نه دی، د راوي بېطرفي ښيي. دلته د راوي د لحن (چې بې طرفه دی) او د روایت د موضوع ترمنځ (چې د انتقاد او غندنې وړ موضوع ده) توپیر پیدا شوی او دغه توپیر طنز پیاوړی کړی دی.

د استاد په نثر کې (او) ډېر ځله په هغو ځایونو کې چې د ربط د نورو توریو د کارولو امکان هم شته، د معنوي یا هنري مقصد لپاره راوړل

شوی دی. البته، یو نیم ځای هسې د عادت له مخې ښکاري. مثال: هر کله چې خونیان او داړه ماران بنديان شي د ده په امر خوشي کېږي او د گنهگارو شفاعت د ده کار دی.)

[غوره نثرونه، ښه او بد]

دلته وروستي (او) ته اړتیا نشته.

د اوسني نثر په نسبت د استاد په نثر کې د داسې بسیطو جملو د یو ځای کولو اندازه یو څه زیاته ده چې د (او) په ذریعه سره یو ځای کېږي. مثال: یو وخت ما په ځان ډېره ښه عقیده درلوده او خپل فکر مې ډېر مبارک گانه. هغه وخت به چې ما هر څه ولیکل هغه به راته په یقین سره ډېر ښه ښکارېده او ډېره ښکلا به مې پکې لیدله. مگر اوس هغه د یقین سرمایه په شک بدله شوه او پخپل فکر او نظر راته بدگوماني پیدا شوه.)

[د غوره نثرونه مقدمه]

د استاد په نثر کې د (او) په ذریعه د بسیطو جملو یو ځای کولو ته تمایل، د ده په نثر کې د (او) د زیاتېدو بل عامل دی. دلته د لومړي (او) په ځای د کامې نڅښه راتلای شوی او د دریم (او) په ځای ممکنه وه چې د جملې د پای ټکي راغلی او ورپسې جمله په (اوس) پیل شوې وای.

۱۰- زموږ په لیکنو کې اوس دا یو معیار بلل کېږي چې مثلاً ولیکو: ډوډۍ وخورل شوه، خو استاد په دغسې ځایونو کې د فعل لام غورځوي او لیکي: ډوډۍ وخوره شوه. دلته هم سلاست او اسان ویلو ته د استاد تمایل وینو. دغه راز د (کاشکې راغلې وای!) په ځای (کاشکې راغلې وې!) لیکي. موږ لیکو چې: د نورو غونډې، خو استاد یې لومړی دال غورځوي. موږ اوس معمولاً لیکو: تر پښو

لاندې، خو استاد ليکي: له پښو لاندې. استاد داسې نه ليکي چې: د هغه تر څنگ کښېناست بلکې ليکي چې د هغه له څنگه کښېناست. د هغوی په نثر کې له اوسنو نورمونو د انحرافونو مطالعه زموږ د سبکي مطالعاتو جالبه موضوع ده. د افغانستان په اکاډميکو کړيو کې که ژبپوهنه د سبک پوهنې خدمت ته ملا وتړي، ژبې او ادب دواړو ته به يې لوی خدمت کړی وي. زما په نظر د استاد په ليکنو کې هغه گرامري خصوصيات چې اوس يې ځينې کسان په معياري والي کې شک کوي، د سلاست هنري اصل ته په پام سره انتخاب شوي دي او څرنگه چې هنري ارزښت لري نو د سبک پېژندنې له نظره يې مطالعه ارزښتمنه ده.

دلته د يوې بلې خبرې يادونه هم پکار ده چې مختلفو مهممانو، غالباً د خپلو ليکنو عادتونو په حکم، د استاد د اثارو په ځينو کلمو کې يو نيم ځای تغييرات راوستي دي چې د استاد د سبک په مفصله مطالعه ياد دوی د اثارو په راتلونکو چاپونو کې يې اصلي بڼې ته پام پکار دی. مثلاً استاد په خپلو اثارو کې (موږ) ليکي خو په راوړوسه کلونو کې ځينو مهممانو (مونږ) ليکلی دی. دغه راز په راوړوسه وختونو کې ځينو مهممانو د استاد په ليکنو کې د (پر) وييکي راوړی، حال دا چې په اصلي متن کې (په) لولو.

ب، ادبي ځانگړنې:

۱- په بديعي صنعتونو کې يو خورا مهم او په هنري لحاظ ارزښتناک صنعت ايهام دی. په پښتو ادب کې شايد بل هيڅ شاعر و ليکوال د استاد الفت په اندازه د ايهام د کورنۍ صنعتونو ته توجه نه وي کړې. د ده په اثارو کې د ايهام د کورنۍ دومره ډېرې او کاميابې بېلگې

پيدا کېږي چې که يې څوک راټولې کړي يوه رساله به ورنه جوړه شي. کله چې ليکوال يوه خبره وکړي خو دوه مقصده ورنه ولري نو موږ وايو چې په خبره کې يې ايهام دی. په هغه کلمه کې چې ايهام وي، د کلمې په نژدې معنا پسې د دويمې او لا هنري معنا موندل د ناخاپي کشف خوند لري او خيال و فکر ورسره تازه کېږي. استاد الفت د دې صنعت دومره ډېر ليوال دی چې ان په خپلو بشپړو معلوماتي نثرونو کې هم کار ورنه اخلي. مثلاً دوی د (منطق) په نوم خپلې رسالې سريزه داسې پيلوي: «دا رساله د زارۀ منطق په اساس ليکل شوې ده مگر له زړو کتابونو نه فرق لري. کوم د منطق کتاب چې طالبان يې لولي ځينې پکې داسې هم شته چې منطق پکې ډېره لږه برخه لري او په نورو خبرو پانې پکې ډکې شوې دي.» دلته په وروستۍ کرښه کې د منطق د برخې لږوالی ايهامي کيفيت لري، ځکه هم د منطق علم يادوي او هم دې ته پکې اشاره شته چې دغه کتاب چندان عاقلانه نه دی. دغه راز، د (نورې خبرې) عبارت په ظاهري او نژدې معنا سربېره د نامطلوبو خبرو پټه معنا هم لرلای شي. متل دی، وايي: مار مه يادوه، مار به پيدا شي. موږ ډېر ځله هغه څوک يا هغه موضوع په غير مستقيم ډول ذکر و چې وېره يا کرکه ورنه لرو. که احمد مطلوب سړی وي، د راتلو خبر يې ممکن داسې واورو: احمد راغلی دی. او که نامطلوب سړی وي، د راتلو خبر يې شايد دا رنگه واورو: هغه سړی بيا راغلی دی. استاد الفت په خپلو ليکنو کې د ايهامي کيفيت د پيدا کولو لپاره يوازې د کلمو په قاموسي معنا وو تکیه نه کوي بلکې د ژبې مختلفو اجتماعي اړخونو ته يې پام وي.

نور مثالونه:

(د خرما زړې په ځمکه کې کرل او د خرما له ونو نه خرما ټولول، د هغو کسانو کار دی چې سبا ته امېدونه لري او د نن ورځې په تنگه دايره کې ايسار نه دي.)

[غوره نثرونه، سبا]

دلته (سبا) هم راتلونکو کلونو ته اشاره ده او هم قيامت رايادوي، ځکه خرما ياده شوې ده. دغه راز [اميدونه] هم د قيامت په ورځ اجرته هيله کول رايادوي او هم په قيامت باندې د باور لرلو ضمني معنا پکې پرته ده.

په دې لاندې جمله کې له (مخ تورولو) دواړه معناوې مراد دي: (که يو سړی خپل سپين مخ تور کړي ملامت دی، مگر د حبش مخ که هرڅومره تور وي څوک يې نشي ملامتولی ځکه چې د ده اختيار او اراده پکې دخل نه لري.)

[غوره نثرونه، جبر او اختيار]

بل مثال:

(دی چې ښار ته ننوت په يوې ډېرې ښکلې پېغله يې سترگې ونښتې او په يو ځل ليدو يې زړه بايلود. څوک چې بې زړه شي هغه بيا جنگ او جگړه نه شي کولی.)

[غوره نثرونه، فاتح]

دلته (بې زړه) د عاشق او ډارن دواړه معناوې ورکوي او دا دواړه معناوې يو بل ته قوت ورکوي.

ايهام چې د کلمې يا کلمو د دوه يا څو اړخيزوالي په وجه ښکلا پيدا کوي او خيال ته پېنگې ورکوي، د معنا د وسعت او ژوروالي سبب گرځي. د استاد په نثرونو کې ايهام په گڼو موردونو کې د طنز د پيدا کولو او دغه راز د سانسور په شرايطو کې د سياسي نيوکو ذريعه ده.

ځينو کسانو ويلي او ليکلي دي چې د استاد د ليکنو کنايي اړخ پياوړی دی. د دوی منظور کنايه نه بلکې همدا ابهام دی. په کنايه کې معمولاً غير مستقيمه معنا مقصد وي. کله چې موږ وايو: پلاني غلا ته مټې راوغښتې. نو منظور مو د لستونو رابرو هلو مستقيمه معنا نه ده بلکې منظور مو غير مستقيمه معنا يعنې غلا ته اقدام دی، خو استاد چې د سپين مخ تورول يادوي، د مخ تورولو نژدې او لرې دواړه معناوې يې مقصد دي.

الفت صاحب په خپله يوه مقاله کې چې (د ادب راز) نومېږي، ليکلي: انسان له خپلو هغو اشعارو سره شديده علاقه لري چې ځينې برخې يې ابهام لري او مختلف تعبيرونه پکې کېدلی شي. استاد دغه ابهام ته ډېر ځله د ابهام په مرسته ايجادوي.

۲- د استاد الفت په نثر کې د تضاد او تناسب بديعي صنايعو ته ډېر پام کېږي. که ووايو چې دغو صنايعو ته د پښتو تر بل هر نثر د استاد الفت په نثر کې ډېره او کاميابه توجه شوې ده، شايد مبالغه موندل وي کړې. استاد الفت د ليکوالي په کتاب کې ليکي: «هغه نظم چې ناظمان يې د لفظ په اعتبار په يوه منظوم کلام کې ساتي د انشا خاوند يې بايد په نثر کې د معنا او مضمون په لحاظ وساتي او د مطالبو تر منځ داسې ارتباط قايم کړي چې يوه خبره له بلې سره اړيخ ولگوي او يو مطلب له بل سره ناشنا او بې علاقې نه وي.»

د دې تر او او علاقې په ايجاد کې چې استاد ورته اشاره کړې ده، د تناسب صنعتونه هم برخه لرلای شي. د تناسب صنعتونه چې تضاد او مراعات النظير يې مهم ډولونه دي، د مختلفو اجزاوو تر منځ د هارموني او تناسب د پيدا کولو له لارې ښکلا زېږوي. د استاد الفت په نثر کې د تناسب صنعتونه د کلام د وضوح په زياتولو کې او د طنز

په ايجادولو کې لويه برخه اخلي. د تناسب صنعتونه د استاد د اجتماعي انتقادونو او فکرونو د بيان لپاره چې اجتماعي عدالت ته پکې ډېر اهميت ورکوي، ښه پکار راغلي دي. د ده د گڼو ليکنو اصلي بنياد په همدې صنعتونو ولاړ دی، راځئ دلته د هغه يوه ليکنه گرده ولولو او د تضاد و تناسب د صنعت نقش پکې وڅېړو:

جگ برجونه

د کلا برجونه او دېوالونه ډېر جگ وو. د کلا د شاوخوا خندق ډېر ژور و. له دغه جگوالي سره دغه ټيټوالي تړلې، او د لوړتيا راز په همدغه کنده کې پټ و.

تر څو چې يو ځای ډېر ژور نه شي د چا برجونه نه جگېږي. د يوه لوړېدل او د بل ټيټېدل يو له بله سره تړلي دي. دا جگ برجونه هر چا له لرې ليدل مگر دا لويه کنده له لرې چا نه لیده او د نژدې خلکو هم ډېر پام ورته نه و.

زموږ سترگې له ډېر لرې ځايه لوړ ځلي او جگ برجونه ويني مگر ژورې څاگانې او لويې کندی څو قدمه هغه خوا نه ويني. د دې هسکو ديوالونو او لوړو برجونو خټه له همدغه ټيټ ځايه اخیستل شوې ده.

دا خټه د سنډاله پښو لاندې پخه شوه او ډېرو خلکو په لتو ووهله، بې له دې نه دا دېوالونه او برجونه نه لوړېده.

يوه لوړ مقام ته رسېدل دغه راز کارونه په مخکې لري او ټيټ همدغسې جگېږي.

د دنيا جاه و جلال، عزت او منزلت هماغه لوړ برجونه دي چې سرگذشت يې له ډېر ټيټ ځايه شروع کېږي.

کوم سر چې د ډېرو خلکو په مخکې په تعظيم ټيټه نه شي نور سرونه ورته په احترام نه ټيټېږي. هغه چې بل ته لاس په نامه نه وي ولاړ، نورو ته لاس په نامه نه درېږي.

دا هغه پور دی چې سړی يې يوه ته ورکوي او له بل نه يې غواړي. که دا خبره تاسې نه شئ منلی نو راشئ د خان نوکران وگورئ. هغه چې د خان په مخکې خپل سر ډېر ټيټوي په نورو باندې ډېر تفوق لري او درجه يې لوړه ده.

هغه اس چې د ارباب د سپرلۍ لپاره په کمند کې ولاړ دی له نورو اسونو ډېر قدر لري او مېتران يې ډېر بڼه خدمت کوي. که موږ حقيقت ته بڼه خبر شو عزت ډېر ځله په ذلت گاته شي او باداري د غلامي نځېنه ده.

ډېر خلک دي چې د شخصيت گټلو لپاره خپل شخصيت له پښو لاندې کوي او د عزت دپاره عزت النفس قربانوي. څنگه چې دهقانان غنم په خاورو کې شيندي او بيا د غنمو درمندونه اخلي دوی هم عزت او شخصيت له خاورو لاندې کوي او ودې ته يې منتظروي.

په دنيا کې لږ کسان دي چې خپل فطري او طبيعي لوړوالی په بل شان ساتي او د لوړو برجونو غوندې نه دي بلکې د غرو له جگو څو کو سره شباغت لري.»

۳- د استاد په نثر کې د کلمو له لفظي شباhtonو څخه د کلام د موسيقي، معنوي ظرافتونو او طنز په مقصد استفادې ته څه نا څه تمايل وينو. مثلاً:

(سيند پوخ کار غواړي او پاڅه بندونه ورته پکار دي.)

[غوره نثرونه، سيند]

۴- يو بل بديعي صنعت چې د استاد الفت په نثرونو کې نسبتاً ډېره استفاده ورنه کېږي، حسن تعليل دی. حسن تعليل شاعرانه دليل ته وايي. مانا دا چې که دليل واقعي و، حسن تعليل نه دی خو که غير واقعي و او د خپلې ښکلا په وجه اثرناک و، حسن تعليل دی. د دا لاندې ادبي ټوټې ټول دارمدار په حسن تعليل ولاړ دي:

د شاعر تحفه

زه چې ورغلم هغه په کوټنۍ کې ناست و. سريې په گريوانه کې ښکته کړې و، فکري عبادت يې کاوه.
کله چې هغه سر راپورته کړ او پر ما يې نظر ولوېده، ما خپله تحفه يو د پړانگ پوستکي او يو غزنيچي پوستين د هغه په مخ کې کېښوده.
هغه وويل: دا يو د ظالم پوتکي دی، ځکه له پښو لاندې لوېږي، دا بل د ضعيفانو له پوستکو نه جوړ دی او په غاړې پورې تعلق نيسي.
د شاعر تحفه بايد همدغسې وي او همدغه معنی ولري.
دی بايد دا دوه منظرې همدغه راز وښيي او خلک په دغه رمز ښه پوه کړي. په دغو خبرو زه له خوبه راويښ شوم او په خوب کې د خپل خوب په تعبير پوهېدلې وم.)

حسن تعليل د ايهام غوندې د بديع له خورا ښکليو صنعتونو شمېرل کېږي او لويو شاعرانو ورته توجه کړې ده. څرنگه چې د ادبي ټوټې سبک هم شاعرانه دی نو طبعاً په ادبي ټوټو کې ورنه د استفادې امکان زيات دی خو د استاد الفت ادبي ټوټې چې د موضوع په لحاظ اجتماعي او اخلاقي پيغامونه لري، هنري استدلال پکې ډېر واقع کېږي او د دا ډول استدلال يوه عالي ذريعه همدا حسن تعليل دی. په پاسنۍ ادبي ټوټه کې له ظلم او مظلوميت سره د پوستکو د استفادې

د حای غوټه کول، واقعي دلیل نه دی خو د خپلې ښکلا په وجه په لوستونکي اثر پرېباسي او د لیکوال د اخلاقي پیغام منلو ته یې تیاروي.

استاد په خپل اثر (لیکوالۍ) کې لیکي: (په ادبي او شاعرانه مضامینو کې استدلال او منطق هم باید شاعرانه وي. لیکوال باید د انشا او مضمون حال ته وگوري او له محل او مقام سره مناسب دلیل پیدا کړي. که څوک شاعرانه او ادبي مضامین په ملایي منطق او محض علمي استدلال تحلیلوي، د ادب مانۍ به ټولې کړي میراتې.)

۵- څرنگه چې شعر د نثر په نسبت موجز کلام دی نو په شعرونو کې تر نثرونو استعاره زیاته وي. د استاد په نثر کې هم تشبیهات زیات دي. د دۀ تشبیهات تر ډېره حده نوي نه دي، په لیکنو یا د خلکو په خبرو کې اورېدل شوي دي. مثال:

«د عرف او عادت له غلامۍ څخه ازادي د مدني او عرفاني پیشرفت په برکت حاصلېږي او زاړه ناکاره رواجونه د همدغې رڼا په مرسته له مینځه ځي.» مترقي ژوند، لیکوالي، علم او عرفان له ډېر وخته راهیسې له رڼا سره تشبیه کېږي. یو بل مثال: (زه باید د نرګس سترګې، د غوټۍ خندا، د چنډنو لښتې، د سنبلو پرېشانه زلفې وگورم او د حسن په گلزار کې خپله سرینده وغږوم.)

دلته ټول تشبیهات هماغه دي چې پخوا مو هم اورېدلي دي. دا سمه ده چې د استاد په نثر کې راغلي اکثره تشبیهات پخوا اورېدل شوي دي خو د دوی په نثر کې په لوستونکي ځکه نه بوج کېږي چې معمولاً د منلو وړ نقش لوبوي. مثلاً په لومړي مثال کې د (رڼا) مشبه به د لنډوالي او د کلمو د تکرار د مخنیوي نقش لري، همدا نقش کافي دی چې لوستونکی یې ومني. دغه راز دویمه جمله

به هغه وخت ستومانوونکې وه چې د ليکنې اصلي خبره همدا وای. زموږ د ځينو نورو ليکوالو په ادبي ټوټو کې تکرار شوي تشبیهات ځکه بڼه نه لگېږي چې که هغه تشبیه ورنه لرې کړې نور نو هسې هم څه نه لري. همدا د تکرار شویو تشبیهاتو جمله د استاد په یوه ادبي ټوټه کې راغلې ده چې (د ژوند نغمه) نومېږي. دلته همدا ټوټه ټوله رانقلوو. دا ټوټه له سره تر پایه یوه منسجمه بڼا یسته منظره او عالي مفکوره وړاندې کوي.

د ژوند نغمه

ټول غلي دي. هيڅوک څه نه وايي. د ژوندانه نغمه غلې ده. په دغسې چوپه چوپتيا کې ذوقونه مري، فکرونه محوه کېږي. نشاط او خوښي لکه وحشي مرغۍ له انسانانو نه تښتي. زه غواړم د دغه سکوت طلسم مات کړم او خپله سرينده وغږوم. دا سرينده ما د عشق له هېواده او د بلبلو له کوره راوړې ده. زما د سريندې اواز ډېر خوږ دی. راشئ! کښېنئ، زما نغمې واوري. زه نه غواړم چې ارزوگانې مړې او زړونه ساړه وي. زه د احساساتو او جذباتو د وېښلولو لپاره راغلی يم. دغه ده ما خپله سرينده راواخيستله او خپلې نغمې شروع کوم. آه، دا څه وشوه؟ له دې سريندې نه خو هيڅ اواز نه پورته کېږي. سرينده خو نه ده ماته. تارونه يې هم په ځای دي. دا ولې نه غږېږي؟ ولې بې سوره ده؟ له دې نه لويه ضايعه بله نشته. پوه شوم او وپوهېدم دا سرينده د بلبلو له کوره ده او بې د گلونو له خوا بل چېرته نه غږېږي.

دا سرينده له عشق سره ارتباط لري او تارونه يې په هماغه مقام پورې تړلي دي.

زه بايد گلزار ته ننوزم او د گلونو په حرم کې د خپلې سريندې اواز واورم.

زه بايد د نرگس سترگې، د غوټۍ خدا، د چندرو لښتې، د سنبلو پرېشانه زلفې وگورم او د حسن په گلزار کې خپله سرينده وغږوم. بې له دې نه دا خاموشي نه ورکېږي او خوشحالي نه پيدا کېږي. دا نورې وريخې بايد د لمر او سپوږمۍ له مخې لرې شي. د بلبلو پنجرې او قفسونه بايد مات شي.

د باغ تړلې ور بايد بېرته شي چې خوشحالي راشي او ذوق و شعور سترگې وغروي.

د ژوند نغمه دغه تقاضا لري او بې له دې نه په ژوندانه کې نشاط او سرور نه پيدا کېږي.)

سبک د شخصيت غوندې ورو ورو او د متعددو عواملو تر اغېز لاندې وده کوي او تکوين مومي. مثلاً د استاد الفت په سبک باندې د هغو ژباړو اثر هم شته چې په (لوړ خيالونه او ژور فکرونه) کې يې لولو. همدا پاسنۍ ادبي ټوټه د جوړښت او مضمون په لحاظ د اروپايي ادب ژباړو ته ډېره ورته ده.

۲- د عيسې عليه سلام په باره کې ويل شوي دي چې د نېکۍ د تبليغ لپاره به يې مثالونه ډېر ورکول. مثال راوړل د موضوع د واضح کولو او تصويري کولو خورا پخوانۍ او ساده ذريعه ده. د استاد نثر هم له مثالونو مالا مال دی. دی په يوه ليکنه کې چې د انسانانو تر منځ د رقابت او حسد په باره کې دی، ليکي:

«زما يو ملگری دومره شته او جايداد لري چې جامه او ډوډۍ ډېره ښه ور رسېږي. کور لري، ځمکه لري، باغ لري، لنگه غوا ورته ولاړه ده. موټر شته او د هيچا پور وړی نه دی. په بانک کې يې هم پيسې پرتې دي او له هرې خوا بېغمه معلومېږي. مگر يو بل سړی له ده نه هر څه ډېر لري او ځمکې، باغونه، کورونه، نغدې پيسې يې له ده نه زياتې دي. هغه خپه دی چې زه ولې دغه بل قدر ته جايداد نه لرم. دا بل خوشحاله دی چې له هغه نه يې جايداد ډېر دی.»

[غوره نثرونه، درې کاله]

د استاد الفت نثر د اشنا تشبیهاتو او مثالونو له درکه او ځينو نورو اړخونو په ایران کې د حجازي نثر ته ورته بللی شو. استاد الفت لیکلي دي چې لیکوالي يې د محمد ظاهر شاه د سلطنت د پیل په کال (۱۳۱۲) شروع کړه. تر دې یو کال دمخه په ایران کې محمد حجازي د خپل ژوند تر ګردو مشهور اثر چې د (زیبا) په نوم ناول دی، ولیکه. استاد الفت ناولونه ونه لیکل مګر د حجازي غوندې يې ادبي ټوټو او داستان ډوله مقالو ته زیاته توجه وکړه. محمد حجازي شاعري نه ده کړې خو په خپلو نثرونو کې د استاد الفت غوندې د مثالونو، تشبیهاتو او حسن تعلیل په مټ د اجتماع د اصلاح فکرونه وړاندې کوي او خلک نیکۍ ته رابولي.

د حجازي او الفت په نثرونو کې معیار ته پام کېږي او نا اشنا لغتونه پکې نشته. د دواړو نثرونه نرم آهنگ لري. دوی دواړو معارف وزارت ته کتابونه لیکلي دي. د زده کړې لپاره د ادبي متن لیکل خامخا په طرز او سبک باندې اثر پرېباسي او د موضوع په لحاظ اخلاقي تمایلات او د طرز په لحاظ وضوح او د ګرامر سموالي ته توجه زیاتوي.

استاد الفت په غوره نثرونه کې حجازي د ايران (دېر بنه او مشهور ليکوال) بولي.

البتہ، د دغو دواړو تر منځ يو بنيادي توپير دا دی چې حجازي له واکمنو سره بنه روابط لرل خو استاد الفت په واکمنو همېشه نيوکه کړې ده. همدا وجه ده چې د الفت په ليکنو کې د ايهام غوندې صنعتونو ته زياته توجه کېږي او د حجازي په سبک کې د ايهام عنصر نشته.

۷- د الفت صاحب په نثر کې يو بل تمايل دا دی چې ممکن د مخکينۍ جملې کلمه هوبهو يا په لږ تغير په ورپسې جمله کې راشي، مثال: «زه نپوهېږم چې موږ ولې کوچنيانو ته په کوچني نظر گورو، يعنې ولې ځانونه لوی گڼو او دوی کوچني بولو؟ بنایي چې په دې خبره زه ساده غوندې ښکاره شم او زما دغه خبره د کوچنيانو خبره وي مگر څه وکړم زه په رښتيا تر اوسه بنه نه يم پوه شوی چې لوی څوک دي او کوچيني څوک دي؟»

ځينې کسان چې د لويوالي دعوه کوي او ځانونه لوی گڼي ماته کوچيني او واړه په نظر راځي.»
[غوره نثرونه، کوچنيان]

د کلمو تکرار د وضوح، تاکيد او خوش آهنگۍ نقشونه لري. دغه صنعت د رحمان بابا په اشعارو کې ډېر دی او په غالب گومان په الفت صاحب باندې په کلي کې او د طالب العلمۍ په زمانه کې د رحمان بابا د ديوان د لوستلو د وخت پاتې شوی اغېز دی. لکه څنگه چې د بنياد د شخصيت په جوړېدو کې د عمر د لومړيو کلونو د تجربو اغېز خورا زيات وي، دغسې د فکر او ذوق په جوړېدو کې هم د عمر د لومړيو کلونو د مطالعې اثر ژور دی. د الفت صاحب د طالب العلمۍ په زمانه

کې د پښتو نور ديوانونه خورا کم پيدا کېدل خو د رحمان بابا ديوان عام و.

د استاد د شعر او نثر نرم آهنگ، رواني، عام فهمه ژبه، په جمله کې کلمه په خپل طبيعي ځای کې راوستل، انډرسټيټ منټ understatement او د جملو قصر کولو ته ډېره توجه هم شايد د رحمان بابا د مطالعې اغېز وي.

د استاد په نثر کې د وضوح، يا تاکيد يا طنز لپاره قصر شوې جملې ډېرې راځي. قصر يا حصر په يوه حکم کې د مسند اليه منحصر کولو ته وايي، مثال:

«هغه اوبه چې د تورو څاه گانو په تورتم کې دي په دې نه شي پوهېدی چې د پسرلي بارانونه او سيلابونه څنگه دي او څه کوي.»
[غوره نثرونه، ولاړې اوبه]

دلته يوازې د څاه گانو اوبه د پسرلي له بارانونو او سيلابونو ناخبره گڼل شوې او دغه ناخبري د څاه گانو په اوبو پورې منحصر شوې ده. بل مثال:

«هر چا له خپلو بدو عملونو توبې ايستلې، د هر يوه له سترگو او ښکې بهيدې مگر د اسمان له سترگو يوه او ښکه هم تويه نه شوه.»
[غوره نثرونه، عبادت او دعا]

يعنې يوازې اسمان و چې نه يې ژړل.

۸- د استاد الفت په يوشمېر تشبیهي جملو کې داسې کلمې راغلې وي چې هماغه جمله يې طبيعي ځای نه وي او په همدې وجه د طنز سبب کېږي. مثال: «عیش او غنا لکه د سيد محمود پاچا لټان له دغه کاله څخه نه وتل.» دلته د هغو شيانو يو ځای کولو طنز پيدا کړی دی چې يو ځای کول يې راته غير طبيعي ښکاري.

د طنزي تشبيه يو بل مثال:

«مشران له خايه نه ښوري او کشران په مخکې منډې وهي. که لرې نه گورئ ها د خپل لاس ساعت ته خو وگورئ. ثانيه گرد چې وړوکی دی خومره ژر ژر گرځي، دقيقه گرد چې لوی دی ورو روان دی.»

۹- د استاد الفت په نثر کې يوازې تشبيه نه بلکې اکثره بياني او بديعي موارد لکه ايهام، تضاد او تجنيس په گڼو ځايونو کې د طنز له پيدا کولو سره مرسته کوي. که له بديعي او بياني وسايلو راتېر شو د دوی په نثر کې طنز دوي نورې مهمې منابع لري:

يو، د استاد په نثر کې لفظي طنز verbal irony ډېر وینو. يعنې ليکوال يو څه وايي خو مطلب يې د خبرو د ظاهري معنا خلاف وي. مثلاً، «د کوټې لوکس فرنيچر او نفيس سامان د جلالتماب له عطوفت سره زه تر عجيب تاثير لاندې راوستم او حيران وم چې د تشکر حق څنگه ادا کړم؟»

عادي او معمولي الفاظو نشو کولای چې زما احساسات څنگه چې غواړم هغسې څرگند کړي، ځکه مې د حال او وضع په مرسته خپل عجز او انکسار تمثيل کړ او حرکاتو سکنا تو مې وښودله چې زه خومره تر تاثير لاندې راغلی يم.

هغه څه چې ښاغلي جلالتماب زما د حال او وضع په هينداره کې وليدل نو رحيمانه عواطف يې راوېښ غوندې شول او په طولاني صحبت کې يې ډېر څه راته وويل چې ځينې ټکي يې دا دي:

[د استاد الفت نثري کليات، اداري سياست]

په لفظي طنز کې د کلمو په سرچپه معنا باندې د متن له ټول حالتو پوهېږو. د (اداري سياست) په متن کې چې د چارواکو سلوک او چلند غندل کېږي، د چارواکي لپاره د احترام په کلمو لکه جلالتماب،

رحيمانه عواطف او داسې نورو پوهېږو چې بېله او سرچپه معنا ورنه مراد ده. د استاد نثر له لفظي طنزونو مالا مال دی.

د استاد د نثر سوړ انداز د هغوی د طنز يوه بله منبع ده. استاد هغه وخت چې د توندو خبرو د کولو توقع کېږي، هلته هم خپل متانت ساتي او په ساړه او غیر عصبي انداز خبرې کوي. دغه راز د دوی په ليکنو کې چې نور کسان ناسمې خبرې کوي، ليکوال يې يا خبرې په صراحت سره نه ردوي او يا ورباندې پټه خوله پاتېږي. لکه په مجلس کې چې خورا مودب او محجوب سړی د مجلس د خدا په خبره يوازې په شونډو کې مرموزه او ناڅرگنده موسکا کوي خو د ده همدا پټه موسکا تر کټ کټ خدا ډېر اثر لري، د استاد په ليکنو کې هم د هغه سوړ او متين انداز د غسې تاثير غورځوي.

د استاد په مشهوره ليکنه (خاني لاره) کې د ليکوال د چوپ پاتېدلو او څه نه ويلو په وجه د پښتو ادب يو خورا ژور او اثرناک طنز ايجاد شوی دی. دغه ليکنه به دلته ټوله رانقل کړو:

«خاني لاره»

په موټر کې سپاره وو. يو خانزاده غوندې سړی هم په موټر کې ناست و. د تېروخت زړې قصې يې کولې.

هغه وويل: پخوا موټرونه نه وو، موږ به په اسونو سپاره وو، نوکرانو به مو په مخکې منډې وهلې.

هغه وخت خان و غريب معلوم و، خانزاده او د آب سړی پېژندل کېده، عام و خاص يو رنگه نه وو.

اوس هر سړی په موټر کې سپرېږي او نوکر د بادار له څنگه ناست وي.

چې موټرونه راغله او غريبان پکې سپاره شوه، خاني لاره او باداري
بې رونقه شوه.

د خان قصه ډېره اوږده وه خو د مطلب ټکي دا و چې خاني لاره ځکه
چې خواران او غريبان په موټرو کې سپاره شوه.»

۱۰- په پاسني ادبي ټوټه کې ذهني حالات نه څرگندېږي، بلکې هغه څه
لولو چې ليدل او اورېدل يې ممکن دي. د استاد په ټولو نثرونو کې
دغسې تمايل شته. د ده او د ادبي ټوټو د نورو اکثرو ليکوالو يو
بنيادي فرق په دې کې دی چې د ده توصيف تر ډېره حده عيني وي. د
استاد د نثر همدا او نورې ځانگړنې د ده په شعرونو کې هم وينو. همدا
عيني توصيفونو ته د تمايل وجه ده چې د استاد په شعر کې تغزل کم
دی. د تغزل ژبه تر ډېره حده سوبزکتيفه او انفيسي وي. د استاد په
ادبي ټوټو کې د دغه ژانر د اکثرو نورو ليکونکو برخلاف،
احساساتي بيان نه وينو. احساساتي ليکنه هغه ده چې د ځينو بازاړي
فلمونو په څېر د يو مثقال غم په خاطر يو من اوښکې پکې تويېږي.
دغسې بيان د معنا په لحاظ ممکن کمزوری وي.

د استاد الفت د نثر کابو ټول ذکر شوي خصايص معمولا د طنز،
سلاست او وضوح په خدمت کې دي.

که موږ د يو ليکوال له سبک سره سم بلد شو او پتې او ښکاره
ځانگړنې يې وپېژنو، بيا که هغه ليکوال په بل نوم ليکنه وکړي او ان
د خپل طرز د بدلولو کوشش وکړي، سبک پېژندونکی يې ممکن
ليکنه وپېژني.

د (افغان) جريدې د ۱۳۵۰ کال د وږي د اتمې نېټې په گڼه کې د
(چيستان نويس) په مستعار نامه د استاد يوه ليکنه خپره شوې چې

(د اشنای یاد) نومېږي. دا لیکنه استاد په کندهاری لهجه کړې خو بیا هم د ده سبکي خصوصیات پکې نه پتهېږي. دغه لیکنه چې عبدالرحیم بختاني (د الفت نثري کلیات) په دویم ټوک کې خپره کړې، دلته سره لولو:

«د اشنای یاد

د اشنای اصلي نوم غلام علي و، خو بیا به خلکو جناب عالي بالی. دی اول د خان سړی و، بیا د خان سړی شو. مگر خلکو ته یې خان ملي سړی ښووی. هر څه چې و سړی د کار سړی و او د ترقۍ تومنه یې په وجود کې زیاته وه ځکه یې له خانه د خان په پېشرفت کې هر راز کار واخیستی او پخپل وجاهت یې د یوه او بل حسن نظر جلب کړی. د ده لوی مهارت دا و چې له مختلفو عناصرو او متضادو مزاجونو سره یې سازش کولی شو یعنې له خان سره خان و او له جان سره جان. له ملک او خوجه بین دواړو سره یې سربښوراوی او بیا یې د سرکار کور ته لاره پیدا کړه او د سر سړو سره اشنا شو. د بډایانو پېژندگلوي خو کیمیا ده او ډېر ژر سړی له خاورو نه پورته کوي ځکه یې دی هم ورځ په ورځ د قارون گنج ته ورنژدې کي. دی بډای شو مگر بډای او بډایي ته یې بد ویل. دی په دې راز ښه پوه شوی و چې سرمایه پیدا کول او سرمایه دار ته بد ویل ډېر عاقلانه کار دی. سړی باید دا کار د دې زمانې له ځینو پیرانو او بزرگانو نه زده کي چې په میلیونو شته به لري او شتمنو ته به بد وایي.

دی ډېر ژر په دې خبره پوهېدی چې راشه ! له سرمایه داری سره سره د ولس په خواری او غریبۍ ځان خپه خپه کوه او د قومي خدمت او ملي درد په چيغو او نارو ځان لیدری ته جوړ که.

په دې کار کې هم سړی بريالی وختی او د دې لامله چې وریجې او غوښې یې په کاله کې ډېرې وې نو د ځوانانو ټولنه به اکثره د ده پر ځای کېده.

په ظاهره خو به دی په کوم منور او فاضل سړي پسې په لاره تی، مگر خلکو ته به یې داسې ښووله چې دا راز خلک ده د مخه کړي دي او هرې خوا ته یې چې بیایي بیولای یې شي. دی یو جامع سړی و او له مختلفو طبقاتو سره یې تار درلودی.

د ورځې ملگري به یې بېل او د شپې یاران به یې نوروو. له وگړیو سره یې همدردی او عشق و علاقه ډېره ښکاره وه مگر د بزم مجلسونه یې له نورو سره وو.

د ورځې د قام خدمتگار و او د شپې د حسن غلام. د ده په شخصي ژوند او اجتماعي نظریاتو کې ډېر فرق لیدل کېدی. دی د اجتماعي عدالت ډېر طرفدار و مگر په کاله کې یې د خپلو ماینو ترمنځ د عدالت نوم هم نشو اورېدلای.

ده به کله کله د ظرافت په ډول ویل: جماعي عدالت څه کوی په اجتماعي عدالت پسې وگرځی.

سړی باید اجتماعي وي او علاقه یې یوازې د کاله مېرمنې پورې منحصره نه وي. ده پخپل حیات کې د فیضه ډک مختلف ماموریتونه وکړه او بې له دې نه چې رشوت واخي یا خیانت وکړي د ډېرو شتو او جایدادونو خاوند شو.

ده به چې هر ماموريت کاوی غرض او مطلب به يې د کام خدمت و، مگر سړی طالعمن سړی و او په هر کار کې به چې و په کاله به يې د پيسو لښتي راسم و او دنيا به ورپسې د سپي غوندي منډې وهلې. دی ډېر فعال او نه ستړی کېدونکی سړی و چې علاوه په رسمي او اصلي وظيفو يې په نورو پټو خبرو او پټو کارونو کې هم ډېره لويه برخه درلوده.

د ده مصروفيت ډېر زيات و، چې کله کله به يې د چا د ملاقات دپاره وخت نه درلودی. يوه ورځ چا ويل ډېره ارزو لرم چې له ده سره وگورم او د قومي خدمتونو په باب ورسره وژغېرم، خو دا يوه هفته ورپسې سرگردانه گرځم او نه يې شم ليدلای.

نن هم دی د امريکې د سفارت له يوه غړي سره گوري او بېگاته له کوم روسي سره وعده داردی. ده په خارق العاده صفاتو کې يو صفت دا و چې په ځينو لويو مقتدرو کسانو به يې په مجلسونو کې په ډېر جرئت انتقاد کاوی او د سر سړو ته به يې بد ويل مگر سره له دې به هغوی ورته پخپلو خاصو مجالسو کې ځای ورکاوی او سړی به ورځ په ورځ نور هم معتبرېدی.

سړی چې په حقه وي هيڅوک څه زيان او ضرر نشي ورسولای او خدای پرې دښمن هم مهربانه کوي.

اشنای په خوارانو او غريبانو باندې ډېر زهير و مگر خوار و غريب ته يې هيڅ نه ورکول چې تربيه يې خرابه نشي او په مفت خواری عادت نشي.

دا و د مرحوم اشنای صفات او مميزات چې ده د شخصيت د معرفي په غرض بيان شوه. خدای دې پر ورحمېږي.»

دغه ليکنه له هغو طنزي عناصرو مالا مال ده چې د استاد په نورو ليکنو کې يې هم وينو. په اوله کرښه کې د (خو) وييکي دوه داسې جملې سره يو ځای کړې دي چې د يو بل متفاوته معنا پکې ده. د (غلام علي) غلام او د (جناب عالي) جناب متضادي کلمې دي او طنز ورنه زېږي. هغه چاته چې د اشنايي لايق نه دی، اشنای ويل، يو بل طنز دی. دغه راز د (عالي) او (علي) تر منځ لفظي شباهت چې د (غلام علي) او (جناب عالي) تر منځ له معنوي تضاد سره پرتله کړو، يو بل طنز پيدا کېږي.

د دې ليکنې په گڼو جملو کې ايهامي او طنزي کيفيت شته دی: مثلاً په دويم پاراگراف کې د (سړي) کلمه (نه سړي) ته اشاره کوي چې لفظي طنزي بايد وبولو. په دې پاراگراف کې د (وجود) د کلمې پټه او مقصدي معنا (بدن) ده. (له ځانه) هم د جسم او بدن ايهامي معنا لري او د (هر راز) په عبارت کې منفي معنا ته اشاره احساسوو. دغه راز، وجاهت چې عزت و حرمت ته وايي، د مخ ښکلا ته هم وايي او د ليکوال اصلي مقصد دا دويمه معنا ده. کله چې د (وجاهت) په کلمه کې ايهام وگورو بيا نو د (حسن نظر) کلمه د (ښه نظر) په معنا سربېره هغه نظر هم رايادولی شي چې حسن او ښکلا ته کېږي.

په لفظي طنز او ايهام سربېره په دغه متن کې د استاد د نثر اکثره نورې ځانگړنې هم وينو. مثلاً د يوې جملې کلمه په بله جمله کې بيا راوړل، د (خو) په ځای کله کله له (او) وييکي استفاده کول، د متضادو معناوو کلمې او جملې د يو بل په خوا کې راوستل، د کنټرول له لارې طنز ايجادول، د نثر سلاست، د نثر ملايم اهنګ، اشنا او عام فهمه کلمې غوره کول، مترادفي کلمې راوړل، حسن تحليل ته توجه، عيني توصيف ته توجه او داسې نور خصوصيات.

د مفکورې په لحاظ په دې لیکنه کې له استبداد سره مخالفت، له حرام خورو سره مخالفت، له طبقاتي ستم سره مخالفت، له اپرچونیزم او غوره مالي سره مخالفت، له دوه مخو کسانو سره مخالفت او له هغو کسانو سره مخالفت وینو چې د شخصي گټې وټې په خاطر عالي ارزښتونو ته درناوی نه لري. د استاد په گڼو نورو لیکنو کې هم دا اساسي موضوعات دي.

عجیبه دا ده چې دغه لیکنه چې استاد لهجه هم پکې بدله کړې ده، د ده د سبک لا څرگنده بېلگه ده. داسې ولې شوې دي؟

یو ځواب خو دا دی چې سبکي عناصر تر ډېره حده په لاشعوري ډول غوره کېږي. لیکوال کولی شي چې په شعوري ډول په خپله لیکنه کې ځینې تغییرات راولي خو بیا به هم داسې ډېر څه ورنه پاتې شي چې د ده طرز به ورڅخه ښکاري.

بل ځواب دا دی چې دا لیکنه په کمال او هنر سره لیکل شوې ده. د اخبار یا تلویزیون لپاره چې خبر جوړوو، ممکن په داسې ډول یې ولیکو چې بل څوک ورباندې پوه نه شي چې دا چا لیکلی دی، ځکه په خبر کې هنري عناصر نه وي خو کامیابه هنري لیکنه یوازې په خپل سبک لیکل کېدای شي. هنر د زړه اواز وي او د هر چا د زړه اواز بېل وي.

درېیمه خبره دا ده چې د استاد طنز خوښوونکي طبیعت په دې لیکنه کې خپل هنر ته د ډېرې وفادارۍ او د ځان د ډېر پټولو تر منځ یو نوی تضاد او نوی طنز پیدا کړی چې د لیکنې خوند ورسره زیات شوی دی. چیستان د (چیست آن؟) مخفف دی او له لوستونکي یا اورېدونکي د یوې ناڅرگندې معنا د څرگندولو غوښتنه پکې کېږي. الفت صاحب (د اشنای یاد) لیکنه د (چیستان نویس) په مستعار نامه خپره کړې ده.

مستعار نوم د خپل نوم د پټولو لپاره غوره کېږي خو استاد ورنه دا استفاده هم کړې ده چې لوستونکي ته (چيستان) ورياد کړي او په متن کې د راغليو نخبو په مرسته د (اشنای) د پېژندلو هڅه وکړي. دلته هم له ایهام سره مخ یو.

د الفت صاحب سبک د یوه پېچلي ډيالکتيک پیداوار دی. دی له یوې خوا باید په حکومتي مطبعه کې خپل اثر چاپ کړي خو له بلې خوا یې اصلي جنجال له حکومت او زوروروسره دی. دی غواړي ډېرو عادي خلکو ته هم پیغامونه ورسوي خو له بلې خوا غواړي د ادیبانو او خواصو کړۍ پکې باریکۍ وگوري.

دی غواړي د لمر د رڼا غوندې ساده او بې رنگه لیکنه ولري خو په همدې بې رنگۍ کې اووه رنگه واړه راوښاري. دی لیکي: «هغه انشا چې مختلف اجزا او عناصر پکې داسې ویلي شوي او گډ شوي وي چې تشخیص او تجزیه یې نشي کېدای، ساده انشا ورته ویلی شو. څنگه چې د لمر رڼا ظاهراً سپینه او یو رنگ معلومېږي، مگر په حقیقت کې له اوو رنگونو څخه جوړه ده، ساده انشا هم له دغسې ترکیبه پیدا کېږي.» [لیکوالي] دی د ظالمانو د بنمن دی خو په عین حال کې نهایت مودب خوی لري. په زړه یې اور بل دی مگر غواړي چې خبرې یې په کنټرول کې وي او اواز یې جگ نه شي. دی ارزومن دی چې هنرمند او شاعر واوسي او ورسره د منطق او استدلال لمن ونیسي. په دې لاندې جمله کې راغلې توندي د قانون او قاضي تر توندي زیاته نه ده: «هغه کسان چې د نورو په تیارو درمندونو داړې غورځوي او د گټې دپاره یې لنډه لار غوره کړې ده لاسونه او پښې یې د ترلو دي.» [غوره نثرونه، ښه گټه] دی په بله دنیا ایمان لري خو په دې

دنيا کې د ژوند او ترقي خدمت ورپورې نه هېروي. ده ليکلي دي چې: زه په ډېره نړۍ او باريکه لاره لارم، خدای دې وکړي چې ډېر باريک بين خلک په دغه لار راشي او په خير خير وگوري. [غوره نثرونه، د پردې خبرې]

هر لويه ليکوالي د متفاوتو او متضادو عواملو د يوځای کولو له بې حده پېچلې هڅې زېږي. لوی ليکوال نه يوازې د خپلې ټولنې له شرايطو او اقدارو سره ستونزې لري، بلکې خپل ذهن او ذوق يې هم د ټکرونو ميدان دی. دی ناکرار دی او د خپلو متضادو حالتونو، تمايلاتو او غوښتنو د پخلا کولو لپاره يو پېچلی ليکنی او ذوقي نظام جوړوي. استاد الفت همداسې څوک دی.

استاد محمد صديق روهي په افغانستان کې د معاصرو ادبياتو پيل د شلمې پېړۍ له دويمې لسيزې رانښلوي او استاد الفت د دې دورې د دويم پړاو چې دی يې د وېښتيا پړاو بولي، شاعر وليکوال بولي. موږ کولای شو چې استاد الفت د ادبياتو د تاريخ په باره کې د يوې بلې تيوري په اساس هم د خپلې دورې د دويم پړاو ليکوال وبولو.

يوه تيوري وايي چې هره ادبي دوره له څلورو پړاوونو تېرېږي. په لومړي پړاو کې په پخوانو لارو شکونه څرگندېږي او د نوې لارې شدلې او ابتدايي بېلگې ايجادېږي. په دويم پړاو کې د نوې دورې استادان ظهور کوي. دوی د خپلې دورې د ادب عالي نمونې ليکي. د درېيم پړاو ليکوال هڅه کوي چې د استادانو پيروي وکړي او منل شوی طرز لا غني کړي خو فوق العاده اضافه ورباندې نه شي کولای، لکه لوبښی چې ډک شوی وي او نورې اوبه نه ځايوي. په څلورم پړاو کې په منل شوې لاره شکونه څرگندېږي، نهيلي پيدا کېږي او د نورو

لارو د موندلو په لور خواره واره سفرونه پيلېږي. دا نو د گډوډۍ وخت دی.

د معاصرو ادبياتو په لومړي پړاو کې د امير شهيد په زمانه کې ځينو ليکوالو او شاعرانو د پخوانۍ ديواني شاعري په ځای نويو فورمونو او نويو موضوعاتو ته مخه کړه. دوی نوبت وکړ مگر کار يې پوخ او عالي نه بلل کېږي. په دويم پړاو کې استاد الفت او نورو ستوريو د دې نوې دورې د ادبياتو عالي بېلگې وړاندې کړې.

که د امير شهيد په زمانه کې د پيل شوې ادبي دورې عالي بېلگې د الفت د عصر ادیبانو وړاندې کړې او لوبنۍ ډک شوی وي، نو موږ بايد څه وکړو؟ دا هغه پوښتنه ده چې له تېرو څو لسيزو نوبتگرو ليکوالو او شاعرانو د خپلو ايجاداتو په ذريعه په عمل کې مختلف ځوابونه ورکړي دي.

ځينې ژانرونه تر ځينو نورو اصیل وي. مثلاً غزل تر مخمس اصیل ژانر دی. دغه راز په نثر کې لنډه کيسه يا ناول تر ادبي ټوټې خورا مهم ژانرونه دي. همدا وجه ده چې د نن سبا اکثره ليکونکي ادبي ټوټو ته زړه نه ښه کوي. داستان ډوله مقالې او د خيالي مثالونو او حسن تحليل په مرسته د فکر د وړاندې کولو تمايل هم ځکه کم شوی ښکاري چې د اوسني وخت ليکوال د خپل فکر د رسولو او د خپلې ادعا د ثابتولو لپاره د پخوانو په نسبت د واقعي معلوماتو د ترلاسه کولو په چاره کې په مراتبو ډېر امکانات لري. که زه د انټرنېټ په برکت دا معلومات ولرم چې د روغتيا د نړيوال سازمان له اټکل سره سم په شلمه پېړۍ کې د څه باندې سل ميليونه انسانانو د مړينې اصلي علت د سگريټو څکول وو او سگريټ اوس په هر شواروز کې د شپاړلس زره کسانو قاتل دی، نو بيا به شايد له سگريټو د خلکو د

منع کولو لپاره په خيالي مثال پسې ونه گرځم او نه به په حسن تعليل باندې ډېره تکیه وکړم. دغه راز نن سبا د راپورتاژ ليکنو ژانر وده کړې او د داستان ډوله مقالې ضرورت يې نور هم کم کړی دی.

استاد الفت ځکه لوی ليکوال و چې د خپلې زمانې امکاناتو او اړتياوو ته يې پام وکړ او د خپل طرز په لرلو بريالی شو. پخوانو ويلي دي چې د حال له غوښتنو سره برابره وينا بليغه وينا ده. يعنې که زه د ماشومانو لپاره ليکنه کوم يو طرز به انتخابوم او د لويانو له پاره بل طرز. دغه راز که مشر سړي ته د کښاستلو بلنه ورکوم شايد بهتره وي د جمعې فعل استعمال کړم او ورته ووايم چې: کښېنئ! خو کشر ته شايد کښېنه! ووايم. د حال د غوښتنو مراعات مختلف اړخونه لري. د استاد الفت په زمانه کې چې ليکنې عموماً په دولتي مطبعه کې چاپېدلې، د ليکوال په ذهن کې د سانسور مامور همېشه حاضر و او د ايهام غوندې صنايعو ته يې ډېره اړتيا پېښېدله خو اوس چې زه څه ليکم د حکومت خوښه يا خپګان مې په ذهن کې نه وي نو ممکن د ايهام په نسبت صراحت ته مايل شم. استاد الفت د اجتماعي عدالت، د بيان د ازادۍ، د قانون په مقابل کې د خلکو د برابرۍ او انتخابي حکومت لوی مبلغ و. کله چې داوود خان د ظاهر شاه د ديموکراسي په خلاف کودتا وکړه او جمهوريت يې اعلان کړ، د الفت صاحب لپاره دا مشکل پيدا شو چې نظام په ظاهره جمهوري و خو دموکراسي پکې نه وه او مشري يې داسې څوک و چې پخوا يې هم په استبداد سره حکومت چلولی و. الفت صاحب ته د خپل زړه د خبرې د کولو لپاره بيا هم د ايهام صنعت په کار راغی. ده په يوه شعر کې د جمهوري نظام ستاينه وکړه خو د نظام د رهبر په اړه يې وويل: ملي رهبر خو له سيما پېژنو. د سرکار کسان د دې جملې د معنا دوه ډوله والي ته متوجه نه شول، د

شعر د چاپ اجازه يې ورکړه. شعر خپور شو او استاد د نور کله غوندې خطر ته غاړه کېښوده.

استاد په جمهوري دوران کې ځنډې ته پورې وهل شو او څنگه چې د ټولنې خورا محترم سپين ږيری و نو ونه ځورول شو خو د کورنۍ غړي يې (زوی يې شهيد عزيز الرحمن الفت او زوم يې محمد حسن ولسمل) د نظام استخباراتي مامورينو په نورو پلمو ونيول او وځورول او پخپله دی چې د ۱۳۵۲ کال د ليندۍ په اته ويشتمه نېټه وفات شو نو دولتي راډيو او مطبوعاتو يې د مرگ د خبر د کم اهميته کولو کوشش وکړ. (د ډاکټر مخدوم رهين د وزارت په لومړۍ دوره کې چې د ۱۳۸۳ کال د ليندۍ په يوولسمه نېټه علامه رشاد وفات شو نو هم دولتي مطبوعاتو او راډيو تلویزيون تر و سه و سه کوښښ وکړ چې د علامه وفات بې اهميته کړي. که څوک د دغو دوو نېټو مطبوعات ومومي او له دغو لویو شخصيتونو سره د شوې جفا په اړه لوستونکو ته معلومات ورکړي دا به يې له استبداد او تعصب سره په مخالفت کې يو گام اخيستی او د استاد اروا به يې ښاده کړې وي، ځکه استاد د دغو دواړو بلاوو دښمن و.)

خبره مو د سېک کوله. د هر ليکوال و شاعر سېک د مختلفو عواملو پيداوار دی. الفت او خادم د يوې زمانې ادیبان وو او په نسبتاً ورته اجتماعي شرايطو کې يې کار کاوه خو ذوقونه او فکرونه يې بېل وو او ځکه خويي په سېکونو کې هم ډېر توپير دی. استاد خادم د قاطع او صريح طرز پلوی دی. دی وايي: په ماته بېړۍ سپور یم، توفانونه مې په مخ کې، په دغه لار يې بيايم که وم، که نه وم نه وم. خو استاد الفت د ذوق په لحاظ د څو اړخيزې ژبې پلوی و او دغه طرز يې د خپل معتدل فکر د بيان لپاره مناسب بللی و.

له ارواښاد عبدالوکیل صداقت مرحوم څخه مې په ۱۳۲۱ کال کې په پېښور کې واورېدل چې الفت صاحب ویلي وو چې: توره ماته کړه او مات ورځنې لور کړه. یو چا ورباندې اعتراض وکړ چې دا مصرعه اورېدونکي ته د شوروي د لور وختګ نشان وریادوي او د شوروي ایدیولوژي تبلیغ پکې شوی دی. الفت مرحوم اعتراض وارد وباله، مصرعه یې داسې بدله کړه: توره ماته کړه او جوړ ورنه څه نور کړه. صداقت مرحوم دا خبره تر دې پورې کوله چې الفت صاحب دور اندیشه بنیادم و او معتدل افکار یې خوښول. البته، موږ دا هم ویلي شو چې استاد الفت ځکه (لور) په (نور) بدل کړ چې په (نور) کې د معنا وسعت او د مختلفو تعبیرونو امکان موجود دی او دا هغه ځانګړنه ده چې د الفت صاحب له ذوق سره یې سمون خور. (یوه بله یادونه: دغه مصرعه چې له صداقت صاحبه مې اورېدلې د الفت د شعرونو په کلیاتو کې لکه چې نشته. د جمهوري نظام په باره کې د استاد شعر مې هم په کلیاتو کې نه دی لوستی. د الفت صاحب د شعرونو په هغو کلیاتو کې چې ښاغلي شهرت ننګیال په پېښور کې خپاره کړل، د استاد ځینې نور شعرونه هم نشته. پلار مې وایي چې پنځوس، شپيته کاله پخوا الفت صاحب د خپل زوی د وفات په مناسبت خورا اثرناکه درې مرثیه لیکلې چې یو بیت یې داسې و:

مهر و ماه آسمان بی نور شد تا ز چشم نور چشم دور شد

خدای دې وکړي چې یو لایق ځوان د استاد ټول شعرونه په یوه کتاب کې راغونډ کړي.)

په اجتماعي او ذوقي توپیرونو سربېره د وسایلو توپیر هم په سبکونو اثر کولای شي. موږ په داسې زمانه کې اوسو چې د پخوا په نسبت، معلومات او مطبوعات پکې ډېر او وخت پکې کم دی. له اوسنو

ليکوالو ممکن دا تقاضا ډېره وشي چې د جملو په اوږو باندې د معلوماتو ډېر بار واچوي. غرض دا چې د فرد او زمانې بېلې بېلې غوښتنې بېل بېل سبکونه جوړوي. هر هغه څوک چې د ليکوالۍ په کار کې پرمختګ غواړي، د لويو ليکوالو نثرونو ته دې څېړشي او هغه څه دې پکې وپېژني چې د ده هم پکار بدلې شي.